

နတ်ဆိုးတစ်ကောင်နဲ့

ရင်ပွဲသူ

ဒီကိတ်



နီကိုရဲ

နတ်ဆိုးတစ်ကောင်နဲ့...ရင်လွဲသူ

ဒို့တာဝန်အရေးသုံးပါး

ပြည်ထောင်စုမပြိုကွဲရေး	ဒို့အရေး
အရင်းသားစည်းလုံးညီညွတ်မှုမပြိုကွဲရေး	ဒို့အရေး
ချစ်အခြာအာဏာတည်တံ့ခိုင်မြဲရေး	ဒို့အရေး

နိုင်ငံတော်ဖွဲ့စည်းပုံအခြေခံဥပဒေပေါ်ပေါက်ရေးသည် ပြည်ထောင်စုသားအားလုံး၏ ပဓာနကျသောတာဝန်ဖြစ်သည်။

ပြည်သူ့သဘောထား

- * ပြည်ပအားကိုး ပုဆိန်ရိုး အဆိုးမြင်ဝါဒီများအား ဆန့်ကျင်ကြ။
- * နိုင်ငံတော်တည်ငြိမ်အေးချမ်းရေးနှင့် နိုင်ငံတော် တိုးတက်ရေးကို နှောင့်ယှက်ပျက်ဆီးသူများအား ဆန့်ကျင်ကြ။
- * နိုင်ငံတော်၏ ပြည်တွင်းရေးကို ဝင်ရောက်စွက်ဖက် နှောင့်ယှက်သော ပြည်ပနိုင်ငံများအား ဆန့်ကျင်ကြ။
- * ပြည်တွင်းပြည်ပအဖျက်သမားများအား ဘုံရန်သူအဖြစ် သတ်မှတ်ချေမှုန်းကြ။

နိုင်ငံရေးဦးတည်ချက်(၄)ရပ်

- * နိုင်ငံတော်တည်ငြိမ်ရေး၊ ရပ်ရွာအေးချမ်းသာယာရေးနှင့် တရားဥပဒေစိုးမိုးရေး။
- * အမျိုးသားပြန်လည်စည်းလုံးညီညွတ်ရေး။
- * ဒိုင်မာသည်ဖွဲ့စည်းပုံအခြေခံဥပဒေသစ် ဖြစ်ပေါ်လာရေး။
- * ဖြစ်ပေါ်လာသည့် ဖွဲ့စည်းပုံအခြေခံဥပဒေသစ်နှင့်အညီ ခေတ်မီဖွံ့ဖြိုးသော နိုင်ငံတော်သစ်တစ်ရပ် တည်ဆောက်ရေး။

စီးပွားရေးဦးတည်ချက်(၄)ရပ်

- * စိုက်ပျိုးရေးကို အခြေခံ၍ အခြားစီးပွားရေးကဏ္ဍများကိုလည်း ဘက်စုံဖွံ့ဖြိုးတိုးတက်အောင် တည်ဆောက်ရေး။
- * ဈေးကွက်စီးပွားရေးစနစ် ပီပြင်စွာ ဖြစ်ပေါ်လာရေး။
- * ပြည်တွင်းပြည်ပ အတတ်ပညာနှင့် အရင်းအနှီးများ ဖိတ်ခေါ်၍ စီးပွားရေးဖွံ့ဖြိုးတိုးတက်အောင် တည်ဆောက်ရေး။
- * နိုင်ငံတော်စီးပွားရေးတစ်ရပ်လုံးကို ဖန်တီးနိုင်မှု စွမ်းအားသည် နိုင်ငံတော်နှင့် တိုင်းရင်းသားပြည်သူတို့၏ လက်ဝယ်တွင်ရှိရေး။

လူမှုရေးဦးတည်ချက်(၄)ရပ်

- * တစ်မျိုးသားလုံး၏စိတ်ဓာတ်နှင့် အကျင့်စာရိတ္တမြင့်မားရေး။
- * အမျိုးသားဂုဏ် ဇာတိဂုဏ် မြင့်မားရေးနှင့် ယဉ်ကျေးမှုအမွေအနှစ်များ အမျိုးသားရေးလက္ခဏာများ မပျောက်ပျက်အောင် ထိန်းသိမ်းစောင့်ရှောက်ရေး။
- * မျိုးချစ်စိတ်ဓာတ် ရှင်သန်ထက်မြက်ရေး။
- * တစ်မျိုးသားလုံး ကျန်းမာကြံ့ခိုင်ရေးနှင့် ပညာရည်မြင့်မားရေး။

စာမူခွင့်ပြုချက်အမှတ်

၆၈၂ / ၂၀၀၂ (၇)

မျက်နှာဖုံးခွင့်ပြုချက်အမှတ်

၄၇၈ / ၂၀၀၃ (၅)

ထုတ်ဝေသူ

ဦးတင့်လွင်

အမှတ် (၆၀၅)၊

ခြင်္သေ့လမ်း

ပုံနှိပ်သူ

ဦးမောင်မျိုး

ကြောင်နှစ်ကောင်ပုံနှိပ်တိုက်

ထုတ်ဝေခြင်း

ပထမအကြိမ် ၂၀၀၃ ခုနှစ် ဇွန်လ

အုပ်ရေ ၅၀၀ ၊ တန်ဖိုး (၃၀) ကျပ်

(တစ်)

တကယ်တော့ ကျွန်တော်ဟာ တကယ်ကို မရိုးသားတဲ့ကောင်
ပါ။ ဒါပေမဲ့ ခက်တာက အဲဒီစကားက ကျွန်တော့်ကိုယ်ကျွန်တော်
တကယ်ဆင်ခြင်ပြီးပြောတဲ့စကား မဟုတ်ဘူးဗျ။ ပတ်ဝန်းကျင်က ဆင်မယ့်
စကားကို သိနေလို့ ကြိုပြောတဲ့ စကားပါ။

တစ်ခါတလေ ပတ်ဝန်းကျင်ဆိုတာ တော်တော်ကို ခက်ထယ်ဗျ။

ခက်တယ်ဆိုတာက သူတို့ကို ရင်ဆိုင်ရတာ မဟုတ်ပါဘူး။
ဝေလှေထုံးတမ်းအစဉ်အလာ အခြေအနေတွေက နေ့ခင်းပြုတဲ့အတိုင်း
ပတ်ဝန်းကျင်ကို ရင်ဆိုင်နေရတာက ခက်တာ။ ဥပမာတစ်ခု ပေးမယ်
ဗျာ...။ ကိုယ်က Company တစ်ခုက သူဌေး၊ အကြီးအကဲ၊
ဆရာသမား။ ကိုယ့်အောက်က စာရေးမလေးကို ချစ်မိပြီ ဆိုပါစို့...။
ကိုယ်လည်း လူပျို၊ သူလည်း အပျိုဗျာ...။ ဒါပေမဲ့ အဲဒီ ခင်ဗျားရဲ့
အချစ်က ငွေဂုဏ်ခနနဲ့ နိုင်ထက်စီးနင်းလုပ်တယ်။ ဒီလိုလူမျိုးက ဒီလို
စာရေးမလေးကို အပျော်ကြိုတာပါလို့ ပတ်ဝန်းကျင်က ထင်ကြလိမ့်မယ်။
ခင်ဗျားဟာ အချစ်ဆိုတာထက် ပတ်ဝန်းကျင်ရဲ့ သတ်မှတ်ချက်တွေကို

အရင်ဖြေရှင်းရလိမ့်မယ်။

အဲဒီပြဿနာမှာ...ခင်ဗျားအချစ်ထက် ခင်ဗျားအခြေအနေ ပတ်ဝန်းကျင်ရပ်တည်မှုနဲ့ လူတွေရဲ့ သဘောထားက ပိုအရေးကြီးနေမှာ အမှန်ပဲ။ စောင်းအိုလုလင်က ဘုရင့်သမီးကို ကြိုက်တာမျိုးကြတော့ လူတွေက စောင်းအိုလုလင်ဘက်က ရှိတယ်။ Company သူဌေးနဲ့ စာရေးမလေးကျတော့ စာရေးမလေးဘက်က ရှိပြန်ရော...။

အားနည်းတဲ့ဘက်က အမှန်လို့ ပြည့်တွေးတတ်တာ ကျွန်တော် တို့ လူမျိုးရဲ့ ဓလေ့စရိုက်ပါ။ ဒါကို မှားတယ်လို့ ကျွန်တော်ပြောတာ မဟုတ်ဘူး။ အချစ်ကို အချစ်လို မတွေးတာကို ပြောတာပါ။ အမှန်တော့ သူဌေးပဲဖြစ်ဖြစ်၊ ဆင်းရဲသားပဲဖြစ်ဖြစ် အချစ်ဆိုတာ ရှိတာပဲ။

မျိုးရိုးစဉ်ဆက်ဆင်းရဲတဲ့ ဓမ္မထစ်ယောက်မှာ စစ်မှန်တဲ့အချစ် ရှိသလို မျိုးရိုးဦးစွာစက်ချမ်းသာတဲ့ လူတစ်ယောက်မှာလည်း စစ်မှန်တဲ့ အချစ်ဆိုတာ ရှိတာပဲ။ အချစ်ကို အချစ်လို့သာ တွေးရင် အဲဒီနှစ်ခုစလုံး ဟာ ပြဿနာမဟုတ်ဘူး။ “ရင်ခုန်ရင် အချစ်ပဲကွယ်” လို့ အဆိုတော် ထူးအိမ်သင်ကတောင် ဆိုဖူးသေးတာပဲ။ ဟုတ်တယ်လေ...ရင်ခုန်နေတဲ့ အချိန်မှာ ဆင်းရဲတာ ချမ်းသာတာ ဘာများ သိတော့လို့လဲ...။

ကိုယ့်ဆရာလည်း ကြုံဖူးမှာပေါ့...ရင်ခုန်တာ။ ဘဝမှာ အပြင်းပြ ဆုံး ရင်ခုန်တာလေ...။ အဲဒီအချိန်မှာ အရာအားလုံးကို မေ့တော့တာပဲ။ ကိုယ်က ဘာပဲ ဖြစ်နေနေပေါ့။

နောက်ထပ်...ဥပမာတစ်ခု ပေးရဦးမယ်ဗျာ။

ကိုယ့်လူမှုရေးအတွက် စည်းကမ်းထားရမယ့် လူတွေကို ရင်မခုန် ရဘူး။ အဲဒါ ရင်ခုန်ရင် အပြစ်ဆိုတာပါပဲ။ ဥပမာရဲ့...ဥပမာဗျာ။ ထားပါ တော့...ကိုယ် အရမ်းခင်တဲ့ ကိုယ့်သူငယ်ချင်းရဲ့ နှမဆိုပါတော့။ ထုံးတမ်း စဉ်လာနဲ့ ဓလေ့မှာ သူ့ကို ရင်မခုန်ရဘူးတဲ့ခင်ဗျာ။ ရင်ခုန်ရင်...အဲဒါ

လူမှုရေးငြိစွန်းမှု၊ သူငယ်ချင်းချင်း သစ္စာဖောက်မှုတို့။

ဒီကိစ္စကတော့ ရင်ခုန်သံကို နှစ်ပိုင်းခွဲချင်တယ်ဗျာ။

အဲဒီသူငယ်ချင်းရဲ့ နှမ(သို့) အစ်မကို ကိုယ်က တကယ်ရင်ခုန်
တာ မဟုတ်ဘဲနဲ့ တွေ့တာဆုံတာများလို့၊ အခြေအနေပေးလို့၊ သူက
ရေလာမြောင်းပေးလုပ်လို့၊ အဲဒါမျိုးနဲ့ ချစ်ဖို့ ယူဖို့ ကြိုးစားတာဆိုရင်
တော့ လူမှုရေးပြစ်ချက်လို့ ကျွန်တော် လက်ခံပါတယ်။ ပတ်ဝန်းကျင်က
တပ်တဲ့ ကင်ပွန်းကို ကျွန်တော်ကပါ ဘွဲ့တပ်ပေးလိုက်ဦးမယ်။

အဲဒီလိုမဟုတ်ဘဲ ကိုယ်က နှစ်နှစ်ကာကာ မေတ္တာစိတ်နဲ့ ရင်ခုန်
တာဆိုရင် ဘဝမှာ တစ်ခါမှ မခုန်ဘူးတဲ့ ရင်ခုန်သံမျိုးနဲ့ အရှူးအမှူး
ခုန်တာဆိုရင် ရင်ခုန်သံဘက်က ကျွန်တော် လိုက်မယ်။ ခင်ဗျား အဲဒီလို
ရင်ခုန်နေရင် ခင်ဗျားဘက်က ကျွန်တော် ရှိတယ်။ ဒါပေမဲ့ ခင်ဗျားဟာ
လွတ်လပ်သူတစ်ယောက်တော့ ဖြစ်ရမှာပေါ့။ အိမ်ထောင်ခွဲဆိုရင်တော့
ခင်ဗျားဟာ ခင်ဗျားရင်ခုန်သံကို တစ်ကမ္ဘာလုံးမှာရှိတဲ့ မိန်းကလေးတွေ
အတွက် သတ်ပြီးသား သေပြီးသား ဖြစ်ရမယ်။ စာရိတ္တနဲ့ အသိဉာဏ်
နည်းတဲ့ အိမ်ထောင်ရှင်တွေအတွက်တော့ ကျွန်တော် သိပ်မပြောချင်ဘူး။
ဒါပေမဲ့ ကိုယ့်ဆရာကို ကျွန်တော် ယုံပြီးသားပါလေ။ အိမ်ထောင်ကျ
တယ်ဆိုတာ ကိုယ့်ရင်ခုန်သံကို ကိုယ်သတ်ပစ်တာပဲ။ စိတ်မခိုင်ရင်တော့
မလုပ်နဲ့ပေါ့။ အိမ်ထောင်က အခြေအနေအမျိုးမျိုးအရ ကွဲတာဆိုရင်တော့
တစ်မျိုးပေါ့လေ။

ဒါပေမဲ့...တစ်ခုထပ်ပြောဦးမယ်။

ရင်ခုန်သံကို အဲဒီလို အိမ်ထောင်ကျဖို့ သတ်ပြီးသားလူတွေရဲ့
နောက်ထပ်ခုန်တဲ့ ရင်ခုန်သံဟာ ပထမလောက် သန့်စင်မှု မရှိဘူးဆိုတာ
ကိုပဲ။

ကျွန်တော်လည်း ပြောရင်းနဲ့ စကားတွေ ရောကုန်ပြီ။ ဒါ...

ဒီလိုပဲ ဖြစ်တတ်ပါတယ်။ ကိုယ့်ဆရာလည်း ကြုံဖူးမှာပေါ့။ အမှန်တော့ ကျွန်တော် ပြောချင်တာက ရှေ့မှာပြောခဲ့တာတွေ တစ်ခုမှ မဟုတ်ပါဘူး။

ဒါပေမဲ့ ရှေ့မှာပြောခဲ့တာတွေကိုလည်း တစ်ခုမှ ပယ်လို့မရဘူး ပေါ့ဗျာ။

ကျွန်တော်က Company ပိုင်ရှင်သူဌေးသားလည်း မဟုတ်ပါဘူး။ ကျွန်တော့်မှာ စာရေးမလည်း မရှိဘူး။ ကျွန်တော် အရမ်းခင်ရတဲ့ သူငယ်ချင်းရဲ့ နှမနဲ့ အစ်မကို ကြိုက်နေတဲ့ ကောင်လည်း မဟုတ်ပါဘူး။ အိမ်ထောင်ကျပြီးမှ နောက်တစ်ယောက်ကို ချစ်ချင်တဲ့ မုဆိုးဖိုလည်း မဟုတ်ပါဘူး။

ကျွန်တော်က လူပျို။ ရင်ခုန်ကောင်းကာစ ၂၁နှစ်သားကလေး။ မျက်နှာမှာ ဝက်ခြံတွေ ဘာတွေ ဖောက်ရင် ဂုဏ်ယူရတာတစ်မျိုး။ ရှက်ရတာမရှိဘဲ ဝက်ခြံကို သနပ်ခါးစက်ကလေးတို့တတ်တဲ့ အရွယ်ဗျာ။ (အသက်လေးဆယ်နား နီးနေတဲ့လူတွေ ဝက်ခြံကို သနပ်ခါးတို့ရင်တော့ ကျွန်တော် အရမ်းမုန်းပဲ)

ကျွန်တော့်ဘဝမှာ မတရားကြီးကို ရင်ခုန်နေတဲ့ ချစ်သူက ကျွန်တော်နဲ့ တစ်နှစ်ခင်ပြီးသား ကျွန်တော့်သူငယ်ချင်း ခင်ဗျ။

ပြဿနာက အဲဒီက စတင်ခင်ဗျ။

တတိယနှစ် ရန်ကုန်ထက္ကသိုလ်မှာ စတက်ကတည်းက ပထမ နေ့မှာ ကျွန်တော့်သူငယ်ချင်းတစ်ယောက်နဲ့ စတင်ပြီး သူနဲ့ ကျွန်တော် ခင်ခွင့်ရတယ်။ အဲဒီကတည်းက သူ့ကို ကျွန်တော် ရင်စခုန်တယ်။ ခုန်တာမှ မတရားဗျာ...။ ဥမ္မာဒန္တီကို သိဝိမင်း တွေ့တာထက် နည်းနည်း ကလေးပဲ လျော့တယ်။ ကိုယ့်ဆရာရေ...လောကကြီးက ခဏတိတ်သွား ပြီး မျက်စိထဲကို အလင်းတန်းကြီးဝင်တာ ခင်ဗျ။ အသိစိတ်တစ်ခုလုံး ဗျာပြီး ရင်ခုန်သံချည်း ကျန်ခဲ့တာ။ အသိစိတ်နဲ့ ခန္ဓာကိုယ်လည်း တွဲလို့

ရရော လူက ကတုန်ကယင်နဲ့ လက်ဖျားခြေဖျားအေးစက်ပြီး ချွေးတွေ ဘာတွေ ထွက်လို့။ ကူနေ့တွေ ဘာတွေလည်း ပျက်လို့ပေါ့ဗျာ...။

ပထမဦးဆုံး စကြားတာ ရင်ခုန်သံပဲ။ ပြင်းလိုက်တာဗျာ...သေခါ နီး နှလုံးရောဂါသည်အတိုင်းပဲ။ ကိုယ်...ဘာဖြစ်လို့ ဖြစ်မှန်းမသိတဲ့ အချိန်ဟာ ကျွန်တော်ဘဝမှာ အဲဒီတစ်ခါပဲရှိတယ်။ ဘေးက ဘော်ဒါတွေ ကတော့ စပ်ဖြူပေါ့လေ...။ သူတို့အပြောအရ ကျွန်တော် နှစ်မိနှစ် လောက် ငေါင်သွားတယ်တဲ့...။ ထားပါ...။

သိပ်မင်းထက် ကျွန်တော်သာတဲ့တစ်ချက်က သူက မိတ်ဆက် ပြီးတာနဲ့ စထွက်သွားတာနော်။ ကျွန်တော်က တက္ကသိုလ်ကျောင်းသား ဖြစ်နေတာရယ်...သူနဲ့ ကျွန်တော် တွေ့တဲ့နေရာက ကဲနီတင်းဖြစ်နေတာ ရယ်ပါပဲ။

ကျွန်တော် ဒီလောက်ဖြစ်တာလည်း မအံ့သြနဲ့ ကိုယ့်ဆရာရေ။ ကောင်မလေးက တော်တော်လှတာခင်ဗျ။ နာမည်က “လမင်း”...တဲ့။ အချိုးအစားက မဂ္ဂဇင်းတွေ၊ ဂျာနယ်တွေထဲမှာ မော်ဒယ်တွေ ပြောတတ် တဲ့ အချိုးအစားဗျာ။ ဆံပင်က နက်မှောင်လို့။ သူ့ဆံပင်ကြားထဲမှာသာ နေရရင် နေ့လည်နေခင်းကလည်း မှောင်နေမှာပဲ။ အံ့ကောင်းလိုက်တာက လည်း မပြောနဲ့တော့။ ဆံပင်လုံးတွေကလည်း အကြီးကြီးခင်ဗျ။ ဆံပင် ရှည်ပေမယ့် တစ်ချောင်းစီ တစ်ခုစီ မြင်နေရတာ။

မျက်ဝန်းတွေက ရွဲလို့...။ မျက်ဆံနက်တွေက ပြားစေ့လောက် ရှိတယ်ဗျာ။ မျက်ဝန်းတစ်အုံလုံးက လက်ဖက်ရည်ဖွန်းတစ်ဖွန်းစာလောက် ရှိတယ်။ နှာခေါင်းကျတော့ နဖူးကနေကျတဲ့ နှာခေါင်းပျို။ အဖျားဓာ ချွန်လို့။ နှာအိမ်ကလေးတွေက ပါးပါးကလေး။ အံ့မယ်...နှာခေါင်းနဲ့ အပေါ်နှုတ်ခမ်းက သူ့လက်သန်းတစ်လုံးစာလောက်ပဲ ဝေးတာ။ အပေါ် နှုတ်ခမ်းက နည်းနည်းပါးပေမယ့် အောက်နှုတ်ခမ်းက ပူးပူးလုံးလုံးကလေး။

ရယ်လိုက်ရင် ပါးချိုင့်နှစ်ဘက်က စင်း...လို့။

အဲဒါတွေ ထားပါဗျာ...။

နားထင်အစပ်နားက ဆံစကလေးတွေကိုပဲ ခင်ဗျားကို ပြချင်တယ်။ လှလိုက်တာဗျာ...။ ဘယ်ပန်းချီဆရာမှ ရေးနိုင်မယ် မထင်ဘူး။ ပန်းချီဆရာတွေက နားထင်နားက ဆံစကလေးတွေဆို ခပ်ပေါ့ပေါ့ စုပ်ပြားကြီးနဲ့ ဆွဲချလိုက်တာပဲ ရှိတယ်။ သူလို ဆံစမျိုးတွေ့ရင် စိတ်ပြောင်းချင်ရင်လည်း ပြောင်းသွားမှာပါပဲ။ ကိုယ့်ဆရာရေ...တကယ်ပြောတာပါ။ သူ့ရဲ့ မကား မကုတ်တဲ့ နားရွက်ဝါဝါကလေးနဲ့ နားထင်အစပ်က ဆံစကျပ်ကိုက ဟာမိုနီဖြစ်နေတာ။ သူ မိတ်ကပ်လိမ်းမလာတဲ့ နေ့မျိုး နေရောင်ကများ ပါးပြင်ပေါ်ကို ခပ်စောင်းစောင်းကျလိုက်ရင် သူပါးပြင်ပေါ်က မွှေးညင်းနုကလေးတွေ ပါးပါးကလေး ထောင်ထနေတာ ကျွန်တော်တွေ့ခဲ့ဖူးတယ်။

အဲဒီတော့...သူ့ကို ကျွန်တော် ချစ်တာပေါ့ဗျာ။

ကိုယ့်ဆရာတွေ့ရင်လည်း ကိုယ့်ဆရာ သူ့ကို ချစ်မှာပါပဲ။ ကိုယ့်ဆရာနဲ့ ကျွန်တော်တောင် ရန်သူ ဖြစ်ချင်ဖြစ်ဦးမယ်။ ဒါဟာ အပြစ်မှ မဟုတ်တာ။ ထားပါ...။

အဲဒီလို သိပ်လှပြီး သိပ်ချစ်ဖို့ကောင်းတယ်ဆိုတာထက် နှစ်မိနှစ်လောက် လောကကို မေ့သွားတဲ့ ကျွန်တော့်ရင်ခုန်သံစစ်စစ်ကသာ သူ့ကို တန်ဆာဆင်ပေးတာပါ။ ဟုတ်တယ်လေ...မိန်းကလေးတစ်ယောက် လှတယ်ဆိုတာ သတိပြုမိတဲ့ ယောက်ျားလေးတစ်ယောက်ရဲ့ ဆုံးဖြတ်ချက်ပါ။ အဲဒီယောက်ျားလေးက အသေးစိတ်နိုင်လေ သူက ပိုလှလေပဲ။ ကျွန်တော်ကတော့ သူ့ကို အသေးစိတ်ကို သတိပြုမိတာပါ။ သူ ရယ်လိုက်ရင် သွားကလေးတွေက ပစ္စတိုကျည်ဆံထောင်ထားတဲ့အတိုင်းပဲ။ သူ လက်ဖဝါးက ရဲလို့...။ လက်ချောင်းကလေးတွေက ဖယောင်းကို ပုံသွင်း

ထားတဲ့အတိုင်းပဲ။ လက်သည်းကလေးတွေကလည်း အသည်းယားချင်
စရာပါ။ ချောမွတ်နေတဲ့ သူ့လက်ချောင်းထိပ်ကလေးကနေပြီးတော့
နေကြာစေ့ခွံ တစ်ခွံစာလောက်ပဲ ထွက်နေတာ။

ကျွန်တော်ဟာ တကယ့်ကို မရိုးသားတဲ့ကောင်ပါ။

“လမင်း” ဆိုတဲ့ အဲဒီကောင်မလေးကို တတိယနှစ်တစ်နှစ်လုံး
ခင်ခဲ့ပြီးမှ နောက်ဆုံးနှစ်ရောက်မှ ချစ်ဖို့ကြိုးစားတယ်ဆိုတော့ သူငယ်ချင်း
ဆိုတဲ့ စည်းနဲ့ ငြိပြီး ကျွန်တော့်ကိုယ်ကို ဒီလိုပဲ ပြောရတော့မှာပေါ့။

ကိုယ့်ဆရာနဲ့ လောင်းချင်တယ်ဗျာ...။

ကိုယ့်ဆရာဆိုရင် လွန်ခဲ့တဲ့ ရှစ်လလောက်ကတည်းက လမင်းကို
စာပေးပြီးနေလောက်ပြီ ဆိုတာပါပဲ။

ကဲ...တစ်သန်းကြေး လောင်းမလား။



ဒီလောက်ဆို ကျွန်တော် ဘာလုပ်တော့မယ်ဆိုတာ ကိုယ့်ဆရာ
လည်း သိရောပေါ့။

ဟုတ်တယ်...။

ကျွန်တော် ဒီနေ့ လမင်းကို ချစ်တယ်ဆိုတဲ့အကြောင်းတွေ
ရေးထားတဲ့စာ ပေးဖို့ အစစအရာရာ စီမံထားတယ်။ စီမံထားတယ်လို့
ပြောလို့ သိပ်အထင်တကြီးတော့ မရှိနဲ့ခင်ဗျ။ နည်းက ခပ်ရိုးရိုးပါ။
လွန်ခဲ့တဲ့(၃)ရက်လောက်တုန်းက လမင်းဆီက ကျွန်တော် paper-4

စာအုပ် ငှားထားတယ်။ အဲဒီစာအုပ် ပြန်ပေးရင်းနဲ့ စာအုပ်ထဲမှာ စာထည့်ပေးမယ်ပေါ့ဗျာ...။ နည်းက ကမ္ဘာဦးနည်းပါ။ ကျွန်တော်ကသာ သူ့ကို အချစ်စိတ် အရမ်းကြီးလို့ ဒါကို အကြီးအကျယ်ထင်နေတာ။

ကျွန်တော်က လိုင်ဗရိုရှေ့က ကံ့ကော်ပင်တန်းရှေ့မှာရပ်ပြီး ဒီနေ့ကျောင်းကို လာမယ့် လမင်းကို စောင့်နေတာ။ ကျွန်တော့်ကျောဘက်က ကံ့ကော်ပင်တန်းအောက်က ထိုင်ခုံမှာ ချစ်သူစုံတွဲ နှစ်တွဲရှိပြီး ရုပ်သိပ်မချောတဲ့ ကောင်မလေး သုံးအုပ်စုလောက် ထိုင်နေတယ်။ သုံးအုပ်စုစလုံး နေကြာစေ့တွေ စားလို့ခင်ဗျ။

စာကြည့်တိုက်ရှေ့ လှေကားတွေမှာတော့ ဘာကြောင့်မှန်းမသိ၊ ပျော်နေတဲ့ ခပ်လောင်လောင်ကျောင်းသား ရှစ်ယောက်လောက် ထိုင်နေကြတယ်။ လောင်လိုက်၊ ပျော်ရုံစစ်စစ်မှ သူတို့ရှေ့က ဖြတ်သွားတဲ့ ဘယ်ကျောင်းသူအစုမှ အလွတ်မပေးဘူး။ အသံသေး အသံညောင်နဲ့ တစ်ယောက်တစ်မျိုး ပြောကြ၊ ရယ်ကြနဲ့...။ တစ်ယောက်တည်းလာတဲ့ ကောင်မလေးဆို ခြေလှမ်းတွေ ဘာတွေ မှားလို့။

အံ့မယ်...ဂျင်းဘောင်းဘီဝတ်ပြီး ကျောပိုးအိတ်ကို ကျောမှာ လွယ်ထားတဲ့ ကောင်မလေးကျတော့ သူတို့ ရှုံးရောဗျို...။ ကောင်မလေးက သူတို့နောက်တာကို ဂရုမစိုက်တဲ့အပြင် ပါးစပ်က ပီကေတောင် ဖောက်ပြသွားသေးတယ်။ သူတို့ကလည်း အရှုံးကို ကျေကျေနပ်နပ်ခံယူရင်း "ဟေး" ...ခနဲ အော်ကြပါတယ်။

ကျွန်တော့်တစ်ဘဝလုံး ရင်ခုန်သံနဲ့ ဒီအုပ်စုရဲ့ အပျော်နှစ်ခုစလုံးကို မလဲနိုင်တဲ့အတွက် ကျွန်တော် နေရာပြောင်းဖို့ စဉ်းစားပါတယ်။ ဟုတ်တယ်လေ...။ ဒီရှေ့ကနေ လမင်းနောက်ကို ကပ်လိုက်လို့ကတော့ သူတို့ရဲ့ပစ်မှတ်က ကျွန်တော် ပြစ်သွားမှာပေါ့။ ဘယ်သူ့ကို အပြစ်တင်ရမှန်းမသိဘဲနဲ့ ကျွန်တော် အသည်းမကွဲချင်တာတော့ အမှန်ပဲ။

လိုင်ဗရီရှေက အဓိပတိလမ်းအစပ်မှာ ကျွန်တော်ရပ်ရင်း အဓိပတိ
လမ်းကြီးကို ငေးကြည့်ရတယ်။ နေရောင်က သာလို့...။ ရေတမာပင်
တွေက အရွက်ချွန်တွေနဲ့ ငြိမ်လို့...။ ကျောင်းသူတွေက တလှုပ်လှုပ်နဲ့
အဓိပတိလမ်းမှာ လျှောက်လို့...။ ကဲ...ဆိုပြီး ပုဂံလမ်းဘက်ကများ
လမ်း လာမလားလို့ တွေးမိသေးတယ်။ ဟုတ်တယ်လေ...ကျွန်တော်က
ကံဆိုးနေကျ ကောင်၊ ဘဝမှာ မကြာခဏလွဲတတ်တဲ့ကောင်ဆိုတာ
ကိုယ့်ဆရာလည်း သိမှာပေါ့။

လမ်း...။

ဟုတ်တယ်...။ အသိစိတ်က ဆုံးဖြတ်ပြီးတော့ နှလုံးကို
ထိုးဆောင့်လာတဲ့ သွေးက တော်တော်အရှိန်ပြင်းတယ်။ လမ်းနဲ့ စတွေ့
တုန်းကလိုပဲ။ အချိန်တော့ ကွာတယ်၊ ငါးစက္ကန့်လောက်ပေါ့။ ဟုတ်တယ်
လေ...ကျွန်တော်က မရိုးသားတဲ့ကောင် မဟုတ်လား။

ပြင်ဆင်ချိန်တော့ ရပါတယ်။ လမ်းက လူလုံးပေါ်စပဲ ရှိသေး
တာ။ ဒါပေမဲ့...ကျွန်တော် အတတ်သိတယ်။ အဲဒါ...လမ်း။ ကျွန်တော်
လမ်းလျှောက်ပုံကို ကျွန်တော့်ကိုယ်ကျွန်တော် တစ်သက်လုံး ပြန်ကြည့်လို့
မရလို့ မမှတ်မိပေမယ့် လမ်းကိုတော့ မှတ်မိတယ်။ အဲဒါ...“လမ်း”။

ကျွန်တော် လွယ်ထားတဲ့ လွယ်အိတ်ကြီးကို တင်းတင်းဆုပ်ပြီး
လွယ်အိတ်ထဲက လမ်းရဲ့ စာအုပ်ကို အသာထိထားလိုက်တယ်။

“ဟဲ့...မိုးဆွေ”

နှလုံးသားတစ်ခုလုံး ကျွဲထွက်နေလို့ ကမ္ဘာမြေကြီးပေါ်မှာ အပ်ဖျား
ကလေးလောက်ပဲ တွယ်ငြိနေတဲ့ ကျွန်တော့်ကို နောက်ကနေ တွန်းတာ
ခံလိုက်ရတာပါ။ ကျွန်တော် အသည်းတုန်အောင် လန့်သွားတာပေါ့။
လှည့်ကြည့်တော့ သင်းသင်းသာနဲ့ သွန်းနှင်းအိမ်။

“နှင်...ဒါ...ဘာလုပ်နေတာလဲ”

ကိုယ့်ဆရာရေ...ကျွန်တော် ရှစ်စက္ကန့်လောက် ဘာမှ ပြန်မပြောနိုင်ဘူး။

ဒီနှစ်ယောက်က အတန်းထဲက 'ဇော်'တွေပါ။ ပိုဆိုးတာက လမင်းကို ကျွန်တော် ချစ်နေတယ်ဆိုတာ သူတို့က သိထားကြတယ်။ သူတို့သာ ရှိနေလို့ကတော့ ကျွန်တော့်တစ်ဘဝလုံး အစီအစဉ်တွေ သွားပြီ။

လက်တစ်ဖျစ်မှာတောင် စိတ်က ကုဋေတစ်သန်းဖြစ်ပျက်တာ ဆိုတော့ ရှစ်စက္ကန့်မှာ ကျွန်တော် ကောင်းကောင်းအချိန်ရပါတယ်။ ကျွန်တော့်စိတ်ဟာ ကုဋေပေါင်းများစွာဖြစ်ပြီးတော့ သူတို့ကို ဘယ်လို လုပ်ရမယ်ဆိုတာ ကျွန်တော် အားလုံးကို စဉ်းစားပြီး ပြေရမယ်။

“အံ့မာ...ငါ့ဘာသာငါ ဘယ်နားရပ်ရပ် နင်တို့နဲ့ ဘာဆိုင်လို့လဲ” သူတို့က အဲဒီလို ခုတောမှာ ရုတ်တရက် ကောင်မလေးတွေ၊ အဲဒီလို မပြောရင် အဝေးထဲပြန်သိပ်ထူတာ။ လမင်းရဲ့ ခြေလှမ်းတွေကို စိတ်နဲ့ တွက်ကြည့်တော့ လူလုံးပေါ်ခါနီးနေပြီလို့ သိရတယ်။

“ဘာမှမဖြစ်ဘူးဘဲ ထားတော့၊ နင်...ငါ့စာအုပ် Paper-၂ ကို ငှားသွားတာ သုံးရက်ရှိပြီ မိုးခေ့၊ အဲဒါ...ပြန်ပေးတော့?”

သွန်းနှင်းအိမ်ဆိုတဲ့ ကောင်မလေးက ပိန်ညောင်နေတဲ့ သူ့လက်မောင်းကို ခပ်ဆဆ ဆန့်တန်းရင်း မွဲခြောက်နေတဲ့ သူ့လက်ညှိုးကို စိန်ခေါ်သလို ကွေးကောက်ပြရင်း လေးငါးချက် လှုပ်တယ်။ ပိန်ရတဲ့ ကြားထဲ သူက အပိုင်ဆိုပြီး ခပ်ထေ့ထေ့ပြီးတော့ W(ဒေလျူ)ဘောလုံးကို လေလျော့ထားတဲ့ အတိုင်းပဲဗျာ...။ တော်တော်ကို ကြည့်ရ ဆိုးပါတယ်။ ဘေးက ငှက်ပျောပင်လို လက်မောင်းမျိုးနဲ့ သင်းသင်းသာ ပြုံးပုံကတော့ သိပ်မထူးခြားပါဘူး။ ဖောင်းအစ်နေတဲ့ သူ့မျက်နှာက ပြုံးပြုံးမဲ့မဲ့ သိပ်မကွာဘူး ခင်ဗျ။

ဒါပေမဲ့ သွန်းနှင်းအိမ်တောင်းတာတော့ ဟုတ်ပါတယ်။ လမင်း

စာအုပ်ကို ငှားတဲ့နေ့က ကျွန်တော့် မရိုးသားမှုကို သဘာဝကျအောင် ဆိုပြီး လမင်းနောက်တန်းမှာရှိတဲ့ သူတို့ရဲ့ စာအုပ်ကိုပါ ငှားမိတာကို။

“မနေ့က အားနာလို့ မတောင်းတာ၊ ဒီနေ့ Paper-၂ ပါတယ်။ နင် ပါမလာရင်တော့...”

“ပါတယ် ပေးမယ်”

ကျွန်တော် လွယ်အိတ်ထဲက လက်တွေ့ကို ရုတ်ပြီး စာအုပ်ရှာ အလုပ်ရှုပ်နေတုန်းမှာ သင်းသင်းသားက ပြောတယ်။

“နင် လမင်းကို စောင့်နေတာ မဟုတ်လား”

ဘုရား...ဘုရား။ ကျွန်တော် မျက်စိတွေ ပြာသွားတယ်။ ရင်တွေ တုန်လိုက်တာလည်း အရမ်းပါပဲ။ သူတို့၏ လျင်မြန်ခြင်းနဲ့ နီးကြည့်တော့ လမင်းက လူလုံးကွဲရုံတင် မဟုတ်ဘူး။ ကျွန်တော်နဲ့ ရေတမာပင်နှစ်ပင် လောက်ပဲ ကွာတော့တာ ခင်ဗျ။

“ဘာဆိုင်လို့လဲ၊ ငါ့ဘာသာရပ်နေတာ၊ ရော့...နင့်စာအုပ်”

“ငါတို့ အခု ဂျပ်စင်ရှေ့က ဝက်သားတုတ်ထိုးဆိုင်မှာ ဝက်သား တုတ်ထိုး သွားစားမလို့၊ စာအုပ်ငှားခ နည်းနည်းလိုက်မကျွေးချင်ဘူး လား”

“ငါမှ ဝက်သားမစားတာ”

“မိုးဆွေရာ...လမင်းနဲ့ ငါတို့နဲ့အတူ နင် ဝက်သားတုတ်ထိုး စားတာလေ...။ နားရွက်ချည်းပဲ နင်စားတာ ငါမသိဘူးများ မှတ်နေလား”

ကိုယ့်ဆရာရေ...အဲဒီအချိန်မှာ လမင်းက ကျွန်တော်တို့နဲ့ အတော်နီးနီးကို ရောက်နေပြီဗျာ။ နီးတာမှ သူ့အကျီအရောင်ကိုတောင် မြင်ရတယ်။ ငယ်စဉ်စားရောင်ထဘီနဲ့ အဝါရောင်ဖျော့ဖျော့နုနုအကျီကလေး ကို ဝတ်လို့ ခင်ဗျ။ ဆံပင်အရှည်ကြီးတွေကို ကျစ်ဆံမြီး ကျစ်လို့...။ ခပ်တည်တည်ပဲ လာနေတာ။ ကျွန်တော့်စိတ်ထင် သူ ကျွန်တော့်ကို

လှမ်းမြင်တယ် ထင်တာပဲ။ ဟုတ်ပါတယ်...။

“အေး...အဲဒီတုန်းက စားတယ်၊ အခု မစားတော့ဘူးဟာ သွားပါဟာ”

“ဪ...ဟိုမှာ လမင်း...”

“နင် လမင်းကို စောင့်နေတာ မဟုတ်လား”

“မဟုတ်ပါဘူးဆို၊ နင်တို့ဘာသာ စားကြပါဟာ”

“အံ့...ငါတို့က နင်ကို စေတနာနဲ့ခေါ်တာ၊ ဝက်သားတုတ်ထိုး ဆိုတာ မနက်ခင်းစားမှ စုံတာ၊ ညနေဆို အူပိတ်တို့ အချင်းတို့ မျက်လုံး တို့ ရှိတော့တာ မဟုတ်ဘူး။ နင့် ဘယ်သူ့ကိုမှ စောင့်နေတာ မဟုတ်ရင် လိုက်ခဲ့”

အရေးထဲ ဝက်သားတို့က လာရဲ့နေတဲ့ သင်းသင်းသာကို ကျွန်တော် အရမ်းစိတ်ဝင်စားသွားတယ်။ အသည်းမယားဘဲ နေနိုင် ပါလော့။ လမင်းက ကျွန်တော်နဲ့ တော်တော်နီးနီးကို ရောက်နေပြီ။ ကျွန်တော့်ကိုတောင် လှမ်းမြင်သွားပြီ။

“ဪ...ဟိုမှာ လမင်း”

ကျွန်တော့်ကို ဂျစ်တိုက်နေတဲ့ အဲဒီနှစ်ယောက်ကလည်း လျှောက် လာနေတဲ့ လမင်းကို မြင်သွားကြတယ်။ သွန်းနှင်းအိမ်က “ဟင်း ...ဟင်း...ဟင်း...” ဆိုပြီး ကျွန်တော့် ကြည့်ရယ်သေးတယ်။ မိန်းကလေး တွေရဲ့ အဲဒီအပြုအမူကို ကျွန်တော် အရမ်းမုန်းပဲ။ သူတို့ကများ နိုင်ကွက် ကလေးတစ်ခုလောက် ရသွားရင် မထေ့ပြုံးကလေးနဲ့ “ကဲ...ဘာတတ် နိုင်သေးလဲ” ဆိုတဲ့ အမူအရာမျိုး။ သူတို့များ မှားလို့ကတော့လား မျက်နှာက Kiss Me Quick ရွက်ကို ရေခွေးနဲ့ အပြုတ်ခံထားရတဲ့အတိုင်းပဲ။

“နင် လမင်းကို စောင့်နေတာ မဟုတ်ဘူးဆိုရင် ငါ လှမ်းခေါ် လိုက်ရမလား”

သင်းသင်းသာက ကျွန်တော့်ရင်ဘတ်ကို ဓားနဲ့ထောက်ထားသလို
လေသံမျိုးနဲ့ မေးတယ်။ ကိုယ့်ဆရာရေ...ကျွန်တော်လည်း ဘာတတ်နိုင်
တော့မှာလဲ၊ သူတို့ကို တောင်းပန်ရတော့တာပေါ့။ မတောင်းပန်လို့လည်း
မရတော့ဘူးလေ။ လမင်းက ကျွန်တော့်ကို တစ်ချက်ကြည့်ပြီး သူလာ
နေတဲ့ ပလက်ဖောင်းကနေ ဟိုတစ်ဘက်ကို မသိမသာ ပြောင်းသွားပြီ။
အတန်းထဲမှာ ဘယ်သူမှ သိပ်ဂရုမစိုက်ဘဲ သူတို့လုပ်ချင်တာ ထထလုပ်
တတ်တဲ့ ခပ်ကြောင်ကြောင်ကောင်မလေးနှစ်ယောက်ကို လမင်းလည်း
လန့်ပုံရတယ်။ ကျွန်တော်ရှိတော့ ပိုဆိုးတာပေါ့...။

“ငါ...ငါ တောင်းပန်ပါတယ်ဟာ၊ ငါ့ကို ဒုက္ခမပေးကြပါနဲ့၊
နင်တို့ပဲ သွားစားကြပါ၊ တောင်းပန်ပါတယ်ဟာ...”

Kiss Me Quick ရေနှေးပြုတ်က ကျွန်တော် ဖြစ်သွားတာ
ဗျို့။ တတ်နိုင်ဘူးလေ...၊ အချစ်အတွက်ပဲ မဟုတ်လား။ ကျွန်တော့်ရှေ့က
ပညာရှိတွေ အနုပညာသမားတွေတောင် ဒီထက်မက ကျိန်ကြ၊ ရေးပြကြ
သေးတာပဲ။

“ရပါပြီ...ရပါပြီ၊ အဲဒါ အစကတည်းက ပြောပါလား။ ဆရာ
ကြီးလိုလို ဘာလိုလိုနဲ့ သွားတော့...သွားတော့ ရပြီ”

စပ်ဖြဲဖြဲအပြုံးတွေနဲ့ သူတို့ လှည့်ထွက်လို့ သုံးလှမ်းလောက်
ရောက်မှ ကျွန်တော် လမင်းကို လှမ်းရှာတော့ ကျွန်တော်နဲ့ ခြေလှမ်း
ဆယ်လှမ်းလောက် ဝေးနေပြီ။ ဘာရမလဲ...ကျွန်တော်လည်း ကျုံးပြေး
ရင်း “လမင်း...လမင်း”...လို့ လှမ်းခေါ်ရတာပေါ့။

အဖြစ်အပျက်က တော်တော်မြန်တယ် ကိုယ့်ဆရာရေ...။

ကျွန်တော် ကျုံးအော်ပြီး နောက်က အရှိန်နဲ့ ပြေးလိုက်တုန်း
လမင်းက ဖြုန်းဆို ရပ်လိုက်တာဆိုတော့ ကျွန်တော် လမင်းကို ဝင်တိုက်
မလို ဖြစ်သွားတာ။ လမင်းက ကမန်းကတမ်းရှောင်လို့ ဝင်မတိုက်မိပေမဲ့

ကျွန်တော့်အရိန်နဲ့ကျွန်တော် သုံးလေးလှမ်းလောက် ကျွဲသွားတာပေါ့။
လိုင်ဗရီလှေကားမှာ ထိုင်ပြီး လောင်နေတဲ့ အုပ်စုဆီက “ဟေ...” ခနဲ
အသံထွက်လာတယ်။ ဟုတ်တယ်လေ... ဒါမျိုးကိစ္စကို ဘယ်အလွတ်ပေး
ကြလိမ့်မလဲ။

“လမင်း”

“ဘာလဲ”

ကျွန်တော် “လမင်း” လို့ အလန့်တကြားခေါ်တဲ့ လေသံမှာ
တောင်းပန်တာရော၊ တုန်လှုပ်တာရော ပါနေလိမ့်မယ်ဆိုတာ သေချာ
ပါတယ်။ ဒါပေမဲ့ဗျာ... “ဘာလဲ” ...လို့ အော်ပြီး လမင်း ကျွန်တော့်ကို
လှမ်းကြည့်တဲ့ မျက်လုံးကတော့ တော်တော်ကြောက်ဖို့ ကောင်းတယ်။
နေရောင်အောက်မှ မောင်းချတာကို ရောင်းခနဲ ဖွင့်လိုက်တဲ့ ပုံစံမျိုးဗျ။
ကျွန်တော်တို့ ဖြာသွားတာပေါ့။

“ဟိုလေ...ဟို...မနေ့က အဲဒါ စာအုပ်လေ...စာအုပ်ငှားထား
တာ၊ အဲဒါ...ပြန်ပေးမလို့”

“စာအုပ်...ဟုတ်လား...ကျွတ်”

ဝင်းဝင်းတောက်နေတဲ့ လမင်းမျက်လုံးထဲက အရောင်တွေ
ဖျတ်ခနဲ လွင့်သွားပြီး လမင်းက တခြားဘက်ကို လှည့်ပါတယ်။ သူ
ကျွန်တော့်ကို တော်တော်စိတ်ပျက်သွားပုံ ရတယ်။ ဟုတ်တယ်လေ...။
လူရှေ့ သူရှေ့မှာ အရေးတကြီး ဝင်တိုက်မိတော့မလို ပြေးလာပြီးမှ
ကိစ္စက ဘာမှမှ မဟုတ်။ စာအုပ်ပေးတာပဲ ဘယ်သူနဲ့ ပေးပေးပေါ့
မဟုတ်ဘူးလားဗျာ...။

“စာအုပ်ပေးတာပဲ...ဟုတ်တယ်၊ ဒီလောက်အရေးတကြီးနဲ့...
ဟုတ်တယ်၊ ဘာမှန်းကို မသိဘူး၊ ခက်တာပဲ”

ကျွန်တော့်ကောင်မလေးက “ဟုတ်တယ်” ဆိုတဲ့ စကားကို

၁၈၁၈၁၈ သုံးတတ်တယ်။ ကျွန်တော်ကတော့ “မဟုတ်ဘူး” ဆိုတာကို အသုံးများတာ။ ဘာပဲဖြစ်ဖြစ်ဗျာ...အဓိပ္ပါယ်ထွေထွေထူးထူးမရှိဘဲနဲ့ကို သူ “ဟုတ်တယ်...ဟုတ်တယ်” လို့ ပြောတာကို ကျွန်တော် သိပ်ချစ် တာပဲ။ ချစ်တယ်ဆိုတာ ဒါပဲဗျ။ ဘာမှတော့ မဟုတ်ပါဘူး။

“မဟုတ်ဘူး လမင်းရ ဟို...ဟို...ငါကလေး အဲဒါ...ဒီလို ဟာ...”

ကျွန်တော် ဘာဆက်ပြောရမှန်း မသိဘူး ကိုယ့်ဆရာရေ...။ စိတ်ကူးထားတာတွေက ဟိုကောင်မလေးနစ်ယောက်ကြောင့် လွဲကုန်တာ မဟုတ်လား။ ပြီးတော့...ဝင်ဆိုက်မိမလိုကလည်း ဖြစ်သေးဆိုတော့ စိတ်ထဲမှာ ဘာဆိုဘာမှ ပြောရမှန်းကို မသိတော့တာ။ ကျွန်တော် ယောင်ပြီး လက်ထဲက မီးမရှိတဲ့ ဆေးပေါ့လိပ်ကို ဖွာနေမိတယ်။ ကျွန်တော့်ကို ပြန်တည်ပြီး ကြည့်တဲ့ လမင်းရဲ့ မျက်ဝန်းတွေက ပြန်စူးရှ လာတယ်။

အဲဒီအချိန်မှာဗျာ...လိုင်ဗရီလှေကားထစ်က ငနဲတွေ့ဆီက “ဟေ့...ကောင်မလေး။ ကောင်လေးကို လွှတ်လိုက်” ဆိုတဲ့အသံ ပေါ် လာပြီး တဟားဟား ဝိုင်းဟားကြတယ်။ အဲဒီစကားသံကြောင့် အခြေအနေ က ပိုဆိုးသွားတယ်။ တော်တော်မလုပ်သင့်တဲ့ ကိစ္စဗျာ...။ ကျွန်တော် လည်း အုပ်စုကောင်းရင် ဒီလို အရည်မရ အဖတ်မရတွေ အရင်က လုပ်ဖူးပါတယ်။ ပြီးတော့လည်း ဘာမှ မဟုတ်ဘူး မေ့သွားတာပဲ။ ပြန်တွေ့ရင်တောင် အဲဒီစုံတွေကို မှတ်မိတာ မဟုတ်ဘူး။ ခံရတဲ့လူအတွက် ကတော့ မသက်သာဘူး။ ဘဝထဲကနေ လာတဲ့ ခံစားမှုတစ်ခုခင်ဗျ။ မလုပ်သင့်တာဗျာ...။ လမင်းလည်း အဲဒီစကားသံကြောင့် တော်တော်ရှက် သွားပုံရတယ်။

“ကဲ...ဘာဒီလိုလဲ၊ ပြော...ပြော...ဟုတ်တယ်၊ ငါသွားတော့

မှာနော်”

“မဟုတ်ဘူးဟ၊ ဟို...ဟို...အဲဒါ စာအုပ်ငှားတော့လေ... အဲ...ကျေးဇူးတင်တာလို့...နင့်ကို လက်ဖက်ရည်တိုက်မလို့ ကဲန်တင်းကို ခဏလိုက်ခဲ့ပါလား”

“ဘာ...ကဲန်တင်းကို ဟုတ်လား”

“မဟုတ်ဘူးဟ...ကဲန်တင်း...ကို...”

တော်တော်ကိုညံ့ပြီး အသုံးမကျတဲ့ စကားပါဗျာ။ လမင်းက လည်း နားမလည်ဖြစ်ပြီး တအံ့တဩ ခါးကလေးရှေ့ကုန်းပြီး ကျွန်တော့် မျက်နှာနား ကပ်အော်တယ်။ “ဘာ...ကဲန်တင်းကို...ဟုတ်လား” တဲ့။ ဟုတ်တယ်လေ...။ တစ်နှစ်ကျော်ကျော် ခင်ပြီးတဲ့ သူငယ်ချင်းကို စာအုပ် ငှားလို့ လက်ဖက်ရည်တိုက်တယ်ဆိုတာ သဘာဝမှ မကျဘဲ။ ဘတ်...ခနဲ ရော့...နင့်စာအုပ်ဆို ဖြန်ပေးရင်လည်း ရတာပဲ။ သူငယ်ချင်းတွေနဲ့ ပေးလိုက်ရင်လည်း ရတာပဲ။ အစီအစဉ်တွေပျက်တာရော၊ ရင်ခုန်တာရော နဲ့ အကုန်ရောပြီး ကျွန်တော်လည်း ပါးစပ်ထဲရှိတာ ပြောချလိုက်တာ။ သဘာဝမကျတာကတော့ ကမ်းကုန်ပဲဗျာ။

ခဏလေး ငြိမ်သွားတုန်းမှာဗျာ...

“ကြော်ငြာတွေ ဝင်မနေနဲ့၊ ဟေ့ကောင်မလေး ကောင်လေးကို လွှတ်လိုက်”...ဆိုတဲ့ အသံဆိုးကြီးက ကြားရပြန်ရော။ ပြီးတော့ ဝိုင်းရယ် ကြသေးတယ်။ စဉ်းသာ စဉ်းစားကြည့်တော့။ ကျွန်တော်လည်း မျက်နှာကို ထူပူသွားတာပဲ။ လမင်းလည်း မျက်နှာကို ရဲသွားတာပဲ။

“ထားတော့...ကဲန်တင်းမှာ ဘယ်သူတွေ ရှိလဲ”

“သက်ထား ရှိတယ်”

“ဒါဆိုလည်း ပြီးရော...သွား”

ဆတ်ခနဲလှည့်ထွက်သွားတဲ့ လမင်းနောက်ကို ကျွန်တော် ယောင်

တောင်တောင်နဲ့ လိုက်လာမိတယ်။ တစ်ညလုံး စဉ်းစားထားတာတွေ နည်းနည်းတော့ လွဲကုန်ပြီဆိုတာ သေချာတယ်။ သက်ထားဆိုတာ လမင်းနဲ့ အရမ်းတွဲတွဲ ကောင်မလေးဗျ။ ကောင်မလေးက ဟော့ရှော့ ကလေးဗျာ...။ ကြည့်လိုက်ရင် အမြဲတမ်း မြူးနေတာပဲ။ လူကလည်း ပိန်လိုက်တာမှ ခလုတ်တိုက်ရင် ခါးကျိုးပြီး နှစ်ပိုင်းဖြစ်သွားမလားတောင် ထင်ရတာမျိုး။ တစ်ခါတလေ ဂျင်းဘောင်းဘီအပွကြီးတွေ ဘာတွေ ဝတ်သေးတယ်။ ဆံပင်ကလည်း တိုလိုက်တာမှ စာကလေးကို ခရုကက် ညှပ်ပေးထားတဲ့ အတိုင်းပဲ။ စကားကလည်း များလိုက်တာ မပြောနဲ့တော့။

ဒါပေမဲ့...သိတယ်မဟုတ်လား။ လူက အမြဲမြူးပြီး ဟော့ရှော့ ဆိုတော့ လိုက်တဲ့ ကျောင်းသားတွေ တော်တော်များတာ။ သူကတော့ တစ်ယောက်လိုက်လေ တစ်ခါမြူးလေပဲ။ ငြိမ်ငြိမ်အေးအေးနေတတ်တဲ့ လမင်းနဲ့ သက်ထား ပေါင်းမိတာ ကျွန်တော် စဉ်းစားလို့မရဘူး။ ဒါပေမဲ့ သူတို့က သိပ်ခင်တာခင်ဗျ။

အဲဒီကောင်မလေး ကဲန်တင်းမှာ ဘယ်လိုလုပ်ရှိမှာလဲ။ ကျွန်တော် လန့်ပြီး ပါးစပ်ထဲရှိတာ ပြောလိုက်တာကိုး...။ လိုင်ဗရိုရှေ့က ကျောင်းသား တွေ နောက်တာရယ်၊ ဒေါသထွက်နေတဲ့ လမင်းရယ်၊ လွဲသွားတဲ့ ကျွန်တော့်အဖြစ်ရယ် အားလုံးပေါင်းပြီး ပြောချလိုက်တာ။ ခုမှတော့ မတတ်နိုင်တော့ဘူး။ လမင်းက ရှေ့က လျှောက်နေရင်း ကျွန်တော့်ကို လှည့်ကြည့်လို့ ပြူးပြလိုက်ရသေးတယ်။

သိတယ်မဟုတ်လား...မိန်းကလေးတွေ အထာအတိုင်းပဲလေ။ လမင်းက ကျွန်တော့်ကို မျက်စောင်းထိုးပြီး ပြန်လှည့်သွားတာ ပေါ့။ ကဲန်တင်းရောက်ရင် ကျွန်တော် ဘာပြောရမလဲ။ ကျွန်တော်ကတော့ အရိုးသားဆုံးပဲ လုပ်ရမှာပဲ။ ကျွန်တော် လွဲခဲ့သမျှ လမင်းနားလည်အောင် ပြောပြပြီး တောင်းပန်ပြီး စာထည့်ထားတဲ့ စာအုပ်ကို ပေးရမှာပဲ။

ဟော့ကံတော့လည်း ခံရမှာပေါ့။

အချစ်ဆိုတာ ဒီလိုပဲ မဟုတ်လား...

ကိုယ့်ဆရာရေ...။

လူစိတ်ဆိုတာ တော်တော်ပြောရခက်ပါတယ်။

ဒါကြောင့်မို့လည်း ဘာသာတရားတွေ အမျိုးမျိုးရှိနေတာပေါ့။
ထားပါတော့... ကဲနီတင်းကို လှမ်းမြင်ရမှ ကျွန်တော် တွေးမိတာတွေကို
ပြောချင်တာပါ။ ကျွန်တော်က နောက်က ခေါ်ရင်း ဝင်တိုက်မိမလို့
ဖြစ်လို့ လမင်း စိတ်တိုသွားတယ်။ လိုင်ဗရီဇူက ကျောင်းသားတွေ
နောက်လို့ စိတ်တိုသွားတယ်။ တစ်ခါ...ကဲနီတင်းမှာ သက်ထားကို
မတွေ့ရင် ဒေါသဖြစ်တော့မှာ သေချာနေပြီ။ ဒီကြားထဲ ကျွန်တော်က
ရည်းစားစာ ထပ်ပေးဦးမယ်ဆိုတော့ သေပြီပေါ့။

ဒီတော့ တောင်းပန်ရုံတောင်းပန်ပြီး စာအုပ်ကို ခတ်တည်တည်
ပေးလိုက်မယ်။ စာအုပ်ထဲမှာ ရည်းစားစာတွေ ဘာတွေပါတာ မပြောဘူး
ပေါ့ဗျာ။

အဲဒီတော့ နောက်အတွေးတစ်ခုကချက်ချင်းထပ်ဝင်ပြီး ကျွန်တော့်
ကို မေးခွန်းတွေ မေးတယ်။

“ကဲ...စာအုပ်ကို ဘာမှမပြောဘဲ ပေးလိုက်တော့ အဖြေ
တောင်းတော့မှ စာအုပ်ထဲမှာ ဘာမှ မတွေ့ပါဘူး။ ငါ သိတောင်မသိဘူး။”

လို့ ပြောရင် ဘာလုပ်မလဲ။

စိတ်နှစ်ခွဲနဲ့ ကျွန်တော် ထူပူနေတုန်းမှာပဲ လမင်းက ကဲန်တင်းက ခုံတစ်ခုံမှာ ဝင်ထိုင်တယ်။ ပြီးတော့...လမင်းက ပတ်ဝန်းကျင်ကို လျှောက် ရှာတယ်။ ကျွန်တော်က ထူပူနေတဲ့ အတွေးထဲမှာ အကြောင်းပြချက် တစ်ခုခုကို အတင်းလိုက်ရှာနေတယ်။

“နင် ညာတယ် မိုးဆွေ၊ ဘယ်သူမှ မရှိဘူး၊ ငါ ပြန်မယ်”

“မဟုတ်ဘူး လမင်း၊ ငါ တောင်းပန်ပါတယ်ဟာ...။ ငါ ခုနကအထိ နင့်ကို ညာခဲ့မိပါတယ်။ နောင် ဘယ်တော့မှ နင့်ကို ငါ မညာတော့ပါဘူး။ ခဏလေးတော့ ထိုင်ပါဟာ...။ ငါ နင့်ကို အမှန် အတိုင်း ဝန်ခံစရာတစ်ခုရှိလို့ပါ။ နော်...လမင်း”

စကားဆုံးတော့ လမင်းက ကျွန်တော့်ကို ကြည့်တယ်။ မျက်ဝန်း တွေကတော့ ခုနကလို မဟုတ်တော့ဘူးဗျ။ ဒါပေမဲ့ နှုတ်ခမ်းကတော့ တင်းလိုက်တာ စေ့နေတာပဲ။ သူဌေးအိမ်ရှေ့က သံတံခါးအတိုင်းပဲ။ မာတယ်၊ အေးစက်တယ်၊ ခိုင်ခံ့တယ်ပေါ့ဗျ။ တစ်နှစ် သူငယ်ချင်းဖြစ်ပြီး သား ဆိုတော့ ကျွန်တော် သိပါတယ်။ လမင်း ဒီလိုနှုတ်ခမ်းမျိုး ထား ပြီဆိုရင် ဘာကိုဖြစ်ဖြစ် အပြတ်သားဆုံး ရင်ဆိုင်တော့မယ် ဆိုတာပါပဲ။ ခက်တာက ကျွန်တော် ဘာပြောရမှန်း မသိသေးဘူး။

ကျွန်တော့်ဦးနှောက်ထဲကို အသိစိတ်ဝင်သွားပုံကဗျာ...ကားတွေ အရမ်းရှုပ်နေတဲ့ ဆူးလေလမ်းပေါ်မှာ ဆိုင်ကယ်တစ်စင်း ဝေ့ကာဝိုက်ကာ ဝင်သွားတဲ့အတိုင်းပဲ။

“လမင်း”

“ဘာလဲ...ဟုတ်တယ်”

ဆတ်ခနဲထူးရင်း မျက်နှာကို ခတ်မာမာလှည့်ထွက်သွားတာပါ။ ကျွန်တော် ကြောက်သွားတယ်။ ပြီးတော့ ချက်ချင်းဝမ်းနည်းသွားတယ်။

နောက်တော့ အားငယ်တယ်။ ထူးဆန်းတာက အဲဒီခံစားချက်တွေလည်း ပြီးတော့ ကျွန်တော့်အသိစိတ်က ငြိမ်ပြီး ရင်ဘတ်က ဟောင်းလောင်း ပွင့်သွားတာပဲ။

“လမင်း”

“ဘာလဲဆို...ဟုတ်တယ်”

“မဟုတ်ဘူး လမင်း။ နင် စိတ်မဆိုးပါနဲ့၊ ငါ နင့်ကို စာအုပ် ပြန်ပေးပါ့မယ်၊ ဒါပေမဲ့...အဲဒီစာအုပ်ထဲမှာ နင့်အတွက် ငါ့ ရည်းစားစာ ပါတယ်”

“ဘာ...ဘာ...”

ပထမ “ဘာ” က အံ့ဩတာ၊ ဒုတိယ “ဘာ” က အရမ်းဒေါသ ထွက်ပြီး ကျူးအော်တာ ကိုယ့်ဆရာရေး၊ လန့်လွန်းလို့ ကျွန်တော့်ရင်ထဲက ဝိညာဉ်က ခန္ဓာကိုယ်ချည်း ထားခဲ့ပြီး သူ့လွတ်ရာကို ထွက်ပြေးသွားတယ်။ ကံန်တင်းဟာ ကျွန်တော့်အသိစိတ်ထဲမှာ ခဏတိတ်သွားတာပေါ့။ ဒါပေမဲ့ ဒီကောင်လည်း (ကျွန်တော့်ဝိညာဉ်ကို ပြောတာ) ဘာဆက်ဖြစ်မယ်ဆိုတာ ကို သိချင်ပုံ ပေါ်တယ်။ မရဲတရဲပြန်ဝင်လာတယ်။ ကျွန်တော် မွန်ထူပြီး ဘာမှ မပြောဖြစ်ဘူး၊ မပြောနိုင်ဘူး။

“ဘာ...ဘာ...”

လမင်းက နီရဲနေတဲ့ မျက်နှာကို ရှေ့တိုးပြီး ထပ်အော်တယ်။ လောကကြီးမှာ မပေးနိုင်တာကို အတင်းတောင်းတာရယ်၊ မပြေနိုင်တာ ကို အတင်းမေးတာရယ် အဲဒီနှစ်ခုဟာ တော်တော်ဆိုးတယ်လို့ ကျွန်တော် ထင်တယ်။ ဒါပေမဲ့ မတတ်နိုင်ဘူးလေ...။ ကျွန်တော်က ပြောပြီးပြီပဲ၊ ရအောင် ဆက်ရတော့မှာပေါ့။

“မဟုတ်ဘူး လမင်း၊ ငါ...ငါ ရှင်းပြမယ်ဟာ၊ ဟို...ငါ နင့်ကို...အဲဒါ...သိပ်ချစ်တယ်။ ဒါ တကယ်ပါဟာ...အဲဒီထက်ပိုပြီး

တော့လည်း ငါ ဘာမှ မပြောတတ်ဘူး။ ဒီတော့ဟာ ငါ ပြောတတ်သမျှ တွေ အားလုံးကို စုပြီး စာထဲမှာ ရေးထားပါတယ်။ ပထမတော့ အဲဒီ စာကို နင်မသိအောင် ထည့်ပေးလိုက်မလို့ပါ။ ဒါပေမဲ့ အဲဒီလို မရိုးသား တာကို နင် ပိုအထင်သေးသွားမှာစိုးလို့ ဖွင့်ပြောတာပါ။”

ကျွန်တော် စကားတွေပြောနေတုန်း လမင်းမျက်နှာက တဖြည်း ဖြည်း ပြန်တည်ငြိမ်သွားတယ်ခင်ဗျ။ သူ့အသိစိတ်ရော ခံစားမှုကိုရော သူ ထိန်းသိမ်းနိုင်သွားတယ်။ မိန်းကလေးတွေမှာ အားကျဖို့ အကောင်းဆုံး ထူးခြားမှုဟာ အဲဒါပဲ ကိုယ့်ဆရာရေး...။ ကျွန်တော်ကတော့ အခုထိ ဆောက်တည်ရာ မရနိုင်သေးဘူး။ တုန်လှုပ်ထုန်း၊ ရင်ခုန်နေတုန်းပဲ။

“လမင်းရယ်၊ ငါ့ကို ခွင့်လွှတ်ပါဟာ...နော်...နောက်တစ်ခု စိုးရိမ်တာက ငါ အခုလို မပြောဘဲပေးလိုက်ရင် စာပါမှန်း နင်မသိမှာ စိုးလို့ပါ။ ငါ့ကို ခွင့်လွှတ်ပါဟာ...နော်၊ လမင်း...နော်”

လမင်းက ချက်ချင်းမျက်နှာလွှဲသွားပေမယ့် မျက်နှာနီရဲနေတယ် ဆိုတာကိုတော့ ကျွန်တော် မြင်လိုက်တယ်။

“နင်...နင်...စာအုပ်ကို ယူပါနော်”

“... ..”

“ယူမယ် မဟုတ်လားဟင်၊ ယူပါ လမင်းရယ်နော်...”

လမင်း ကျွန်တော့်ဘက်ကို ဝုန်းခနဲ လှည့်ရင်း ဆံပင်တွေကို ဒေါသတကြီးနဲ့ ပင့်တင်ပါတယ်။

“ဒီမှာမိုးတွေ၊ စာအုပ်ထဲမှာ ရည်းစားစာပဲရေးထား ရေးထား၊ လက်ပစ်ဗုံးပဲ ထည့်ထားထား ငါ့ကို စာအုပ်သာ ပေးပါတော့၊ ဟုတ်တယ် ငါ...ရှက်လှပြီ”

သွားပြီပေါ့ဗျာ...။ ဟုတ်တယ်လေ...ကျွန်တော်က စာအုပ်ယူပါ ဆိုတာကိုသာ အမျိုးမျိုးတောင်းပန်နေတာ၊ စာအုပ်ကျတော့ ထုတ်မှ

မပေးဘဲ။ ယောက်ျားဆိုတာက လုပ်ပြီးမှ အမှားကို သိတဲ့ မျိုးနွယ်စုပါ။ မိန်းကလေးတွေကတော့ အဲဒီလိုမဟုတ်ဘူး ကိုယ့်ဆရာ၊ သူတို့က အမှားကို ကြိုသိတတ်ကြတယ်။ လုပ်ချင်ရင်တော့ လုပ်ပစ်လိုက်ကြတာပဲ။

“ဟာ...အေး...မဟုတ်ဘူး...SORRY နော်”

ကျွန်တော်လည်း ပြာလောင် မွန်ထူ ကိုယ့်ကိုယ်ကို ကျိန်ဆဲရင်း လွယ်အိတ်ထဲက စာအုပ်ကို နှိုက်တယ်။ လမင်းကတော့ တစ်ဘက်ကို မျက်နှာလွှဲထားတယ်။ အားနာလိုက်တာ မပြောပါနဲ့တော့။ မွန်ထူပြီး ရှာလို့လား မသိဘူး။ လမင်းစာအုပ်က မတွေ့ဘူး ခင်ဗျ။ အချိန်ကြာလေ အားနာဖို့ကောင်းလေဆိုတာ သိလို့ ကျွန်တော်လည်း လွယ်အိတ်ကို အစွမ်းကုန်ဖွင့်ပြီး ရှာတယ်။ မတွေ့ဘူး။

ကျွန်တော့်လွယ်အိတ်ထဲမှာက စာအုပ်က ငါးအုပ်ပဲရှိတာပါ။ ဒါပေမဲ့ လမင်းစာအုပ်ကို မတွေ့ဘူး။ ကျွန်တော် အားနာ အံ့ဩတုန်လှုပ် စိတ်နဲ့ လွယ်အိတ်ထဲက ပစ္စည်းတွေအားလုံး စားပွဲပေါ်ကို သွန်ချလိုက်တယ်။

စာအုပ်လေးအုပ်၊ Hero ဖောင်တိန်တစ်ချောင်း၊ စီးကရက်တစ်ဘူ၊ Gas မီးခြစ်တစ်လုံး၊ ခဲတံ နှစ်ချောင်း...။ ကမန်းကတမ်း စာအုပ်တွေကို လျှောက်ဖွတော့ သွန်းနှင်းအိမ်ရဲ့ စာအုပ်ကို သွားတွေ့တယ်။ ဘုရားဂေါတမ...ကယ်တော်မူပါ။

“လမင်း လမင်း”

“ကျန်တာတွေ နောက်မှပြော...ပေး...စာအုပ်ပေး”

“အဲဒါ မဟုတ်ဘူးဟ၊ ဟို...ခဏလေး...ခဏလေးနော်။ အခု မြန်လာခဲ့မယ်...ခဏလေး”

တုန်လှုပ်မှုအပြည့်နဲ့သာ ကျွန်တော် ပြောလာခဲ့တာ။ ပထမ
ဘယ်ကို ပြေးတယ်ဆိုတာ ကိုယ့်ကိုယ်ကို မသိဘူး။ ကိုယ့်ဆရာလည်း
ကြုံဖူးမှာပါ။ အိမ်နားမှာ မီးလောင်တဲ့အခါ လန့်ဖျပ်ပြီး ဘာမှန်းမသိတာ
တွေ ကောက်လုပ်သလိုမျိုးလေ။ ဟုတ်တယ်...ကျွန်တော်က သိပ်
သည်းခြေခိုင်တဲ့ကောင် မဟုတ်ဘူး။ အထူးသဖြင့် ရှက်ပြီ၊ အားနာပြီ၊
တုန်လှုပ်ပြီဆိုရင် ပိုဆိုးတယ်။

ရည်ရွယ်ချက်မရှိ ပြေးလာပြီးမှ အဲဒီလို ဖြစ်နေတယ်ဆိုတာ
သတိရပြီး ရပ်ရတယ်။ အနားမှာ သွားလာနေတဲ့ ကျောင်းသားတွေက
လည်း တအားပြေးလာရာက ရပ်ပြီး ဟိုကြည့်ဒီကြည့် ဖြစ်နေတဲ့ ကျွန်တော့်
ကို ငေါလို ထင်ကြမှာပဲ။ ဘာလဲ...၊ ဘာပါလိမ့်...၊ ဘာလဲ...လို
ကျွန်တော့်စိတ်ထဲမှာ ကြိမ်ဖန်များစွာ အော်မေးနေမိတယ်။ ဘာပြန်ဖြေသံမှ
မကြားရဘူး။

နောက်မှ ဂျပ်စင်ရှေ့က ဝက်သားတုတ်ထိုးဆိုတာကို သတိရပြီး
ဂျပ်စင်ဘက်ကို ပြေးလာခဲ့မိတယ်။ ဂျပ်စင်ကို ချိုးကွေ့လိုက်တော့ ရေတမာ
ပင်အောက်က တုတ်ထိုးဆိုင်မှာ ကုန်းကုန်း ကုန်းကုန်းနဲ့ စားစရာရွေးနေတဲ့
ဟိုနှစ်ကောင်ကို တွေ့တော့မှ ဟားခနဲ သက်ပြင်းချရတယ်။ စိုးရိမ်ပူပန်
တာလည်း တော်တော်လျော့သွားတာပေါ့ဗျာ။ ဟုတ်တယ်လေ...ရည်းစား
စာ ပေးပါမယ်ပြောပြီးမှ စာပါတဲ့စာအုပ်က မရှိတော့တာ...။ ဘယ်
လောက် ဆိုးသလဲ။ ထိပေါက်ပြီး ထိလက်မှတ်ပျောက်တာထက်တောင်

ဆိုးသေးတယ်။ လောကဝံ့ရစ်ပါးထဲက ဘယ်ထဲ ထည့်ရမှန်းတောင် မသိတော့ဘူး။

“တော်...တော်ပါသေးရဲ့ဟာ၊ ကံကောင်းလို့။ နင်...နင်တို့မှ ရှိသေးရဲ့လားလို့...”

အဂ္ဂိန်နဲ့ မောကြီးပမ်းကြီး ပြေးဝင်လာတဲ့ ကျွန်တော့်ကို ကြည့်ပြီး ဟိုနှစ်ကောင် လန့်သွားတယ်။ သွန်းနှင်းအိမ်က “ကုလားနဲ့ညား” လို့တောင် လန့်ယောင်သေးတယ်။

“သွားစမ်းပါ။ ခေါ်တုန်းကတော့ အိုက်တင်ခံနေပြီးမှ ခုမှတော့ မကျွေးနိုင်ပါဘူး။ ဦးလေး အချင်းညှာ လှီးပေးဦး”

“စားချင်ရင်တော့ ကိုယ့်ကိုစွဲ ကိုယ်ရှင်း။ ဒါပဲ”

“မ...မဟုတ်ဘူး။ စာအုပ်...စာအုပ်ပေးတာ...မှားသွားလို့ အဲဒါ လာပြန်ယူတာ”

“စာအုပ်...”

သင်းသင်းသာက အချဉ်ရည်နှစ်ပြီးသွားတဲ့ တုတ်ထိုးကို မစား သေးဘဲ ရပ်တယ်။ တို့ထားတဲ့ အချဉ်ရည်က ပေါက်ခဲနဲ့ သူ့ထဘီပေါ် ကျတာကို သေသေချာချာသုတ်နေတယ်။ ကျွန်တော်က ဒီမှာ အသည်း အသန်ဖြစ်နေတာကို လုံးဝဂရုမစိုက်ဘူး။ ဒီလိုပဲ...လူဆိုတာ ကိုယ့်ကိုစွဲပဲ အရေးကြီးတတ်ကြတာမျိုး မဟုတ်လား။

“အေးလေဟာ...နင်တို့စာအုပ်နဲ့ လမင်းစာအုပ် မှားသွားတာ”

“အေး...ဟုတ်တယ်၊ ငါတို့လည်း နင်ပေးတဲ့ စာအုပ်ကို လွယ်အိတ်ထဲ မထည့်ဘဲ ဒီအတိုင်း ကိုင်လာကြတာ။ ဒီကျမှ စာအုပ်ပေါ် အချဉ်ရည်ကျလို့ ငုံ့ကြည့်မှ သိတာ။ အချဉ်ရေ ပေးသွားတယ်ဟ”

“ပေပေဟာ...အရေးကြီးလို့ အဲဒီစာအုပ် ပေးပါဆိုမှ”

“မရှိတော့ဘူးဟာ၊ ခုနက ဝင်းအောင်ရဲ့ ကောင်မလေး မွှေးမွှေး

ဒီနားက ဖြတ်လာတာနဲ့ ငါတို့ ပေးလိုက်ပြီ”

“ဘာ...မွှေးမွှေးနဲ့ ဒီစာအုပ်က ဘာဆိုင်လို့လဲ၊ သွားပါပြီဟာ...
မွှေးမွှေးနဲ့ ဘာဆိုင်လို့ ပေးလိုက်ရတာလဲဟ၊ သေပါတော့ သေပါပြီ”

မျက်စိမျက်နှာပျက်နဲ့ လေသံစိမ်းစိမ်းနဲ့ တအားကြိုးအော်တဲ့
ကျွန်တော့်ကို ကောင်မလေးနှစ်ယောက် အံ့သြပြီး စိတ်ဆိုးသွားကြပုံ
ရတယ်။

“အောင်မာ...ငါတို့က စာအုပ်မှားလာမှန်းသိတော့ အတန်းထဲ
သွားမယ့် မွှေးမွှေးကို ပေးလိုက်တာ...၊ ငါတို့က ဒီကပြီးရင် လှည်းတန်း
ဈေးမှာ ဖိနပ်တွေ သွားကြည့်ကြည့်မှာမို့ လမင်း စိတ်မပူရအောင် ပေးလိုက်
တာ၊ နင်ကများ...အော်ရတယ် ရှိသေး”

“နေစမ်းပါဦး...စာအုပ်က နင့်ဘာသာ မှားပေးတာလေ...၊
ဘာဖြစ်လို့ လာအော်နေရတာလဲ”

ခက်တယ်ဗျာ...။ လောကကြီးဆိုတာက အဆင်မပြေချင်ရင်
ဘာတစ်ခုမှ အဆင်မပြေတဲ့ အရပ်ဗျ။ မှန်စရာရှိရင် အားလုံးမှန်တာ၊
ခံစားတဲ့ကောင်ခံ၊ စားရမယ့်ကောင်စံ...ဒါပဲ။

“မဟုတ်ဘူးဟာ...အေးပါ...အေးပါ၊ ကဲ...မွှေးမွှေး ဘယ်
ဘက်ကို သွားလဲ”

“အတန်းထဲသွားတာပဲ၊ သူ ကြိုက်တဲ့လမ်းက သွားမှာပေါ့”

ရှင်းပြရင်လည်း အရှည်ကြီး၊ ရှင်းပြဖို့ အချိန်ကလည်းမရှိ၊
ဆက်ပြောနေရင်လည်း ဒီနှစ်ကောင် ဘုတောမှာပဲဆိုတာကို သိလို့
ကျွန်တော် ပြေးထွက်ခဲ့တယ်။ ခုနက တစ်ချက်ကလေး အေးသွားတဲ့ရင်
ကို ဝုန်းခနဲ ပြန် စပူလာတယ်။ လမင်း...။ ရည်းစားစာပေးမယ်
ပြောပြီးမှ ကဲန်တင်းမှာ တစ်ယောက်တည်း ကျန်ခဲ့တာ။ သူ့အရှက်ကို
ကျွန်တော် သုံးကြိမ်ခွဲခဲ့သလိုများ ဖြစ်နေမလား။ နည်းနည်းကြာရင်

စောင့်ရော စောင့်ပါဦးတော့မလား...။

ကျွန်တော် ဘာမှမသိတော့ဘူး။ အရှူးတစ်ယောက်လိုပဲ၊ မွှေးမွှေး
နောက်ကို ပြေးလိုက်ရင်း ရှာရတယ်။ မွှေးမွှေးဆိုတာ ကျွန်တော့်အတန်း
ဖော် ကောင်မလေးပါ။ ကျွန်တော်နဲ့ခင်တဲ့ ဝင်းအောင်ဆိုတဲ့လူနဲ့ ဘာညာ
ပေါ့ဗျာ။ ကောင်မလေးက ခပ်ပိန်ပိန်...ပါးစပ်ပြိုင်ကလေး။ စကားများလိုက်
တာကလည်း စာကလေးပါးစပ်မှာ စက်သေနပ် တပ်ထားတဲ့အတိုင်းပဲ။
လမင်းက တော်တော်ခင်နေလို့သာ သည်းခံနိုင်တာ။

သူ့ရည်းစား ဝင်းအောင်ဆိုတဲ့လူက ကျွန်တော်နဲ့ရင်းနှီးပါတယ်။
(၁၀)တန်းကို ငါးနှစ်ကျပြီးမှ တက္ကသိုလ်ရောက်တာ။ လူကသာအညာသာ။
Style ကတော့ ဟန်ကြီးပန်ကြီးအစားထဲက...။ နှစ်ယောက်တည်းရှိရင်
ကိုမိုးဆွေတို့ မိုးဆွေတို့ ခေါ်တတ်ပေမယ့် ကောင်မလေးတွေ ရှေ့ကျရင်
ကိုယ့်ညီတို့ ခေါ်ရင်တို့ လုပ်တတ်တဲ့လူမျိုး။ ကျွန်တော်ကလည်း
အဲဒီလို ပြောင်းလဲတတ်တဲ့လူဆို အလွန်မုန်း။ နောက်မုန်းတာတစ်ခုက
လက်ဖက်ရည်ဆိုင်ထိုင်ရင် သူ့ပါးစပ်မှာ ပြွတ်နေတဲ့ဝက်ခြံတွေကို တပျစ်
ပျစ်ညှစ်တတ်တာပဲ...။ သူကတော့ မသိဘူး။ ကြည့်ရတဲ့လူကတော့
ပျိုချင်လာတာပဲ။ တစ်ခါတလေ အဆံတွေတာတွေ ရလာရင် သူက
သေသေချာချာ ရှုစားတော်မူသေးတယ်ခင်ဗျ။

စိတ်ရင်းကလေးကတော့ ကောင်းရှာပါတယ်။ ကျွန်တော် တစ်ခါ
ဖျားနေတုန်းက ဘာမိတွန်နဲ့ ကိုယ်ပူကျဆေး ဝယ်ပေးဖူးတယ်။ ကိုယ့်ညီ
သက်သာရဲ့လား...လို့ ခဏခဏမေးတာလေးတော့ သည်းခံရတာပေါ့
လေ...။

ကျွန်တော် ပြေးရင်းလွှားရင်း တွေးမိတာတွေပါ။ အမိုးစကြိုန်
ကလေးကထွက် ပထဝီဌာန ကော်ရစ်တာကို ကျော်ပြီးတော့ ကျွန်တော်
အပြင်မှာ ကမန်းကတမ်းရှာရတယ်။ မွှေးမွှေး...အခုတော့ မွှေးမွှေးမှ

မွေးမွေးပဲ။

လူတစ်ယောက်ဟာ အမြဲတမ်းတော့ ကံဆိုးမနေနိုင်ဘူးခင်ဗျ။ မွေးမွေးကို အုတ်ခုံကလေးရှေ့မှာ လှမ်းတွေ့ရတယ်။ အုတ်ခုံကို မှီပြီး ရပ်နေတဲ့ ဝင်းအောင်ကို ခါးကုန်း၊ လက်လှုပ်၊ ဆံပင်ခါနဲ့ ရန်တွေ့နေပုံ။ သူ့လက်ထဲက စာအုပ်ဟာ လမင်းရဲ့ စာအုပ်ဗျ။ အဝေးကြီးက မြင်ရတာပေမဲ့ ကျွန်တော် ကျိန်းသေသိတယ်။ ကဲ...တစ်သန်းကြေး လောင်းမလား...။

ကျွန်တော် ဝုန်းခနဲပြေးဝင်သွားရင်း မွေးမွေးလက်ထဲက စာအုပ် ကို လှမ်းယူရတယ်။ သူတို့ကတော့ လန့်သွားတာပေါ့လေ။

“ဟဲ့...ဘာဖြစ်တာလဲ မိုးဆွေ”

ကျွန်တော် မောနေလို့ ဘာမှ ပြန်မပြောနိုင်ဘူး။

“စာအုပ်မှားလို့ လမင်းကို ပြန်ပေးလိုက်ဆိုပြီး သွန်းနှင်းတို့ ပေးလိုက်တာ”

“ဟုတ်တယ်...ဟုတ်တယ်၊ အဲဒါ လိုက်ယူတာ တော်ပါသေးရဲ့”

“ကိုယ့်ညီကလည်းကွာ...စာအုပ်မှားတာပဲ အမောတကောနဲ့ မင်းကြည့်ရတာ ပင်ပန်းလိုက်တာ”

ကျွန်တော် ဘာမှ ပြန်မရှင်းပြတော့ဘူး။ လက်ထဲရောက်လာတဲ့ စာအုပ်ကို တပြန်ပြန် လှန်ရတယ်။ သွားပြီ...စာရွက်သာ ကုန်သွားတယ် စာက မတွေ့တော့ဘူး။ အကျိုးတော့ နည်းပြီ။

“စာ...စာ...ဒီစာအုပ်ထဲမှာ စာတစ်စောင် မတွေ့ဘူးလား စာလေ...”

“စာ...”

“ဟုတ်တယ်...၊ အဲဒီစာအုပ်ထဲမှာ စာအိတ်ပန်းရောင်ကလေးနဲ့ ထည့်ထားတဲ့ ငါ့စာ”

ကြောင်နစ်ကောင်စာအုပ်တိုက်

“ငါလည်း ဒီလိုပဲ ကိုင်လာတာ...ဖွင့်တောင်မကြည့်ဘူး။ ဘာမှ မလုပ်ရသေးဘူး”

“ဒုက္ခပါပဲဟာ...အဲဒီစာက ငါ လမင်းကို ပေးဖို့ရေးထားတဲ့စာ ဟာ ပြဿနာပဲ...၊ နင် လမ်းမှာများ ကျသေးလား”

“ညီလေးကလည်းကွာ...စာတစ်စောင်ပျောက်တာပဲ၊ ဝေသာလီ ပြည် ဘီလူးကျသလောက် ခြောက်ခြားတုန်လှုပ် နေရတယ်လို့ကွာ”

“နေဦး မိုးဆွ...၊ ခုနကတုန်းက မွှေး...သူ့ကို ဒီစာအုပ်နဲ့ လေးငါးချက်လောက် ဆော်လိုက်သေးတယ်။ မိုးဆွရယ်...နင်ပဲ စဉ်းစား ကြည့်၊ ရည်းစားငုတ်တုတ်ရှိရက်နဲ့ သူက မအိနဲ့ မေသကြိန်တို့ လှေစီး ချင်တာကို အင်းယားကန်မှာ လှေလိုက်လှော်ပေးသတဲ့၊ ကဲ...စဉ်းစား ကြည့်စမ်း။ မွှေးက ဘယ်နေရာ ရောက်သွားသလဲ”

“မဟုတ်ဘူး ညီလေးရာ...ကိုယ်ရှင်းပြမယ်၊ လူဆိုတာ လူ့ ပါတ်ဝန်းကျင်နဲ့ လျှော်ညီတဲ့...”

“ဟာ...တော်ပြီဗျာ...ဘာမှ မကြားချင်တော့ဘူး။ မွှေးမွှေး နင် သူ့ကို ဘယ်နားမှာ ရိုက်တာလဲ”

လိုအပ်တာထက် ပိုကျယ်ပြီး ပိုအရေးကြီးနေတဲ့ ကျွန်တော့်ပုံစံကို ကြည့်ပြီး သူတို့နှစ်ယောက် တော်တော်အံ့ဩသွားပုံရတယ်။ ကျွန်တော် ဟာ ဘယ်တုန်းကမှ ဒီလို ခပ်ရင့်ရင့်စကားလုံးနဲ့ လေသံကို သုံးတတ် တဲ့ကောင် မဟုတ်ဘူးဆိုတာ သူတို့ သိမှာပါ။ ကျွန်တော်ကလည်း သူတို့ကို စော်ကားတာ မဟုတ်ပါဘူး။ အခြေအနေက ကိုယ့်ဆရာ သိတဲ့အတိုင်းပဲလေ...။

“ဟို...ဂျပ်စင်ဘေးက ပေါင်းမိုးအဝင် လမ်းကလေးအစပ်မှာ”
တွမ်(မ)ဟန်ရဲ့ ဖော်ရက်(စ)ဂဏ့်ကို သတိရတယ်။ ဖော်ရက်(စ)ရေ ပြေး...ပြေး...ဆိုသလိုပဲ၊ ကျွန်တော် ဘာကိုမှ ဂရုမစိုက်ဘဲ ပြေးလာ

ခဲ့တယ်။ တိုးဝေ့ ရှောင်ရှားပေးလိုက်ရတဲ့ ကျောင်းသားတွေက ကျွန်တော့်ကို တအံ့တသြ ကြည့်ကြတယ်။

“ဟ...ဘာဖြစ်တာလဲ၊ တောကဘကြီး သေတာ အမွေရလို့လား”

“မဟုတ်ဘူးဟဲ့...သူ့မိန်းမ မီးဖွားတာ ဖြစ်လိမ့်မယ်”

“ဒီလောက်အရေးတကြီး ဖြစ်နေရင် အဆောင်မှာ မီးပြန်လာတုန်း ရေတင်ဖို့ ဖြစ်ရမယ်”

မဟုတ်ဘူး...

ကမ္ဘာမီးလောင်နေတာပါ...။

ချုန်းခံရမယ့် သားကောင်က...

ကိုယ်တိုင်ဖြစ်နေလို့။



ဖိနပ်ခြေရာ၊ စက္ကူစုတ်၊ ငှက်ပျောခွံ၊ ခဲလုံး၊ ကျွတ်ကျွတ်အိတ်၊ ကွမ်းတံတွေ၊ ဇီးထုပ်ခွံ၊ အဖုံးမရှိသော ဘောလ်ပင်တစ်ချောင်း...မှလွဲ၍ ဘာမှမရှိ။

ရင်တွေ ပူလိုက်တာမှ ချွေးတွေထွက်နေလိုက်တာမှဗျာ...။ ကျွန်တော့်ကို ပက်လက်လှန်ပြီး ကြက်ဥတစ်လုံး ရင်ဘတ်ပေါ် ဖောက်ချလိုက်ရင် ချွေးနဲ့ကြော်ထားတဲ့ ကြက်ဥကြော်တစ်ပွဲရမှာ အမှန်ပဲ ကိုယ့်ဆရာ ဧရ...။

• ကြောင်နှစ်ကောင်စာအုပ်တိုက်

မြေကြီးနှင့်နဖူး ထိမတတ် တကုန်းကုန်းရှာနေတဲ့ ကျွန်တော်ကို သူတို့တာသာ အရှိန်နဲ့လျှောက်လာတဲ့ ကျောင်းသားတွေက ခဏရပ်ကြည့် ပြီး မေးကြပါတယ်။ လက်စွပ်ပျောက်တာလား...၊ ဆွဲကြိုးလား...၊ ဘာပျောက်လို့လဲဟင်...စသည်ဖြင့်ပေါ့။ ကျွန်တော် ဘာမှပြန်မပြောနိုင်ပါ ဘူး။ ကျောင်းသားချင်း ကရုဏာနဲ့မေးတဲ့ သူတို့ရဲ့မျက်နှာတွေကို ကျွန်တော် မစော်ကားရက်ဘူးဗျာ...။ သူတို့ကိုတောင် အားနာနေမိတာ။

ကော်ရစ်တာတလျှောက်လုံးရော၊ ဂျပ်စင်ဘေးရော၊ ကော်ရစ်တာ မြက်ခင်းတလျှောက်လုံးရော...ကျွန်တော် ရှာပြီပြီ။ ဘာတစ်ခုမှ မတွေ့ဘူး။ ကျွန်တော် အပ်ပျောက်တာ မဟုတ်ပေမဲ့ အပ်ပျောက်သလိုကို ရှာခဲ့ပါ တယ်။ ဒါပေမဲ့ ပန်းနုရောင် စာအိတ်နဲ့တူတာဆိုလို့ ဘာတစ်ခုမှ မတွေ့ရဘူး။

သွားပြီ...။

ကျွန်တော် သတိလက်လွတ်ဖြစ်ပြီး ကော်ရစ်တာအစပ်က မြက်ပင်တွေ...ထိခရန်းပင်တွေကို လျှောက်ကန်နေမိတယ်။ သွားပြီ... ဆိုတာက လွဲပြီး ဘာမှကို စိတ်ထဲမှာ တွေးလို့မရဘူး။

လမင်း ကင်တင်းမှာ စောင့်နေမှာလား။ နာရီဝက်နီးပါးလောက် ကြာပြီဆိုတော့ စိတ်ဆိုးပြီး ထထွက်သွားဖို့က ပိုများတယ်။ အဲဒီလိုဆိုရင် တော်သေးတာပေါ့။ ဟုတ်တယ်လေ...လူဆိုတာ ပြဿနာတက်ရင် ချစ်တာတွေ ဘာတွေ ဘေးချိတ်၊ ကိုယ်သက်သာဖို့ပဲ တွေးကြတာ မဟုတ်လား။ ကျွန်တော် ပြန်လာတဲ့အထိများ စောင့်နေလို့ကတော့ သွားပြီပေါ့ ကိုယ့်ဆရာရယ်။ သိကြားမင်း နဲ့ကင်းကြီးနဲ့ဆင်းပြီး ကျွန်တော် ဘက်က လာကူညီရင်တောင် သိကြားမင်းပါ အတီးခံရမယ့်ကိန်း မဟုတ် လား။

အဲဒီလိုတွေးနေရင်း...လက်ထဲမှာကိုင်ထားတဲ့ လမင်းရဲ့စာအုပ်

ကို သတိရတယ်။

ဟုတ်တယ်ဗျ...။ စာအုပ်က ကျွန်တော့်လက်ထဲမှာပဲ။ ဒီစာအုပ်
ထဲမှာ စာတစ်စောင် မြန်မြန်ရေးပြီး ပေးလိုက်လို့ မရဘူးလား။

“သေပါတော့ကွာ...”

ကျွန်တော့်နဖူးကို အားရပါးရ ရိုက်လိုက်တာ...လူတောင်
အောက်ခြေလွတ်ပြီး လဲတော့မတတ်ပဲ။ ဟုတ်တယ်လေ...ဒီလောက်
တုံးရသလား။ ကျွန်တော် ဝမ်းသာအားရ အိတ်ကို လက်နဲ့ဖိစမ်းလိုက်တော့
ဖောင်တိန်က အိတ်ထဲမှာ မရှိဘူး။ ဟုတ်တယ်လေ...ကျွန်တော် လွယ်
အိတ်ထဲက ပစ္စည်းတွေအားလုံး လမင်းရှေ့က စားခွဲပေါ်မှာ သွန်ချခဲ့တာ
မဟုတ်လား။

ကျွန်တော့်ဘဝရဲ့ကံကြမ္မာကို နည်းမျိုးစုံနဲ့ ကျွန်တော် အထင်သေး
လျှောင်ပြောင်ရင်း...ကော်ရစ်တာမှာ လျှောက်သွားနေတဲ့ ကျောင်းသား
ကျောင်းသူတွေနောက်ကို လိုက်နေမိတယ်။ ကျွန်တော့်ရှေ့မှာ ကျောင်းသူ
တစ်အုပ် ရှိတယ်။ နောက်မှာက ကျောင်းသူနှစ်ယောက်။

ဒါပေမဲ့...ဘော့လ်ပင်ခဏငှားပါလို့ ကျွန်တော် ပြောလို့မထွက်
ဘူး။ ဝမ်းလျှောက်နေတဲ့ ကျောင်းသူတစ်ယောက်ဆီက ဘော့လ်ပင်တစ်
ချောင်းငှားဖို့ဆိုတာ ရည်းစားစာပေးရတာထက် ခက်တယ်ဆိုတာ
ကျွန်တော် သိလာတယ်။ ဟုတ်တယ်လေ...သူ့အရှိန်နဲ့ သူ့ဇောနဲ့သူ
သွားနေတဲ့ ဘယ်ကျောင်းသူက ကျွန်တော် စာရေးတာကို ရပ်စောင့်
ပေးနေမှာလဲ။

ယောင်တောင်တောင်နဲ့ ကျွန်တော် ကျောင်းသူအုပ်စုကြီးနဲ့
မျှောလိုက်လာရင်း မြကျွန်းသာ ကဲန်တင်းအပိုးစွန်းကို လှမ်းမြင်ရတော့မယ်
ကော်ရစ်တာအကွေ့ကို ရောက်လာတယ်။ ကျွန်တော် ဆက်မသွားခဲ့တော့
ဘူး။ နှလုံးသားက ခြေထောက်ကို ဘရိတ်နင်းလိုက်တာပါ။

“ဒီကပဲစောင့်မယ်ဟာ...သိပ်နီးသွားရင် မကောင်းဘူး”

“အေးပါ...ရတယ် ဒါနဲ့ နေပါဦး...သက်စံက သူ့ကို ဘယ်လို ဆုံးဖြတ်လိုက်တာလဲ”

“ဒါတော့ဟာ...သိတယ်မဟုတ်လား၊ သူက သိပ်အညံ့ခံတဲ့ လူလေ၊ ဒီလိုကွာ...”

“ဟို...ခဏဗျာ၊ ဘောလ်ပင်ကလေး တဆိတ်လောက် ငှားပါ လား”

“ဘောလ်ပင်”

ကော်ရစ်တာထောင့်ချိုးမှာ ခဏစောင့်မယ်ဆိုတဲ့ ကောင်မလေး တွေဆီက အကူအညီတောင်းတာပါ။ ကောင်မလေးတွေက နားလည်ကြပုံ မရဘူး။

“ဟုတ်ပါတယ်၊ ကျွန်တော် ဒီ...ဒီနားမှာပဲ စာတစ်ကြောင်း နှစ်ကြောင်း ရေးချင်လို့ပါ။ ဟို...ဘောလ်ပင်က ဟိုလေ၊ ကျပျောက် သွားလို့ အရေးကြီးလို့ပါ”

ရင်ခုန်၊ အူကြောင်၊ အရေးကြီး၊ ချွေးပြန်၊ မျက်နှာပျက်နေတဲ့ ကျွန်တော့်ပုံစံကိုကြည့်ပြီး ကောင်မလေးတွေ နားလည်ပုံ မရပါဘူး။ ကျွန်တော့်ကို တစ်ချက်အကဲခတ်ရင်း သူ့ရင်ဘတ်မှာ ထိုးထားတဲ့ ဘောလ်ပင်ကို ငုံ့မကြည့်ဘဲ ချွတ်ပေးပါတယ်။

“ကျေးဇူးပဲဗျာ...အရေးကြီးလို့ပါ။ ခဏပါနော်”

“ရပါတယ်...မကြာရင် ပြီးတာပဲ၊ ဒီလိုကွာ သူက မနေ့က...”

ကျွန်တော် ကျန်တဲ့အသံတွေ တစ်သံမှ မကြားတော့ဘူး။

ဘောလ်ပင်အဖုံးကို ဆွဲဖွင့်ပြီး စာရွက်အလွတ်တစ်ခုမှာ ကောက် တည်ပြီး ‘လမင်း’လို့ ရေးချလိုက်တယ်။ ဒီတော့မှ ကျွန်တော့်လက်တွေ အရမ်းတုန်နေတယ်ဆိုတာ သိရတာ။ လက်ရေးက လုံးဝပဲ။ ရေးရတာ

လည်း စာရွက်နဲ့ဘောလ်ပင် မထိသလိုပဲ။ ခက်တာက ကျွန်တော်
ဘာဆက်ရေးချမှန်း မသိတော့ဘူး။ ကျွန်တော်လက်ထဲမှာ ဘောလ်ပင်
က လည်နေတယ်။ ဘာစာလုံးမှတော့ ကျမလာဘူး။

ကျွန်တော် စိတ်လှုပ်ရှားပြီး မော့ကြည့်တော့ ခုနက ဘောလ်ပင်
ငှားတဲ့ ကောင်မလေးက ကျွန်တော် ပုံစံပျက်နေတာကို မြင်ပြီး သူ
ပြောလက်စ စကားကို ရပ်ရင်း ကျွန်တော် ရေးနေတာကို လှမ်းကြည့်
တယ်။

နေရာက နီးနီးကလေးရယ်...။ ဒါပေမဲ့ ကျွန်တော် ရွှေသွားလို့
လည်း မကောင်းဘူးလေ။ သူ့ဆီက ငှားထားတာ မဟုတ်လား။ ရိုးရိုး
သာမန် စာရေးရင်တောင်မှ ကိုယ်ရေးနေတာကို တခြားလူတစ်ယောက်
က နံဘေးက ကြည့်ရင် တော်တော်ရေးရခက်တာ။ ရည်းစားစာဆိုတော့
ပိုဆိုးတာပေါ့။ ဒီကြားထဲ လမင်းက စောင့်နေမှာလား။ ဒေါသထွက်နေ
ပြီလား။ ထထွက်သွားပြီလား စသည်ဖြင့် စိတ်လှုပ်ရှားမှုတွေကလည်း
ရှိသေးတယ်။

“လမင်း”ဆိုတဲ့ စကားလုံးကလွဲပြီး ကျွန်တော် ဘာကိုမှ ရေးမချ
နိုင်ခဲ့ဘူး။ ရည်းစားစာဆိုတာက တိတ်ဆိတ်နေတဲ့ညမှာ တစ်ယောက်တည်း
ရေးရင်တောင် တော်တော်စဉ်းစားပြီးမှ ရေးလို့ ရတာမျိုး...။ အခုလို
အခြေအနေနဲ့ဆိုတော့ သွားရော့ပေါ့ဗျာ။

ကျွန်တော် စိတ်ဂဏာမငြိမ်ဖြစ်ရင်း ဘောလ်ပင်ကို လှည့်ရင်း
အဝေးကို ငေးရင်း စဉ်းစားတယ်။ တအားခုန်နေတဲ့ ရင်နဲ့ ဆန့်ငင်ဆန့်ငင်
ဖြစ်နေတဲ့ ရင်ထဲမှာ ဘာစကားလုံးမှ မရှိတော့ဘူး။ ကျွန်တော်ဝိညာဉ်
က အသိစိတ်ထဲမှာ ငိုကြွေးနေပြီ။ “လမင်းရယ်၊ နင့်ကို ငါ အဲဒီလောက်
ချစ်တာပါ”လို့ အော်ရင်းနဲ့ပေါ့။ ဒါပေမဲ့ ကျွန်တော် ဘာတစ်လုံးမှ
မရေးချနိုင်ဘူး။

နောက်ဆုံး ကျွန်တော် စာရွက်နဲ့ဘောလ်ပင်ကို တည်ချလိုက်
တယ်။ ဟုတ်တယ်...။ “ငါ နင့်ကို သိပ်ချစ်တယ်” လို့ပဲ ရေးလိုက်တော့
မယ်။ ဒါပေမဲ့ မရေးရဲဘူး။

ပထမဦးဆုံးပေးတဲ့ စာဆိုတာ ဘယ်လောက်အရေးကြီးတယ်
ဆိုတာ ကျွန်တော် သိတယ်။ ဒီလောက်ပဲ ရေးပြီးပေးလိုက်ရင် ကျွန်တော်
ရဲ့ ဖြူစင်မြင်မြတ်တဲ့ အချစ်က တန်ဖိုးမဲ့သွားမှာပေါ့။ ပျက်ချော်ချော်
ဖြစ်သွားမှာပေါ့။ ဘယ်စကားလုံးကမှ ရင်ထဲက ခံစားချက်ကို ပြည့်စုံ
အောင် ရေးပြလို့ မရပါဘူး။ အချစ်ဆိုတာကို ဒီလိုရေးတာမျိုးကြပြန်
တော့လည်း ကျွန်တော် မလုပ်ရဲဘူး။

တစ်ညလုံးရေးထားပြီး ပျောက်သွားတဲ့ စာတွေထဲမှာ ဘာတွေ
ရေးထားတယ်ဆိုတာလည်း ကျွန်တော် မမှတ်မိတော့ဘူး။ စာရေးဆရာ
တစ်ယောက်လိုပေါ့။ ဘာခံစားချက်နဲ့ ရေးတယ်ဆိုတာ သိပေမယ့် ဘယ်
စကားလုံးတွေ အတိအကျ အမိအရ သုံးထားတယ်ဆိုတာ မမှတ်မိနိုင်
တော့ဘူး။

“ဘာလို့ ဒီလောက်ကြာနေတာလဲဟာ...”

“Sorry ဟာ...၊ ဆရာမနဲ့ စကားပြောနေလို့ ကြာပြီလား”

“ကြာပြီပေါ့ဟ ခွန်မျိုးရ၊ နင် အချိုးမပြေတာတွေ သိပ်များ
နေပြီနော်။ ဒီမှာ သက်စံက စိတ်ဆိုးနေတာ”

“တောင်းပန်ပါတယ်ဟာ၊ ငါလည်း စကားဖြတ်တာပဲ...မရတာ

မို့”

“တော်ပြီ...တော်ပြီ ပြောမနေနဲ့တော့ သွားမယ်”

ဘောလ်ပင်ငှားထားတဲ့ ကောင်မလေးက စိတ်ဆိုးပြီး ထွက်သွား
မှ နောက်ကောင်မလေးတစ်ယောက်က လှည့်ကြည့်တယ်။ ကျွန်တော်
ဘာရေးရမှန်း မသိသေးဘူး။ အချိန်မရှိတော့ဘူး။ မျက်စိမှိတ်ပြီး “ချစ်တယ်

အရမ်းချစ်တယ်”ပဲ ရေးရတော့မှာ။

“ဟဲ့ သက်စံ သက်စံ၊ နင့်ဘောင်ပင်လေ”

“အရေးထဲ၊ ကဲ...ပြီးပြီလား။ ယူခဲ့တော့”

ကံကြမ္မာဆိုတာ စက္ကူဖြတ်တဲ့ ဓားကြီးလိုပဲ ကိုယ့်ဆရာရေ...

တိတိကျကျကို ကျလာတာ။

ဘာတတ်နိုင်မှာလဲ...။

ဘောင်ပင်အဖုံးပိတ်ပြီး ပေးလိုက်ရတာပေါ့။



ကဲနီတင်းမှာ လမင်း ရှိမနေပါစေခွဲလို့ ဆုတောင်းရင်း ကျွန်တော် လျှောက်လာခဲ့တယ်။

ဟုတ်တယ်လေ...ကိုယ့်ဆရာပဲ စဉ်းစားကြည့်၊ ရည်းစားစာပေး မယ်လို့ပြောပြီးမှ ဘာမှ မပေးဘဲ ရှေ့ကနေ နာရီဝက်လောက် ပျောက် သွားတဲ့ လူတစ်ယောက်ကို ဘယ်မိန်းကလေးက စောင့်နေမှာလဲ။ လမင်း ထထွက်သွားမှာ သေချာတယ်။ ဘယ်လို ဒေါသမျိုး ရှက်ရွံ့မှုမျိုးနဲ့ ထွက်သွားမလဲတော့ ကျွန်တော် မသိဘူး။ ဒါပေမဲ့ ဘာပဲဖြစ်ဖြစ် ထွက်သွား ပါစေလို့ပဲ ကျွန်တော် ဆုတောင်းတယ်။ နောက်မှ ဘယ်လိုရှင်းရ ရှင်းရ အခု လမင်းကို ရင်မဆိုင်ချင်တာကတော့ တကယ်ပဲ။ ဟုတ်တယ်လေ ကိုယ့်ဆရာရဲ့...။ လူဆိုတာ ပစ္စုပ္ပန်မှာ ငြိမ်းချမ်းသာယာချင်တာ သဘာဝ ပဲ မဟုတ်လား။

ဒါပေမဲ့ ကျွန်တော် ကံဆိုးပါတယ်။

ဒါမျိုးကျတော့ မလွဲဘူးဗျို့...တည့်တည့်ကို တိုးတာ။ လမင်းက ခုံမှာ ရှိနေတုန်းပဲ။ ကျွန်တော့်ဝိညာဉ်က တံခါးကြားမှာ ညှပ်သေတဲ့ အိမ်မြှောင်တစ်ကောင်ထဲ ဝင်သွားသလို ခံစားရပါတယ်။

ကျွန်တော် ဝင်ထိုင်တော့ လမင်းက ဝုန်းခနဲ ထရပ်တယ်။

“မိုး...ဆွေ...နင်...”

ဒေါသထွက်လွန်းလို့ လမင်းဟာ စကားကို ဆက်မပြောနိုင်တော့ဘူး။ နှုတ်ခမ်းတွေ တဆတ်ဆတ်တုန်ပြီး သူ့ရင်က နိမ့်ချည်မြင့်ချည် ဖြစ်နေတယ်။ တကယ်ပါဗျာ...ကျွန်တော် ဝန်ခံပါတယ်။ အဲဒီအချိန်မှာ တောင် ကျွန်တော်က လမင်းရဲ့ ရင်ဘတ်ကို တစ်မျိုးတွေးနေမိသေးတယ်။ လူစိတ်ဟာ တော်တော်ကို ဆန်းကျယ်ပါတယ်။

“နင်...နင် ငါ့ကို ထပ်ပြီး စော်ကားဖို့ ဘာရှိသေးလဲဟင်၊ ဟုတ်တယ်”

“မဟုတ်ဘူး လမင်းရယ်၊ ငါ ရှင်းပြပါရစေဦးဟာ”

“မလိုဘူး မိုးဆွေ၊ ပေး ငါ့စာအုပ် ပေး၊ ငါ ပြန်မယ်”

“ငါ...ငါ ရှင်းပြတာ ခဏလေး နားထောင်ပေးပါဟာ၊ ပြီးမှ ငါ့ကို နင် ကြိုက်တဲ့ အပြစ်ပေးပါ၊ ခဏလေးပါဟာ...ထိုင်ဟာ...လူတွေ ကြည့်နေတယ်ဟ”

လမင်းက ပတ်ဝန်းကျင်ကို တစ်ချက်စေ့ကြည့်တယ်။ ဘာမှန်း မသိဖြစ်နေတဲ့ ကျွန်တော်တို့နှစ်ယောက်ကို လှမ်းကြည့်နေတဲ့ လူလေးငါးယောက် ရှိနေတာတော့ အမှန်ပဲ။ လမင်းလည်း တစ်ချက် တွေ့ခနဲ ဖြစ်ပြီးတော့ ပြန်ထိုင်တယ်။

“ငါ...ငါ နင့်ကို ပေးဖို့ စာ...ဒီစာအုပ်ထဲမှာ ထည့်ထားတာ၊ အဲဒါ အခု ဟိုလေ...ပျောက်...ပျောက်သွားတယ်ဟာ”

“မလိုပါဘူး၊ ငါ အဲဒီစာကို စောင့်နေတာ မဟုတ်ဘူး၊ ငါ့စာအုပ်ကို လိုချင်လို့ စောင့်နေတာ”

မိန်းကလေးဆိုတာ သင်္ခပတ္တိဉာဏ် တော်တော်လေးကို ကောင်းပါတယ်။ လမင်း သူ့သိက္ခာကို၊ အရှက်ကို ကာကွယ်သွားပုံက တော်တော်လေးကို လှတယ်ဗျာ။ ကျွန်တော်ဆို ဘာစကားလုံးက အကောင်းဆုံးဆိုတာကို ရွေးနိုင်မှာ မဟုတ်ဘူး။

“ငါ...အဲဒီစာကို ရှာနေလို့ ကြာနေတာပါဟာ၊ စာက လုံးဝ မတွေ့တော့လို့၊ အဲဒါ...ငါ...နှုတ်ကနေပဲ ဖွင့်ပြောပါရစေ...နော်...လမင်း”

“ဘာ...ဘာပြောတယ်”

လမင်း ပါးပြင်ကလေးပေါ်က သွေးကြောတွေ ဖျတ်ခနဲ ဖောင်းတက်လာတယ်။ ပြောရဦးမယ်ဗျာ။ လမင်းရဲ့ ညာဘက်ပါးမို့မို့ကလေး အစွန်းအောက်ဘက် မေးရိုးသွယ်သွယ်ကလေးရဲ့ ကြားမှာ အဘက်ဘက်ကို ဖြာထွက်နေတဲ့ သွေးကြောအနီရောင်အစုကလေးတစ်ခု ရှိတယ်။ လွတ်လပ်ရေးနေ့မှာဖောက်တဲ့ မီးပန်းတွေ ဖြာထွက်သလိုမျိုး။ လမင်း ရှက်ရင် အမြဲတမ်းပဲ အဲဒီသွေးကြောကလေးတွေက ဖျတ်ခနဲ ရဲသွားလေ့ ရှိတယ်။ ဘယ်လောက် မိတ်ကပ်လိမ်းလိမ်း အဲဒီသွေးကြောကလေးတွေက ရှက်ရင် ရဲတာပဲ။ ကျွန်တော် အဲဒီ သွေးကြောကလေးတွေကို အရမ်းချစ်တာပဲ။

“ငါ နှုတ်ကနေပဲ ပြောပါရစေ...လို့”

ကျွန်တော်ကလည်း လည်ရတော့တာပေါ့ဗျာ။ ဟုတ်တယ်လေ ချစ်တယ်ဆိုတဲ့ စကားမျိုးက စာနဲ့ရေးရင်သာ ဖွဲ့ရနဲ့ရတာ၊ နှုတ်ကပြောရင် တစ်ခွန်းတည်းနဲ့ လုံလောက်တယ်။ လက်လည်း လက်ခံတယ်။ သဘာဝလည်း ကျတယ် မဟုတ်လား။ စာနဲ့ဆိုရင်တော့ ဖွဲ့နဲ့မှ လက်ခံ

တာလေ။

လမင်း ငြိမ်သွားတယ်ခင်ဗျာ။ ဘာမှ မပြောတော့ဘူး။ ရင်ခုန်ပြီး ငြိမ်သွားတာမျိုးတော့ မဟုတ်ပါဘူး။ နှင့်ဝင်နဲ့နှင့် ခံပေတော့ လမင်း ရေ...ဆိုတဲ့ ပုံစံမျိုးနဲ့ ငြိမ်သွားတာပါ။ ဘယ်လိုပဲငြိမ်ငြိမ် ကျွန်တော်ကတော့ ရင်တွေ ဘာတွေ ခုန်တာပါပဲ။ ကျွန်တော် “နှင့်ကို ငါ အရမ်းချစ်တယ် လမင်းရယ်...” လို့ ပြောမယ်။ သောငြိမ်ထားလိုက်တယ်။ ကျွန်တော် စကားကို ခိုင်မာလေးနက်စေချင်လို့ပါ။

“ကဲ...စပြီ၊ လမင်း...တဲ့ကွ”

လမင်းဆိုတဲ့ နာမည်ကို ကြားလိုက်ရပြီး ကျွန်တော်တို့ခုံနဲ့ တစ်ခုံကျော်က ဟားဟားဟီးဟီး ရယ်သံတွေ ထွက်လာတယ်။ ကျွန်တော် ရော လမင်းပါ ကြောင်ပြီး လှည့်ကြည့်တော့ ကောင်မလေးတွေ တစ်အုပ်ကို တွေ့တယ်။

“နှင့်တို့ကလည်းဟာ...နာမည်ပဲရှိသေးတယ်လေ၊ မရယ်ကြနဲ့ ဦးပေါ့”

“အေးပါ.. လောက်စပီကျယ်ရယ်ဆက်ဖတ်၊ ဆက်ဖတ်”

“လမင်းတဲ့...အိမ်မပျော်တဲ့ ကိုယ့်ညကောင်းကင်မှာ လမင်း ရှိတယ်...တဲ့၊ အဲဒီ လမင်းထဲမှာ ကိုယ်ချစ်တဲ့ လမင်းက ရှိနေတယ်တဲ့၊ ဟ...ဟား ဟား ဟား...ဟား...ဟား”

“ကမ္ဘာမြေကြီးသည် ကြောက်စရာကောင်းသော တော်လည်းသံကြီးနှင့်အတူ အိုးထိန်းစက်ကဲ့သို့ ချာချာလည်လေသည်” ဆိုတဲ့ စကားကို ကျွန်တော်ကိုယ်တိုင် ခံစားလိုက်ရတယ်။ အဲဒီခုံက ကောင်မလေးတွေ ဖတ်ပြီး တဟားဟား ပိုင်းရယ်နေကြတဲ့ စာက ကျွန်တော့်စာ။ ဒါ... ကျွန်တော် တကယ်နေထားတဲ့ စကားလုံးတွေ။ ဒါပေမဲ့ အဲဒီကောင်မလေးတွေကို ကျွန်တော် လုံးဝ မသိဘူး။

“လမင်းရယ်...မင်းဟာ မိုးဆွေဆိုတဲ့ ကောင်ရဲ့ ရင်ထဲမှာ
လင်းလက်ခွဲတာ တစ်နှစ်ကျော် ကြာခဲ့ပါပြီတဲ့ကွ၊ ဟား...ဟား...ဟား”

“မိုး...ဆွေ...နှင်...နှင် ငါ့ကို...ဒါ...တမင်လုပ်တာ၊ တမင်
အရှက်ခွဲတာ...နှင်...နှင်...”

“မဟုတ်ဘူး လမင်း...မဟုတ်ဘူး၊ ငါ...ငါ...ရှင်းပြ...ဟ...
ဟ...ဟ”

ကျွန်တော် ရုတ်တရက် ဘာဖြစ်သွားမှန်း မသိတော့ဘူး။

ဘယ်သိတော့မလဲ။ ဒေါသလည်းထွက်၊ ရှက်လည်းရှက်တဲ့
လမင်းက မတ်တတ် ဝုန်းဆိုရပ်ပြီး သူ့လွယ်အိတ်နဲ့ ကျွန်တော့်မျက်နှာကို
တီးလိုက်တာကိုး...။ ဗေဒမတစ်ချက်နှစ်ချက်တော့ ထိတာပေါ့ဗျာ။ လမင်း
က ကဲဟာ...ကဲဟာ...ကဲ...ကဲလို့ အော်ပြီး ဆက်တိုက်ရိုက်တာ
ကျွန်တော်လည်း ပထမတော့ လန့်ဖြန့်ပြီး လက်နဲ့ ကာပါသေးတယ်။
နောက်တော့ ရင်ထဲမှာ တအားဝမ်းနည်းသွားပြီး လက်နဲ့ မကာတော့ဘဲ
ဒီအတိုင်း ခေါင်းငုံ့ပေးထားလိုက်တယ်။

အကာအကွယ်မရှိတော့တဲ့ ကျွန်တော့်ခေါင်းကို လွယ်အိတ်က
သုံးလေးချက်ထိပြီးတော့မှ ရပ်သွားတယ်။ ဒါပေမဲ့ ကျွန်တော် ခေါင်းကို
မမော့ပါဘူး။ ကဲနဲတင်းဟာ တိတ်သွားတယ်။ လမင်းဟာ ဒေါသဖြစ်ဖြစ်နဲ့
ကျွန်တော့်ကို တီးပြီးမှ သူ့ဖားသွားပြီဆိုတာကို သိလို့ လွယ်အိတ်ကို
ကိုင်ပြီး ကျွန်တော့်ရှေ့မှာ ရပ်နေမှာပဲ။ သူ နောင်တရသွားမှာပဲလို့
ကျွန်တော် ထင်တယ်။

ကျွန်တော် ဆက်ငြိမ်နေလိုက်သေးတယ်။

ကျွန်တော့်စိတ်ကူးက အခုလို ငြိမ်နေပြီးမှ ဖြည်းဖြည်းချင်း
ခေါင်းကို မော့ပြီး လမင်းကို ရုပ်ရှင်တွေ ဘာတွေထဲကလို ပြောမှာ။
စကားလုံးကတော့ “ရိုက်ပါ လမင်းရယ်၊ နှင် မကျေနပ်ရင် ငါ့ပါးကို

ရိုက်ပါ''ဘာညာပေါ့။

ကျွန်တော် အားယူပြီး ခေါင်းကို အသာမော့လိုက်တယ်။

ဒါပေမဲ့ ကျွန်တော့်ရှေ့မှာ လမင်းက ရှိမနေတော့ပါဘူး။ ဘယ်
တုန်းက ထွက်သွားမှန်းကို မသိဘူး။ ကျွန်တော် ရင်ဆိုင်ရတာ ကျွန်တော့်
ကို တအံ့တဩနဲ့ ပိုင်းငေးနေကြတဲ့ ကဲန်တင်းထဲက ကျောင်းသားတွေရဲ့
မျက်လုံးတွေပါ။ ရုတ်တရက်ဆိုတော့ ကျွန်တော်လည်း ရှက်ပြီး ပိုင်းကြည့်
နေကြတဲ့ ကျောင်းသားတွေကို ပြုံးပြနေမိတယ် ကိုယ့်ဆရာရေ။ ကျွန်တော့်
မွေးနေ့ပွဲကို တက်လာတဲ့ ဧည့်သည်တွေကို ပြုံးသလိုကို ပြုံးပြနေမိတာ။
ဘာဖြစ်လို့လဲဆိုတာ ကျွန်တော်လည်း မသိတော့ဘူး။

နောက်ဆုံးမှ ကျွန်တော့်စာကို ဖတ်ပြီး ပိုင်းဟားတဲ့ ကောင်မလေး
တွေနဲ့ မျက်လုံးချင်း ဆုံတယ်။ ကျွန်တော် တစ်ချက်ပြုံးပြပြီး သူတို့
ပိုင်းကို ဝင်ထိုင်လိုက်တယ်။



(နှစ်)

“ညီမနာမည်က လောက်စပိကျယ်ပါ။ သူက လုံမိန်တဲ့...၊ သူ့နာမည်က အထူးသဖြင့်...၊ ဒီဘက်က မရမ်းပြားတဲ့ မမ”

“ဟင်...ညီမတို့နာမည်တွေကလည်း...”

လောက်စပိကျယ်ဆိုတဲ့ ကောင်မလေးက တခွီးခွီး တဟီးဟီးနဲ့ အားရဝမ်းသာ ရယ်ပါတယ်။ မနေ့က သူတို့ ရယ်သံတွေက တမာလို ခါးပေမယ့် ဒီနေ့တော့ ဂျယ်လီလို ချိုပါတယ်။ လမင်းက ကောင်မလေး လေးယောက်ကို တအံ့တကြည်နေတယ်။ ကောင်မလေးတွေကလည်း သူတို့နာမည်တွေကို အံ့သြသွားတာကို ဝမ်းသာတဲ့အနေနဲ့ အချင်းချင်း လက်ဝါးရိုက် လက်သီးနဲ့ထု လုပ်ကြပါတယ်။

“ကဲ...လောက်စပိကျယ် မမကို မင်းပဲ ရှင်းပြလိုက်ကွာ”

“ဒီလို မမရဲ့...၊ ညီမက အုပ်စုထဲမှာ အသံအပြီဆုံး၊ ရယ်ရင် အသံအကျယ်ဆုံးမို့ သူတို့က ဒီနာမည်ပေးတာ။ ဒီကောင်က မရမ်းပြား အရမ်းကြိုက်တာလေ...။ တစ်နေ့ကို လေးငါးထုပ်စားတာ။ အထူးသဖြင့် ကတော့ စကားပြောရင် အထူးသဖြင့်...ဆိုတဲ့ စကားလုံးကို အမြဲတမ်း

သုံးလို့ ဒီကောင် လုံမိန်ကတော့ ရေချိုးရင် ဆပ်ပြာနဲ့ မတိုက်ဘဲ ဆပ်ပြာမှုန့်နဲ့ တိုက်တတ်လို့ မမရဲ့”

အရေးထဲ ကြော်ငြာဝင်နေတဲ့ ကောင်မလေးတွေကို ကျွန်တော့် ရင်ထဲက ကလိကလိ ဖြစ်နေတာ။ ဒါပေမဲ့ လမင်းက စကားဆုံးလို့ အားရပါးရရယ်တော့ ဘယ်ဆိုးလို့တုန်းလို့ တွေးမိတယ်။ ဟုတ်တယ်လေ၊ မနက်က သွန်းနှင်းအိမ်နဲ့ သင်းသင်းသာ ရှင်းပြတာကိုလည်း လမင်းက လက်မခံဘူး။ ပွေးပွေးနဲ့ ဝင်းအောင် ရှင်းပြတာကိုလည်း နားမထောင် နိုင်ဘူးလို့ ပိတ်ပြောတာ။ ဒီကောင်မလေးတွေတော့ သိပ်မရင်းနှီးဘူး မဟုတ်လား...၊ လူမှုရေး ထားရတာပေါ့။

ဘာပဲဖြစ်ဖြစ်ပေါ့လေ...သူတို့ကြောင့် လမင်း ရယ်ရယ်မောမော ဖြစ်လာတာကိုတော့ ကျေးဇူးတင်ဖူးတယ်။ ကျွန်တော့်ဘက်ကို လှည့် ကြည့်တဲ့ အထူးသဖြင့်...ဆိုတဲ့ ကောင်မလေးကို မျက်စပစ်ပြရတယ်။ ကျွန်တော့်မှာ အခုထိ သနားစရာကောင်းအောင် နေထားရတဲ့ မျက်နှာကို အခုထိ မဖြုတ်ရသေးဘူး။ သူတို့ ရှင်းပြတောင်းဖန်ပြီး လမင်းက ကျေနပ်သွားမှ ဖြစ်မှာ။ ဒါတောင်မှ ကျွန်တော့်မှာ ဆက်စရာတွေက တစ်ပုံကြီး ရှိသေးတယ် ကိုယ့်ဆရာရေ...။

“ဒီလို...မမရဲ့၊ မနေ့က ကန်တင်းကို လာရင်း ဂျပ်စင်ဘားလင်း ကလေးမှာ ဒီစာကို ခွဲတော့ အထူးသဖြင့်တော့ မကောက်သင့်ဘူးပေါ့ နော်။ ဒါပေမဲ့ အထူးသဖြင့် လုံမိန်နဲ့ လောက်စပိကျယ်က ကောက်မယ် လို့ ပြောတာနဲ့ ကောက်ခဲ့ကြတာ”

“ဟုတ်တယ် မမ၊ လုံမိန်တို့က အမြဲတမ်း အပျော်ပဲလေ။ ရည်းစားစာဆိုတာ ရင်ခုန်ချင်သူ ဖတ်ရင်သာ ဖိလင်လေ...။ တခြားလူ ဖတ်ရင် သိပ်ရယ်စရာကောင်းတာ။ အဲဒါနဲ့ အပျော်ဆိုပြီး ဖတ်ဖို့ ကောက် လာမိတာပါ”

“ဟုတ်ပါတယ် မမရယ်၊ ညီမလေးတို့လည်း ဘာရည်ရွယ်ချက် မှ မရှိဘဲ ဖတ်ကြတာပါ။ မမ ဟိုအစ်ကိုကို စွပ်စွဲသလို ဖော်ကားတာ ကြိုတင်ကြံစည်တာ ဘာမှ မပါပါဘူး”

“အံ့ဩစရာကောင်းအောင် အထူးသဖြင့် တိုက်ဆိုင်သွားတာ ပါ။ မမက အထူးသဖြင့် နားလည်ပေးပါလို့လည်း အထူးသဖြင့်... တောင်းပန်ပါတယ်”

စကားဝိုင်းက ခဏငြိမ်ပြီး တိတ်သွားတယ်။ လမင်းက ကျွန်တော့် ကို ဆတ်ခနဲ မျက်စောင်းထိုးတယ်။ အဲဒီမျက်စောင်းကို ဘာသာပြန်ရင် နင်ဟာလေ တော်တော်အသုံးမကျတဲ့ ကောင်ပဲ၊ သိလား... မိုးဆွေ ဆိုတဲ့ စကားပဲ ဖြစ်မှာပါ။ ဒီလောက်ဆို ဘယ်ဆိုးလို့တုန်းပေါ့။

“မမ... ညီမတို့ကိုရော ကိုမိုးဆွေကိုပါ ခွင့်လွှတ်ပေးပါလို့ အထူး သဖြင့် တောင်းပန်ပါတယ်။ အထူးသဖြင့်ကတော့ ကိုမိုးဆွေပေါ့”

“ဟာ... ရပါတယ် ညီမရယ်၊ မမလည်း ဟိုလေ ရှက်တာပေါ့။ ဟုတ်တယ်၊ ရည်းစားစာဆိုတာက သိတဲ့အတိုင်းလေ ရှက်တာပေါ့”

လမင်း တကယ်ရှက်တယ်ဆိုတာကို ကျွန်တော် ယုံပါတယ်။ အခုတောင် သူ ညာဘက်ပါးပေါ်က သွေးကြောကလေးတွေ ရဲနေတာ ကျွန်တော် တွေ့နေရတာပဲ။ ဒါပေမဲ့ လမင်းက တည်တည်ငြိမ်ငြိမ်ပါပဲ။ ကျွန်တော် အကူအညီတောင်းထားလို့ လောက်စပီကျယ်တို့အုပ်စု အကူ အညီလာပေးတယ်ဆိုတာကို သိသည့်တိုင်အောင် အေးအေးဆေးဆေး ပါပဲ။

မိန်းကလေးဆိုတာ အဲဒါပဲ ခင်ဗျ။ သူတို့က အချက်အလက် သမားတွေ။ ဘယ်လောက်ပဲ ပြဿနာကြီးပါစေ၊ အချက်အလက်သာ အစီစဉ်တကျ တင်ပြနိုင်ရင် သူတို့ ခွင့်လွှတ်တာပဲ။ ဒီစိတ်ထားမျိုးဟာ လှပါတယ်။ ဒါပေမဲ့ အဲဒီအချက်အလက်ပေါ်မှာ အားကိုးလွန်းတဲ့

ကြောင်နစ်ကောင်စာအုပ်တိုက်

မိန်းကလေးတွေ အညှာမိလို့ ဘဝဆုံးတာ မကြာခဏ တွေ့ရတယ်။ ဟုတ်တယ်လေ...လိမ်တဲ့ကောင်ဆိုတာက ပီပီပြီးသား။ အကျိုးအကြောင်း ခိုင်လုံပြီးသား။ စနစ်တကျလုပ်ထားပြီးသား မဟုတ်လား။ ဒါကြောင့်မို့ မိန်းကလေးဆိုတာ နှာခေါင်းမပါရင် ဘာညာဆိုပြီး ရေးကြတာပေါ့။ အမှန်တော့ နှာခေါင်းမပါတာ မဟုတ်ပါဘူး။ အချက်အလက်ကို အားကိုး လွန်းတာပါ။ သူတို့ကိုယ်ပိုင်ဆုံးဖြတ်ချက်ထက် ပတ်ဝန်းကျင်က သတ်မှတ် ချက်ကို ပိုပြီးတော့ အပြစ်လွတ်ချင်လို့ ဂရုစိုက်ကြတာပါ။

ကျွန်တော်က အမှန်အကန်ကောင်ဆိုတာ ပြဿနာမရှိဘူးပေါ့ လေ...။ လှတယ်ပေါ့။ ဒါပေမဲ့ ချစ်သူတွေ ဖြစ်ကြရင်တော့ ဒီအချက်ကို ရှင်းပြဖို့ ကျွန်တော် ကြိုးစားရလိမ့်မယ်။ ကျွန်တော်ဆိုတဲ့ကောင်ကလည်း မုန့်ဆီကြော် ဘယ်မှာနေတာတွေ ဘာတွေ မသိဘူး။ နှုတ်ခမ်းမှာနဲ့ တည့်ကို မထည့်ဘူးဆိုတဲ့ ကောင်မျိုး ခင်ဗျ။

“ဟုတ်ပါတယ် မမရယ်...။ အခု လောက်စပိကျယ်တို့က ရှင်းပြပြီးပြီပဲ။ ကျေနပ်ပေးပါနော်...ပြီးတော့...”

“ရပါတယ်...မမ နားလည်ပါတယ်။ ဒါ...ညီမလေးတို့ကြောင့် နော်...သိလား”

မိန်းကလေးဆိုတာ တရားသူကြီးနဲ့လည်း တူသေးတယ်ခင်ဗျ။ အချက်အလက်သာ ခိုင်လုံလို့ကတော့ တစ်သက်တစ်ကျွန်းလည်း ချချင် ချမှာ။ ကွင်းလုံးကျွတ်လည်း လွှတ်ချင် လွှတ်မှာ။ ကျွန်တော်သာ မရှင်းနိုင် လို့ကတော့ ကျွန်တော့်ညတွေက သွားပြီပေါ့ဗျာ...။ ပြတင်းပေါက်က အပြင်ကို လှမ်းမြင်ရသလို မှောင်မည်းနေမှာပဲ။

မိန်းမတစ်ယောက်ရဲ့ အချစ်ဆိုတာ သူ့ရင်ထဲက ၅၀%။ ပတ်ဝန်း ကျင်သတ်မှတ်ထောက်ခံချက်က ၅၀%ဆိုတာ သေချာတယ်။

ကဲ...တစ်သန်းကြေး လောင်းမလား။

“ရပါတယ် မမရယ်... ဒီတော့လေ အထူးသဖြင့် ညီမလေးတို့ ကံစမ်းမဲပေါက်ထားတဲ့ ဒီရွှေစားစာကို မမက ပြန်လက်ခံပေးဖို့ အထူး သဖြင့် တောင်းပန်ပါတယ်”

“အာ... ညီမကလည်း ဒါတော့ မဟုတ်သေးဘူးလေ မဖြစ်နိုင် ဘူး... ဟုတ်တယ်”

“လမင်းကလည်းကွာ... ညီမလေးတွေကို အားနာစရာ... သွန်းတို့ ဖြေရှင်းပေးပြီးပြီပဲ၊ မိုးဆွေစာကို ယူလိုက်ပါ”

သွန်းနှင့်အိမ်ရဲ့ စကားဆုံးပေမယ့် လမင်းက ပြုံးပြီး ခေါင်းကို ရှစ်ခါ ကိုးခါလောက် ခါတယ်။ ကျွန်တော်အထင် ခေါင်းခါတာတွေ သိပ်များနေသလိုပဲ။ ပြီးတော့... ပြုံးထားလိုက်တာလည်း အကြာကြီးပဲ။ “ခါမျိုးတွေ မိငွေလမင်းတို့ကို ချိုးလို့ မရဘူး” ဆိုတဲ့ သဘောမျိုး။

“မမ လက်ခံတာ ညီမလေးတို့ ရှင်းပြတဲ့ တိုက်ဆိုင်မှုကိုပါ။ စာကိုတော့ မရဘူး... ဟုတ်တယ်၊ ဒီစာကို မမ မယူနိုင်ဘူး”

ကျွန်တော်နဲ့ အကြိမ်တစ်သန်းလောက် သဘောတူပြီး ညှိထား တဲ့ ကောင်မလေးတွေရော သူငယ်ချင်းတွေပါ စိတ်ညစ်ပြီး ကျွန်တော်ကို လှည့်ကြည့်ကြတယ်။ ဒီတော့ ကျွန်တော်လည်း ကုတ်ကုတ်ကလေး ငြိမ်ထိုင်နေခဲ့တဲ့ နေရာကထ မျက်နှာသေကလေးနဲ့ပဲ ပြောရတော့တာ ပေါ့။

“လမင်းရယ်... သူတို့ ရှင်းပြတာကို နားလည်ပြီဆိုရင် ငါ့စာကို နှင်လက်ခံဖို့ ကောင်းပါတယ်ဟာ၊ ငါက...”

“ဒီမှာ မိုးဆွေ၊ ငါက မိန်းကလေး၊ ရည်းစားစာကို ဒီလို လူရှေ့သူရှေ့မှာ ယူဖို့ လုံးဝ အစီအစဉ်မရှိဘူး။ ငါ ဒီကို လာတာ ရည်းစားစာယူဖို့ မဟုတ်ဘူး။ ညီမလေးတွေ ရှင်းပြတာကို နားထောင် ဖို့ လာတာ”

“အတူတူပဲလေဟာ...၊ ငါ ဖြစ်ခဲ့တာတွေကို နင် အခု...”

“တော်ပြီ မိုးဆွေ၊ နင် လူလည်မကျနဲ့ ဒီပုံစံမျိုးနဲ့ ငါ ရည်းစား
စာကို ဘယ်တော့မှ မယူဘူး”

“မဟုတ်ပါဘူး လမင်းရယ်၊ ငါ...”

“ထပ်မပြောနဲ့တော့ မိုးဆွေ၊ ဒီပုံစံမျိုးနဲ့ လုံးဝ မယူနိုင်ဘူးလို့
ပြောပြီးပြီ”

တင်းမာပြတ်သားတဲ့ အဲဒီစကားကြောင့် ကျွန်တော် စိတ်ဓာတ်
ကျသွားလိုက်တာ မပြောပါနဲ့တော့၊ သေချင်စိတ်ကို နုံရောပဲ။ လမင်းက
ပြောပြီးတော့ မျက်နှာကို တခြားဘက် လွှဲသွားတယ်။ အားလုံးလည်း
ကြံရာမရဖြစ်ပြီး ဘာပြောရမှန်း မသိကြတော့ဘူး။

လမင်းရယ်...နင့်ကို ငါ စေရမ်းချွန်ပါစာဖတ်လို့ စိတ်ထဲမှာ
အကြိမ်ကြိမ်အော်နေတာပဲ သိတော့တယ်။

“ကဲ...ဒါဆိုရင် မမ၊ ကိုမိုးဆွေက ဘယ်လိုပုံစံမျိုးနဲ့ အထူးသဖြင့်
ပေးရင် ယူမလဲ”

ရုတ်တရက် ထွက်လာတဲ့ အထူးသဖြင့်ရဲ့ စကားကြောင့်
ကျွန်တော် အံ့သြပြီး အထူးသဖြင့်ကို ဝမ်းသာသွားတယ်။ ဟုတ်တယ်
လေ...။ လမင်းက ဒီပုံစံမျိုးနဲ့ မယူဘူးဘဲ ပြောတာ၊ စာကို မယူတာမှ
ဟုတ်ဘဲ...။ ကျွန်တော်ဆိုတဲ့ ကောင်ကလည်း တုံးစရာရှိရင် အဲဒီလိုမျိုး
စားတဲ့ကောင်။

“ကောင်းပြီ...မနက်ဖြန် သူကိုယ်တိုင် လာပေးရမယ်၊ မနက်ဖြန်
ကန်ဘောင်ပေါ်မှာ ကိုးနာရီဆုံမယ်၊ ဘာတစ်ခုမှ မလွဲစေ မချော်စေ
ရဘူး။ ပြီးတော့...ဘယ်သူငယ်ချင်းမှလည်း ရှိမနေစေရဘူး။ ဒါပဲ”

“ဒါတော့ မင်းဘာသာတုံးတာပဲ ဝမ်းဆွေ၊ လမင်းပြောတဲ့စကား ထဲမှာ ပါပြီးသားပဲ။ အဲဒီဘာ...အခွင့်ထူးခံတို့ ဘာတို့ ကောင်မလေးတွေ ကို သိပ်ချိုးမွမ်းနေစရာ မလိုပါဘူး။ ကိုယ်ဆိုရင် ချက်ချင်းသိမှာပဲ... မင်းကိုက တုံးတာ”

ကိုယိက တုံးပါတယ်လို့ ဝန်ခံထားရက်နဲ့ တုံးတယ်လို့ အပြောခံ ရတာတော့ နည်းနည်းတင်းတာပေါ့ဗျာ။ ဒါပေမဲ့ ကျွန်တော် သူ့စကားကို ပြန်မငြင်းပါဘူး။ ဘာမှ မဖြစ်သလို၊ မသိသလိုဘဲ နေလိုက်တယ်။ ‘အထူးသဖြင့်’ကို ‘အခွင့်ထူးခံ’လို့ ဝင်းအောင်က မှားပြောတာကိုလည်း ကျွန်တော် ပြင်မပေးပါဘူး။ ဝင်းအောင်နဲ့ကျွန်တော် ဘော်ဒါတွေပေမဲ့ သူ့ကို စိတ်ပျက်တယ်ဗျာ။ တစ်ခုခု အခွင့်အရေးရတာနဲ့ ဆရာကြီးလုပ်ဖို့ပဲ ချောင်းနေတာ။

အခုလည်း ကျွန်တော့်ဆီက ပုံဆွဲဖို့ဆိုပြီး ငှားထားတဲ့ ခဲတံနဲ့ သူ့ ဆင်ဝက်ခြံကြီးကို ထိုးနေတယ်။ သူ့ဝက်ခြံကြီးကလည်း ညှစ်ထားလိုက် တာ ယောင်ကိုင်းပြီး အဝမှာ သွေးတွေ ဘာတွေ စို့လို့၊ ပါးတစ်ပြင်လုံးမှာ လည်း ယောင်ဖို့ တာဆူနေတဲ့ဝက်ခြံတွေ၊ မှည့်ဖို့ ကြိုးစားနေတဲ့ ဝက်ခြံတွေက ပြတ်လို့၊ တော်တော် စိတ်ပျက်ဖို့ကောင်းတဲ့ လူမျိုးပါ။

“လမင်းမို့ကွာ...သိလား။ ကိုယ်သာဆို မောင်ရင်ကို ပညာပြ ထားဦးမှာ...။ မောင်ရင် ကံကောင်းတယ် မှတ်”

“ဟေ့လူ...ကျုပ်ခဲတံနဲ့ ဝက်ခြံကို မထိုးနဲ့ဗျာ”

ကျွန်တော်စကားကို သူကလည်း အရေးမထားပါဘူး။ ဝက်ခြံကို ထိုးနေတာပါပဲ။ တဖိစိနဲ့ အဲဒီခဲတံကို ကျွန်တော် ပြန်မယူတော့ဘူးလို့ ဆုံးဖြတ်လိုက်တယ်။ ဘယ်နဲ့ဗျာ...သွေးစတွေပေနေတဲ့ ဝက်ခြံကြီးကို ခဲတံနဲ့ ထိုးနေလိုက်တာ...။

“မနက်ဖြန်တော့ မင်း အရေးကြီးတယ် မိုးဆွေ လမင်းက လုံးဝ တရားဝင် သတိပေးပြီးသားဆိုတော့ မင်း ဘာမှ လွဲလို့ မရတော့ဘူး။ မနက်ဖြန်အတွက်တော့ မင်းဟာ ရေဆေးပန်းချီကားတစ်ကား ဆွဲတာနဲ့ တူတယ်။ မှားရင် သွားပြီ...နောက်ကင်းဗတ်(စ)တစ်ခုပြောင်း...ဒါပဲ”

မိုးဆွေသန်းက ငွေတောင်ဆေးပေါ့လိပ်ကလေး ဖွာကာ ဖွာကာ နဲ့ အညာလေကလေး အိညက်ညက်နဲ့ ဝင်ပြောတယ်။ သူ ပြောတာ ကျွန်တော် လက်ခံပါတယ်။ ဒါပေမဲ့ ရေဆေးပန်းချီတွေ ဘာတွေ ပါလာတာတွေ မကြိုက်ဘူး။ ဒီကောင်က ဘာပဲပြောပြော ပန်းချီကို မရမက ထည့်ပြောတတ်တဲ့ကောင်။ ကဲ...ကိုယ့်ဆရာပဲ စဉ်းစားကြည့်၊ ရေဆေးဆွဲဖို့ ဒေါက်မှာတင်လိုက်တဲ့ ကင်းဗတ်(စ်)စနဲ့ လမင်း တူလေးများ ဘယ်ပန်းချီဆရာက မဆွဲရသေးတဲ့ ကင်းဗတ်(စ)တစ်ခုကို ကျွန်တော် လမင်းကို ချစ်သလို ချစ်မှာတဲ့လဲ။ မှားလို့...နောက် တစ်ခုပြောင်းရတော့ ရော ဘာအရေးလဲ။ သူ့ပမာက ပန်းချီကို မပါပါအောင် ဆွဲထည့်ရတော့ ဟားစရာကြီးပေါ့။ ဒါပေမဲ့ သူ့ကို ကျွန်တော် မဟားပါဘူး။ ဘာပဲဖြစ်ဖြစ် ဒီကောင်က ခဲတံငှားပြီး ဝက်ခြံ တစ်ခါမှ မထိုးတဲ့အတွက် ကျွန်တော် သူ့ကို ပိုခင်တာတော့ အမှန်ပဲ။

“ဟေ့ကောင် မင်းကို ဝင်ကူညီပေးတဲ့ ကောင်မလေးတွေက ဘယ်သူ...၊ သွက်သွက်လက်လက်ကလေးတွေကွ ခင်ဖို့ကောင်းတယ်... ဘယ်သူ...”

ကျွန်တော်က တမင်ရွံ့ပြီး လောက်စပိကျယ်...လို့ ဖြေလိုက်

တယ်။ ဒီလောက်ဆို ကျွန်တော် သဘောပေါက်ပါတယ်။ မျိုးဆွေသန်း ဆိုတဲ့ကောင် အထူးသဖြင့်ကို စိတ်ဝင်စားနေပြီဆိုတာ...။ ဒီကောင်က ဒီလိုပဲ ကောင်မလေးတွေဆို တော်တော်စိတ်ဝင်စားတာမြန်တယ်။ သူက သူ့ကိုယ်သူ ပန်းချီအမြင် ရှိတာတဲ့။ အလကား ညာနေတာ...ကျွန်တော် ကတော့ စိတ်ကယောက်ကယက် ဖြစ်နေတာလို့ပဲ မြင်တယ်။

“ဟာ...အဲဒီကာတွန်းရုပ်ကလေးကို ပြောတာ မဟုတ်ဘူး။ မျက်လုံးလှလှလေးနဲ့ ကောင်မလေးကို ပြောတာလေ...”

“ကောင်မလေးတွေက အကုန်လုံး ဗရုတ်ကလေးတွေနော်... ငလောင်ကလေးတွေ၊ ဟေ့လူ...ကျုပ်ခဲတံနဲ့ ဝက်ခြံကို မထိုးနဲ့ဗျာ...”

ကျွန်တော်မည်း ချဉ်တင်တင်ရှိတာနဲ့ တော်တော်အသံကျယ် ကျယ်ကလေး အော်လိုက်တယ်။ ဒီတော့မှ ဝင်းအောင်က ခဲတံကို လွယ်အိတ်နဲ့ သုတ်တယ်။ တော်တော်ညစ်ပတ်တဲ့ လူဗျာ...။

“မနက်ဖြန် မင်းတစ်ယောက်တည်း သွားရမှာ မိုးဆွေ၊ ဘာမှ ထပ်မလွဲစေနဲ့၊ သိပ်မတုံးနဲ့ပေါ့ကွာ...။ မင်းကို ကူညီမယ့်သူ ရှိတာ မဟုတ်ဘူး”

အခုကိစ္စလည်း သူကပဲ ကူညီခဲ့သလို ဘာလိုလိုနဲ့ နေရာတကာ ဆရာကြီးလုပ်တာကို ကျွန်တော်ကလည်း အရမ်းမုန်းပဲ။ မျိုးဆွေသန်း ကလည်း ဆက်မမေးတော့ပါဘူး။ ဟိုဘက်ဝိုင်းကို ငေးနေတယ်။

“စိတ်ချ...မနက်ဖြန် ဘာမှမလွဲစေရဘူး၊ ဖြစ်ခဲ့တာတွေကလည်း ကျုပ်တုံးတာ မဟုတ်ဘူး၊ ကံမကောင်းတာလို့ဘဲ ပြောလို့ရမယ်”

“မင်းက ငတုံးပါကွာ”

ကျောင်းကပြန်ရောက်တော့ လမင်းပြန်ပေးလိုက်တဲ့ ရည်းစားစာကို ကျွန်တော် ကြည့်တယ်။ စာက ပျော့ဖတ်ပြီး နည်းနည်းညစ်နေပြီဗျာ။ ပျော့ဖတ်နေတာမှ ညနေဈေးအသိမ်း ငါးသည်ဖန်းထဲမှာ မရောင်းရဘဲ ကျန်ခဲ့တဲ့ ငါးပနော် ပျော့သလို ပျော့စိနေတာ...။ ဒါပေမဲ့ အထဲမှာ ကျွန်တော်ရေးထားတဲ့ စကားလုံးတွေကတော့ သူတို့အဓိပ္ပာယ်နဲ့ သူတို့ ရှိနေဆဲပါပဲ။

ကျွန်တော် စာပြန်ကူးဖို့ ပြင်ရတယ်။ ကျွန်တော် အသစ်တစ်စောင် ထပ်မရေးပါဘူး။ ရေးပြီးသားကိုပဲ ပြန်ကူးမှာပါ။ ဟုတ်စာယ်...ဒီစာဟာ ကျွန်တော့်အတွက်လားမကောင်းပေမယ့် ဒီစာထဲမှာ ကျွန်တော်ရေးထားတဲ့ စကားလုံးတွေကို ကျွန်တော် အရမ်း သဘောကျနေတယ်လေ။ ကျွန်တော် တကယ်ခံစားပြီး သေသေချာချာ ရေးထားတာ မဟုတ်လား။ နောက်တစ်စောင်ရေးလို့ နောက်ထပ်တစ်မျိုး ထွက်လာတာ မျိုးကို ကျွန်တော် မကြိုက်ဘူး။

ကျွန်တော် စာရွက်ဖြူဖြူကလေးမှာ စကားလုံးတစ်လုံးစီကို သတိတကြီး ကူးရတယ်။ ကျွန်တော့်လက်ရေးက လှပါတယ်။ မိန်းကလေးတော်တော်များများက ကျွန်တော့်လက်ရေးကို မြင်ရင် အံ့ဩသွားကြတယ်။ လမင်းကတောင် တစ်ခါပြောဖူးတယ်။ မိုးဆွေဆီမှာ လှတာဆိုလို့ လက်ရေးပဲ ရှိတယ်တဲ့။ ကျွန်တော့်ကို ခပ်နှိမ်နှိမ်ပြောမှန်း ကျွန်တော် သိပါတယ်။ သူ့ကို ကြိုက်နေတာသိလို့ တမင်ပြောတာလဲ ဖြစ်ချင်ဖြစ်မှာ

◆ နိကိုရဲ

ပါပဲ။ ဒါပေမဲ့ ကျွန်တော်ကတော့ စိတ်မဆိုးပါဘူး။

ကျွန်တော် သန်းတစ်ရာတန် စာရွက်ပေါ်က စကားလုံးတွေလို သတိတကြီးနဲ့ ရည်းစားစာကို ရေးနေမိတယ်။ ရည်းစားစာရေးပြီးတော့ ပြန်ဖတ်ရတာလဲ အမောပေါ့။ နောက်ဆုံး စိတ်ချ ကျေနပ်သွားတော့မှ လွယ်အိတ်ထဲထည့်ပြီး အိပ်ယာဝင်ရတယ်။

ဒါပေမဲ့ ကျွန်တော် အိပ်လို့ မရတော့ဘူးခင်ဗျ။

ကျွန်တော့်စိတ်က ရေလှိုင်းတွေ ပြန်ဆင်းပြီးကာစ သောင်ပြင်လို နူးညံ့ချောမွတ်နေတယ်။ ဘယ်အတွေး ဝင်လာဝင်လာ လက်ခံပြီး လိုက်တွေးနေမိတယ်။ လမင်းနဲ့ စတွေ့တာ၊ ခင်သွားတာ၊ ပေါက်စိစားရင် လမင်းက ဘေးနားထ အသားစတွေကို ဖွဲစားတတ်တာ၊ ငယ်ငယ်တုန်းက အဘွားနဲ့ ဘုန်းကြီးကျောင်းမှာ ဥပုသ်စောင့်တာ၊ မိုးရွာရင် စမ်းချောင်းထဲ မိုးရေချိုးရင်း ဖားဂုံညှင်း တွေ့အောင်ရှာ...ပိန်းရိုးနဲ့ချိုးရိုက်၊ ဒေါကန်ပြီး ဖောင်းထလာတဲ့ ဖားဂုံညှင်းကို ဘောလုံးဆိုပြီး ကန်ကြတာ...။ အဲဒီတုန်းက တော်တော်ပျော်ဖို့ ကောင်းတယ်ဗျာ...။ မိုးလည်းစဲရော ဖားလဲ ပျော့စိပြီး သွားပြီပေါ့။

အတွေးတွေဟာ ရပ်လို့ မရတော့ဘူး။ အဆက်အစပ် မရှိဘဲနဲ့ လည်း ရောက်လာကြတာပဲ။ တရားသဘောနဲ့ဆိုရင်တော့ အဲဒီ အတွေးတွေကို စောင့်ကြည့်နေရမှာတဲ့။ ကျွန်တော်လည်း အူတူတူနဲ့ အတွေးတွေကို လျှောက်ပြီး စောင့်ကြည့်နေမိတယ်။ အဲဒီတော့ဗျာ...ဝင်လာလိုက်တဲ့ အတွေးတွေ...မနည်းပါဘူး။ အတွေးထဲမှာ ဝင်းအောင်ကိုတောင် ဝက်ခြံ ပျောက်ဆေးတွေ ဘာတွေ ဝယ်ပေးလိုက်သေးတယ်။

ခက်တာက ကျွန်တော် ဘယ်လိုမှ အိပ်လို့ မရတော့တာဘဲ။

စိတ်က ကြည်လင်ပြီးတော့၊ ခန္ဓာကိုယ်ကလည်း လန်းဆန်းနေတယ်။ ဒါနဲ့ ကျွန်တော် ထပြီး ဆေးလိပ်သောက်တယ်။ ကျွန်တော်

ရည်းစားစာကို ပြန်ဖတ်တယ်။ ပြုတင်းပေါက်က မြင်နေရတဲ့ လရောင်ကို
ငေးနေမိတယ်။ လမင်းကိုတော့ ရှာလို့ မတွေ့ပါဘူး။

ခုချိန်လောက်ဆိုရင်တော့ လမင်း အိပ်ပျော်နေမှာပဲ။ မိန်းကလေး
တွေက ကျွန်တော်တို့ထက် စိတ်လှုပ်ရှားမှု နည်းတယ်လို့ ကျွန်တော်
ထင်တယ်။ သူတို့က မနက်ဖြန် ဘာဖြစ်မလဲ၊ ဘယ်လိုကြုံရမလဲဆိုတာ
တွေကို ကြိုမတွေးတတ်ကြဘူး။ 'မတွေးချင်ဘူးဟာ...' ဆိုရင် မတွေးဘဲ
နေလို့ထိုင်လို့ရတာ...မိန်းကလေးတွေရဲ့ တကယ်ထူးခြားတဲ့ အောင်မြင်မှုပဲ။
ကျွန်တော်တို့ကတော့ မရရေးချ မရဘဲ။

နှစ်နှစ်ခြိုက်ခြိုက် အိပ်ပျော်နေမယ့် လမင်းကို ကျွန်တော်
လှမ်းပြီး မနာလို ဖြစ်နေမိတယ်။ ကျွန်တော်သာ အိပ်ပျော်သွားရင်
မနက်ဆိုတာ ခဏလေးနဲ့ရောက်လာမှာ...။ အခု အိပ်မပျော်တော့
အကြာကြီး စောင့်နေရတာပေါ့။ အချိန်ကို ချုံ့လို့ရတာ အိပ်တဲ့နည်း
တစ်နည်းပဲ ရှိတယ် မဟုတ်လား။ ကျွန်တော့်သူငယ်ချင်း ကောင်မလေး
တစ်ယောက်ပြောတာ သတိရတယ်။ သူ့အစ်ကိုတစ်ယောက်က နိုင်ငံခြား
ကနေ ပြန်လာရင် သူ့အတွက် လက်ကိုင်အိတ်ရယ်၊ အင်္ကျီရယ် ဝယ်လာ
မယ်လို့ ပြောတယ်တဲ့။ ပြန်လာဖို့က (၂)လလောက် လိုသေးတယ်တဲ့။
အဲဒီနေ့ကစပြီး အားရင် သူ အိပ်တာပဲတဲ့ ခင်ဗျ။ ဒါမှ သူ့အစ်ကိုကို
စောင့်ရတဲ့အချိန် မြန်မှာတဲ့။ ဘာပဲဖြစ်ဖြစ်...အဲဒီအတွေးကို ကျွန်တော်
တော်တော်သဘောကျတယ်ဗျာ။

ကျွန်တော်ကတော့ အိပ်လို့ မရတော့ဘူး။ ဒါနဲ့ ခဲတံကို
သေသပ်အောင် ပြန်ချွန်လိုက်၊ လမင်းကို ပေးမယ့် စာအိတ်ဒေါင့်ကလေး
ခေါက်နေတာကို အကောင်းအတိုင်းရအောင် ပြန်ဆန့်လိုက်၊ မနက်ဖြန်
ဘာမှမလွဲစေရဘူးလို့ ကတိပေးလိုက်၊ အမှောင်ထဲကို ငေးလိုက်နဲ့
တောင်စဉ်ရေမရတွေ လျှောက်လုပ်နေရတယ်။

ကျွန်တော့်မှာ ဝယ်ထားတဲ့ စာအုပ်တွေ ရှိပါတယ်။ ဒါပေမဲ့ ကျွန်တော် ဘာစာမှ မဖတ်ချင်ဘူးဗျာ။ ဒီညတော့ ကိုယ့်စိတ်ကလေးနဲ့ ကိုယ်ပဲ နေချင်တယ်။ တစ်ခုခု စိတ်လှုပ်ရှားစရာရှိရင် ညဘက် အိပ်မရ တတ်တာက ကျွန်တော့်မှာ အကျင့်ဖြစ်နေပြီ။ မျိုးဆွေသန်းကတော့ တစ်ခါအကြံပေးဖူးတယ်။ အိပ်မရရင် စာအုပ်တစ်အုပ် ဖတ်လိုက်တဲ့။ ဇာတ်လမ်းဇာတ်ကွက် သိပ်မပါတဲ့ အတွေးအခေါ်တို့ ဒဿနတို့လို ပျင်းဖို့ကောင်းတာမျိုးကို ဖတ်တဲ့။ အဲဒါ မျက်လုံးလေးပြီး အိပ်ပျော်သွား ရောတဲ့။

ဒီနည်းနဲ့တော့ စာရေးဆရာတွေ အတွေးအခေါ်ပညာရှင်တွေကို မစော်ကားသင့်ဘူးပေါ့ဗျာ။ ကြည့်ပါဦး...ဘယ်လောက်ရှုပ်ဆိုမလဲလို့။ ကိုယ်က ခွေခေါက်ပြီး အိပ်ပျော်လို့ အဲဒီစာရေးဆရာနာမည်ပါတဲ့ စာအုပ်က ဘေးနားမှာ ဖွာလန်ကျဲကျဲပြီး ပွင့်လို့ ကိုယ့်ဆရာပဲ စဉ်းစားကြည့်တော့။

မနက်အာရုံတက်ချိန်ရောက်တော့မှ လေအေးကလေးတိုက်လာပြီး ကျွန်တော် အိပ်ချင်လာတယ်။ အိပ်ချင်တော့လဲ ခဏလေးပဲ ကိုယ့်ဆရာ ရေ...။



ရင်ထဲကို အသိစိတ် ပြန်ဝင်ဝင်လာချင်း ကျွန်တော် အပြင်ကို လှမ်းကြည့်တော့ နေရောင်က တော်တော်ကို ရင့်နေပြီ။ ကျွန်တော် အိမ်ကထွက်တော့ (၈:၁၅)။ အမေပြင်ပေးထားတဲ့ မုန့်ဟင်းခါးနဲ့

ထမင်းတောင် ကျွန်တော် မစားခဲ့ပါဘူးဗျာ။ ဘာတစ်ခုမှ မလွဲစေခဲ့ဆိုတဲ့ လမင်းရဲ့ စကားကို ပြန်ကြားရင်း ညက အိပ်မရတဲ့ ကိုယ့်ကိုယ်ကို ဒေါသဖြစ်နေခဲ့တယ်။ အမှန်ဆို ကျွန်တော် အိပ်ဖို့ မကောင်းဘူး။ မိုးအလင်းကို ထိုင်ကို စောင့်နေသင့်တာ...။

မှတ်တိုင်ကိုရောက်တော့ ရုံးချိန်ဆိုတော့ လူတွေက ပြုတ်ခဲနေတာပေါ့...။ ကားတွေပေါ်မှာလဲ လူတွေကို တင်လာလိုက်တာဗျာ... တစ်စင်းကို လူတစ်သန်းလောက်များ တင်လာကြသလား မသိဘူး။ ကိုရွှေခိုင်ဘာတွေက မှတ်တိုင်မှာ ရပ်စောင့်နေတဲ့ လူအုပ်ကြီးကို ငဲ့တောင် မကြည့်ဘူးခင်ဗျ။ ရပ်ပေးဖို့ဆိုတာ ဝေလာဝေ။ နေ့ခင်းဘက် လူချောင်ရင်တော့ မှတ်တိုင်မှာ အကြာကြီးရပ်ပြီး စပါယ်ယာက မှတ်တိုင်တွေကို တန်းစီရွတ်ပြနေပုံနဲ့ တခြားစီပဲ။

ကားရပ်တော့လဲ မှတ်တိုင် ကျော်ရပ်တာတို့၊ မှတ်တိုင်နား မရောက်ခင်မှာ ရပ်တာတို့နဲ့ ပညာပြသေးတယ် ခင်ဗျ။ လူအုပ်ကြီးက ဟိုဘက်ပြေးလိုက်၊ ဒီဘက်ပြေးလိုက်နဲ့ဗျာ...တော်တော်ကို စိတ်ပျက်ဖို့ ကောင်းတယ်။ (၁၀)မိနစ်လောက်ကြာတော့ ကျွန်တော် ချွေးတွေရွဲလာတယ်။ စိတ်လည်း ပူလာတယ်၊ ဒေါလည်းကန်လာတယ်။ ဒီနေ့ ကျွန်တော် နောက်ကျမှရောက်လို့ ဘယ်နည်းနဲ့မှ မဖြစ်ဘူးဗျာ။ ကျွန်တော် လွဲလို့ မရဘူး။

ကျွန်တော် အံ့ကိုကြိတ်ပြီး လွယ်အိတ်ကို စလွယ်သိုင်းပစ်လိုက်တယ်။ ရာမလို လျှင်မြန်မှုမီးနဲ့ ဒဿဂီရိလို ခွန်အားမီးကို ကျွန်တော့် ခန္ဓာကိုယ်ထဲမှာ ထည့်ထားလိုက်တယ်။ ဒါပေမဲ့ ကားပေါ်ကို ပါသွားတော့ ဟနုမာန်လို ပါသွားတာမျိုး။ နောက်ဘက်က လူအုပ်တွေကြားထဲမှာ လက်တစ်ချောင်း ခြေတစ်ချောင်း ချိတ်မိယုံ တလွင့်လွင့်နဲ့ ပါသွားတာပါ။

အထဲက လူဆင်းဖို့ဆိုတာ စိတ်မကူးနဲ့ ဂိတ်ကနေ ပတ်စီးလာ

တဲ့ ကျောင်းသား။ ကျောင်းသူတွေချည်းပဲ။ ကားလေးက ဘယ်မှတ်တိုင်
မှာမှ မရပ်ဘူး။ ကျောင်းကိုပဲ ရောက်အောင် မောင်းနေတယ်။ ကျောင်း
ရောက်မှ သူလည်း လူထပ်တင်ရမှာကိုး...။ ဟံသာဝတီအပိုင်းကိုလည်း
ကွေ့ရော တွယ်မီးနေတဲ့ လူတွေအားလုံး လွင့်ခနဲ ယိမ်းအသွားမှာ
ကျွန်တော့်ခြေတောက်ထဲက ဖိနပ်က တိုက်မိပြီး ကျသွားတယ်။

“ဟာ...ဖိနပ်ကျပြီ၊ ကျွန်တော့်ဖိနပ် ကျပြီ၊ ဖိနပ်ကျလို့ဗျို့”

ဒီလောက်ကြပ်နေတဲ့လူတွေကြားမှာ အော်တာတောင် ကျွန်တော့်
အော်သံကို တစ်ယောက်မှ မတုန်ပြန်ကြဘူး။ လူမရှိတဲ့ ကွင်းပြင်ကြီးထဲမှာ
အော်တာ ကျနေတာပဲ။

“ဟေ့လူ...ဖိနပ်ကျသွားတယ် အော်နေတယ် မဟုတ်လား”

“အပိုင်းကွေ့ကြီးမှာ ဘယ်လိုလုပ် ရပ်လို့ ရမလဲကွ၊ အစ
ကတည်းက ကိုယ့်ဘာသာ သတိထားပါလား။ အရေးထဲ ကြော်ငြာ
လာဝင်မနေနဲ့။ မောင်းထား ဆရာရေ...လှည်းတန်းကို ရောက်အောင်
သာ...ကမ်း နောက်မှာ ကုလားကြီးတို့ကား ပါလာတယ်”

တံတားဖြူမှတ်တိုင်ရောက်တော့ ကျွန်တော် ဒေါသထွက်လိုက်
တာ မပြောနဲ့တော့။ ကားပေါ်ကဆင်းပြီး ကျွန်တော် တစ်ခွန်းလှမ်းဆဲ
လိုက်တယ်။ ကိုရွှေစပါယ်ယာက ကျွန်တော့်ကို Fly Kiss တောင်
လုပ်ပြသွားသေးတယ်။ ကျွန်တော် ဘာလုပ်ရမှန်း မသိဘဲ တစ်မိနစ်
လောက်တော့ ကြောင်တက်တက် ဖြစ်နေသေးတယ်။ နောက်တော့မှ
သတိရတယ်။ လှည်းတန်းရေမှာ သွားဝယ်ရင် ရတာပဲလို့...။ ဟုတ်တယ်
ကျွန်တော့်မှာလည်း ဖိနပ်တစ်ခုံဖိုးတော့ ပါပါတယ်။

နာရီကို ငြိုကြည့်တော့ (၉)နာရီထိုးပြီးလို့ (၈)မိနစ်လောက်
စွန်းနေပြီ။ ဒီကနေ လှည်းတန်းကိုသွားရင် အသွားအပြန် ဆယ်ငါးမိနစ်
လောက်တော့ ရှိမယ်ထင်တာပဲ။ လမင်းက ရောက်နေပြီလား...။

ကျွန်တော် ဆုံးဖြတ်ချက် ချပြီး လေ့ကားကနေ ကန်ဘောင်ပေါ် တက်လာခဲ့တယ်။ လမင်း ရောက် မရောက် သိချင်လို့ပါ။

ကိုယ့်ဆရာရေ ကိုယ့်မျက်စိတောင် ကိုယ်မယုံချင်စရာဘဲ၊ လမင်း က ရောက်နေပြီဗျို့။ ခုံကလေးမှာ ထိုင်လို့ ကန်ဘက်ကို ငေးလို့ ပုံမှန်ဆိုရင်တော့ ဝမ်းသာစရာကြီးပေါ့ဗျာ...။ ဒါပေမဲ့ အခုတော့ ပြဿနာ ဖြစ်သွားပြီပေါ့။ သေချာတယ်...လမင်း (၉)နာရီကတည်းက ရောက်နေ တာပဲ နေမှာ...။ ကျွန်တော် လှည်းတန်းကို အခုနေပြန်သွားလို့ မဖြစ်နိုင်တော့ဘူး။ ကျွန်တော် မလာဘူးဆိုပြီး လမင်း ပြန်သွားရင် သေပြီပေါ့ဗျာ။ ဖိနပ်တစ်ဖက်တည်းနဲ့လည်း မသွားခဲ့ဘူး။ ကိုယ့်ကို အဖြေပေးမယ့် မိန်းကလေးတစ်ယောက်ဆီ ဒီလိုသွားဖို့ဆိုတာ ဘယ်သူမှ လက်ခံမှာ မဟုတ်ဘူး။ ဘာတစ်ခုမှ မလွဲစေခဲ့ဆိုတဲ့ လမင်းရဲ့ စကားက လည်း ချီးသေးတယ် မဟုတ်လား။

အဲဒီအချိန်မှာ လမင်းက လက်ကနာရီကလေးကို မြှောက်ကြည့် တာ တွေ့ရတယ်။ ကျွန်တော့်ရင်ထဲမှာ ဗလောင်ကို သူသွားတာပဲ။ ကျွန်တော် ထူပူကြောင်အန်းပြီး လှည့်ပတ်ကြည့်တော့ ကျွန်တော် တက်လာတဲ့ လေ့ကားအပေါ်ဆုံးထစ်မှာ ကျောင်းသားတစ်ယောက် ထိုင်နေတယ်။ ကျွန်တော်လည်း မထူးတော့ဘူးဆိုပြီး စွန့်စားရတော့ တာပဲ။

ကျွန်တော် သူ့အနားသွားရပ်တော့ သူက မော့ကြည့်တယ်။ ကျွန်တော် ပြုံးပြတော့ သူကလည်း ပြန်ပြုံးပြတယ်။ ဘယ်ဆိုလို့တုန်း။ ဒီကျောင်းသား ကြည့်ရတာ အူတူတူပုံပုံပါ။ အသားဖြူဖြူ မျက်လုံးမှေး မှေး...။ ဆံပင်ကို ပါးပါးကလေး ညှပ်ပြီး ခေါင်းလိမ်းဆီနဲ့ ရေအောင် ထောင်ထားတယ်။ ထောင်နေတဲ့ ဆံပင်အဖျားမှာ ခေါင်းလိမ်းဆီတွေ စွန်းနေလိုက်တာဗျာ...တစ်ဘူးလုံးများ လိမ်းလာသလား ထင်ရတယ်။

ဖိနပ်ကို ခိုးကြည့်တော့ ခပ်လတ်လတ်ဗျ။ ကျွန်တော်နဲ့တော့ နည်းနည်း ကြီးမယ် ထင်တယ်။ ခြေသည်းတွေကတော့ ညစ်ပတ်လိုက်တာ မပြောနဲ့ တော့။

“ဟို...အစ်ကို...ဘာလုပ်နေတာလဲ”

“ဒီလိုပါပဲ၊ ကိုယ့်သည်းစားကို စောင့်နေတာလေ”

သူ့ကြည့်ရတာ အကြွားသန်မယ့် ပုံစံပဲ။ ဒါပေမဲ့ သဘောတော့ ကောင်းပုံရပါတယ်။ တော်ရုံကျောင်းသားဆို မင်းက ဘာလုပ်မလို့လဲ တွေ...ဘာတွေ လာမှာပေါ့။ ကျွန်တော် သနားအောင် နားလည်အောင် ပြောရင် ကူညီမယ့်ပုံစံ သူ့မှာ ရှိပါတယ်။

“ဒီလို...အစ်ကိုရာ၊ ကျွန်တော် ဒုက္ခရောက်လာလို့ပါ”

“ဟား...ဟား...ဒါမျိုးတော့ မရဘူး ကိုယ့်လူ၊ ဘာလဲ... နယ်ကနေ ရန်ကုန်ကို လာတာပါ။ လူကွဲသွားလို့ အသိလည်း မရှိ၊ စားစရာလည်း မရှိလို့ လမ်းစရိတ် ကူညီပါ။ ဟုတ်တယ် မဟုတ်လား၊ မရဘူးကိုယ့်လူ...ပိုက်ဆံ အပိုမပါဘူး။ ကိုယ့်ကောင်မလေးနဲ့ အပြင် သွားလည်ဖို့ပဲ ပါတာ၊ သွား...သွား”

“မဟုတ်ပါဘူး...အစ်ကိုရာ၊ ကျွန်တော်လည်း ကျောင်းသားပါ။ တကယ်ပါ။ ကျွန်တော် ရှင်းပြပါရစေ”

ကျွန်တော် အားလုံးရှင်းပြတော့ ကိုယ့်ဆရာက ကျွန်တော့်ကို ငိုကြည့်တယ်။

“အဲဒီတော့ ကိုယ် ဘာကူညီပေးရမှာလဲ”

“ဟို...ကျွန်တော့်ကို အစ်ကိုဖိနပ်ကလေး ခဏငှားပါ”

“ဟေ...ဟ...ဘယ်ဖြစ်မလဲ၊ ကိုယ်ကလည်း ကောင်မလေးနဲ့ ချိန်းထားတာ၊ မဖြစ်နိုင်ဘူးကွာ”

“လုပ်ပါအစ်ကိုရာ...ကျွန်တော် ခဏလေးပဲ စီးသွားမှာပါ။

အစ်ကိုကောင်မလေးကလည်း လာမှ မလာသေးတဲ့ဟာ၊ အဖြေပြေးတာနဲ့ ချက်ချင်း ပြန်လာပေးပါမယ်၊ ဟိုမှာထိုင်နေတာ ကျွန်တော့်ကောင်မလေး ပါ”

သူ့ကို လှမ်းပြတော့ လမင်းက နာရီကို မြောက်ကြည့်တာ တွေ့ရတယ်။ ဒီတစ်ခါတော့ ညာဘက်ကို လှည့်ပြီး တစ်ချက်နှစ်ချက် ရှုတယ်။ ကျွန်တော်လဲ အရမ်းကို စိုးရိမ်နေပြီ။

“ကျောင်းသားချင်း ကူညီပါ...အစ်ကိုရာ၊ အစ်ကိုကျေးဇူးကို တစ်သက်မပေ့ပါဘူး။ ကျွန်တော့်အတွက် အရမ်းအရေးကြီးနေတဲ့ အချိန်မို့ ပါ။ ကူညီပါ အစ်ကိုရာ...နော်”

သူလည်း လမင်းကို လှမ်းကြည့်လိုက်၊ ကျွန်တော့်ကို ကြည့် လိုက် စိတ်လှုပ်ရှားလို့ နှုတ်ခမ်းကို ကိုက်လိုက်နဲ့၊ တော်တော်စဉ်းစားရ ကြပ်နေတယ်နဲ့ တူပါတယ်။

“ကဲ...ရော့ကွာ၊ ဟေ့ကောင် မြန်မြန်လုပ်နော်၊ ကိုယ့် ကောင် မလေးက လာတော့မှာ”

“ဟုတ်ကဲ့...စိတ်ချပါ၊ ခဏလေးပါ”

“ငါ မင်းဘေးကခုံမှာ ရှိမယ်၊ သိလား...”

မောလိုက်တာ ကိုယ့်ဆရာရာ...။



ကျွန်တော် နံဘေးကို ဝင်ထိုင်တော့ လမင်းက တစ်ချက် လှည့်ကြည့်ပြီး တစ်ဘက်ကို မဆိုသလောက်ကလေး ရွေ့သွားတယ်။ လမင်းမျက်နှာမှာ ကျွန်တော့်ကို ကြိုဆိုပို့ပြီးတာ၊ ဒါမှမဟုတ် အရောက် နောက်ကျလို့ စိတ်တိုနေတာ ဘာတစ်ခုမှ မရှိပါဘူး...။ ပုံမှန်ပါပဲ။

“လမင်း...”

“ဘာလဲ...”

ကျွန်တော့်ခေါ်သံမှာက တုန်လှုပ်မှုနဲ့ မျှော်လင့်ချက် ပါတယ်။ လမင်းပြန်ထူးသံမှာက အေးစက်မှု ပါတယ်။ ကျွန်တော်ကလည်း ခေါ်သာ ခေါ်ရတာ ပြောစရာက ထွေထွေထူးထူး သိပ်ရှိတာ မဟုတ်တော့ ညက သေသေချာချာ ယူလာတဲ့စာကို ထုတ်ပေးလိုက်တယ်။

လမင်းက ခပ်ယဲ့ယဲ့ကလေးပြီးရင်း စာကိုယူပြီး တစ်ချက်မှ မကြည့်ဘဲ လွယ်အိတ်ထဲ ထည့်တယ်။

“မဟုတ်ဘူးလေ...၊ လမင်း စာကို မဖတ်ကြည့်တော့ဘူးလား”

“ဘာလို့ဖတ်ရမှာလဲ၊ ဒီစာက ငါဖတ်ပြီးသားပဲ...ဟုတ်တယ်”

လမင်းက ကျွန်တော့်ကို ပြန်မကြည့်ဘဲ ပြောတယ်။ ကျွန်တော့် ရင်ထဲ တစ်ချက်ထင့်ပြီး ဘာမှန်းမသိတဲ့ ကြောက်စရာတစ်ခုကို တွေ့လိုက် ရသလိုပဲ။

“မဟုတ်ဘူးလေ၊ နင်...နင် ငါ့ကို အဖြေ မပေးတော့ဘူးလား”

“အံ့မယ်...နင့်ကို ငါ အဖြေပေးမယ်လို့ ဘယ်တုန်းက ပြောခဲ့ဖူး

လို့လဲ၊ နင် ငါ့ကို စာတစ်စောင်ပေးတာ အလွဲလွဲအချော်ချော်နဲ့ ဟိုလူ သိ ဒီလူသိ၊ ဟိုလူနဲ့ ရှင်းရ၊ ဒီလူနဲ့ရှင်းရ...ဟုတ်တယ်၊ ငါ ဘယ်လောက် သိက္ခာကျတယ် မှတ်သလဲ၊ အဲဒါကြောင့် စာပြန်ပေးဖို့ ပြောတာ၊ အဖြေပေးမယ်ဆိုတဲ့စကား တစ်ခွန်းမှ မပါဘူး”

ကျွန်တော့်ကမ္ဘာဟာ ပျောက်သွားတယ်။ မိန်းမတွေဟာ တော် တော်ကြောက်ဖို့ ကောင်းတာပဲဗျာ...။ ကျွန်တော့်မှာတော့ စိတ်ကူးတွေ ယဉ်လိုက်ရတာ ညက အိပ်လို့တောင် မရဘူး။ အခုတော့...ဒီစာကို ပြန်ပေးခိုင်းတာ ထိခိုက်သွားတဲ့ သူ့သိက္ခာကို ပြန်ဆယ်ဖို့သက်သက် ကိုး...။ မိန်းမတွေဟာ နှုတ်ခမ်းနီဆိုးထားတဲ့ ထောင်ချောက်တွေပဲ။ ကျွန်တော် ဘာဆက်ပြောရမှန်း မသိတော့ဘူး...။

“စာကို ပြန်လက်ခံတာပဲ ကျေးဇူးတင်ဦး။ အားလုံးက ဝိုင်းပြော ကြလို့ သိထား”

“ဒါ...ဒါဆို ငါ့ကို နင်...ဟား...လမင်းရာ...၊ နင် ငါ့ကို အဖြေပေးတော့ဘူးလား”

လမင်းက ဟက်ခနဲ မခိုးမခန့်ရယ်တယ်။ ပြီးတော့...ကန်ရေပြင် ကို တစ်ချက်ကြည့်ရင်း...

“ဒါတော့ ငါ စဉ်းစားဦးမယ်လေ”

ကျွန်တော့်ထောင်ချောက်တံခါးက ဂျိမ်းခနဲ မပြည်ဘဲ အဲဒီစကား သံတွေနဲ့ ပိတ်သွားတယ်။ အဲဒီ...စဉ်းစားမယ်ဆိုတဲ့ အချိန်ကာလက ဘယ်လောက်အထိ ကြာမှာလဲ။ ပန်းပွင့်တွေ ကမ္ဘာပေါ်မှာ ဘယ်နှစ်ပွင့် ပွင့်ပြီးမှတဲ့လဲ။ HOTEL ကြီးတွေ ဘယ်နှလုံး ဆောက်ပြီးမှတဲ့လဲ။ ဘယ်မင်သား မင်းသမီး အကယ်ဒမီရတဲ့ အထိလဲ။ ဘယ်မော်ဒယ်လေး ရုပ်ရှင်ကားကြီး ရိုက်ပြီးတဲ့အထိတဲ့လဲ...။

“မလုပ်ပါနဲ့ လမင်းရယ်၊ ငါ့ကို အဲဒီလိုတော့ မလုပ်ပါနဲ့”

“ကောင်းပြီလေ...၊ ဒါဆို အခု ပေးလိုက်ရမလား”

လမင်းက ထောင်ချောက်တံခါးကို ပြန်ဖွင့်ပေးပါတယ်။ ‘မနေချင် သွားပေါ့ မတားပါဘူး’...ဆိုတဲ့ ပုံစံ။ ဒါတော့ ကျွန်တော် ဘယ်လက်ခံရဲ ပါ့မလဲ။ ခုနေ...ပေးဆို အဖြေက ‘No’ပဲ နေမှာပေါ့။

“မဟုတ်ဘူးဟာ...၊ ငါ ဘယ်လောက်အထိ စောင့်ရမှာလဲ”

“ဒါတော့ ဘယ်သိမလဲ၊ ကဲ...ကဲ...ငါတို့ပြောစရာရှိတာ ပြောပြီးပြီ၊ သူငယ်ချင်းတွေ ဟိုဘက်ပန်းခြံမှာ ထိုင်နေကြတယ်၊ သွားရ အောင်”

အဲဒီမှာ ကျွန်တော် ပြဿနာ စတင်တယ်။ အဖြေ အခုမရတာ ကတော့ သေချာပြီ။ ခက်တာက ဖိနပ်ကိစ္စလေ...။ ကျွန်တော် ထသွားရင် ဟိုလူက လိုက်တောင်းမှာပေါ့။

“သွားနှင့်ဟာ...ငါ ပြီးရင် လိုက်လာခဲ့မယ်”

လမင်း ဆတ်ခနဲ လှည့်ကြည့်တယ်။

“ဘာလဲ...နင်က အခုကတည်းက ငါ့စကားကို နားမထောင်ချင် တဲ့ သဘောလား”

ကျွန်တော် နားလည်ပါတယ်။ စဉ်းစားဦးမယ် ပြောလိုက်တာနဲ့ ကျွန်တော်ဟာ သူ မဝယ်သေးပေမယ့် သူပိုင်တဲ့ ကျွန်တစ်ယောက်လို နေရတော့မယ် ဆိုတာကိုပါ။ ဒါပေမဲ့ ကျွန်တော့်ပြဿနာနဲ့က အခုတော့ ဘယ်ဖြစ်မလဲ။

“မဟုတ်ပါဘူးဟာ...၊ ငါ ဒီမှာ ခဏလေး ထိုင်နေချင်လို့ပါ၊ နင်သွားနှင့်”

“နင်ဟာ အလကားပဲ မိုးဆွေ”

လမင်းကပြောရင်း တစ်ဘက်လှည့်သွားတယ်။ အပေါင်းအသင်း တွေက ကျွန်တော်ဟာ သူ့စကားကို နားမထောင်ဘူးလို့ ထင်မှာ သူ

ကြောက်ဟန်တူတယ်။

“နင် လိုက်မလား...မလိုက်ဘူးလား”

ကျွန်တော်လည်း ဘာပြောရမှန်း မသိဘူး။ အဲဒီအချိန်မှာပဲ ဟိုဘက်ခုံက အသံကြားတယ်။

“ဟဲ့...ကိုဝင်းနိုင် လာလေ...၊ သွားကြရအောင်”

“ဪ...အေး ခဏလေးကွာ၊ ဒီမှာ ခဏလောက် ထိုင်ရအောင်”

“ဟာ...ကိုဝင်းနိုင်ကလည်း (၁၀)နာရီခွဲပြန်၊ အခု(၉:၂၀)နာရီ တောင်ရှိနေပြီ...လက်မှတ်က ဟိုကျမှ ဝယ်ရမှာ၊ ထိုင်နေလို့ ဖြစ်မလား”

“ရပါတယ်ကွာ...အပြင်က ဝယ်ပြမှာပေါ့၊ မာမာကလည်း ခဏလေးပါ”

“ဒီမှာ ကိုဝင်းနိုင်...ရှင်က ပြောလိုက်ရင် မာမာ...မာမာနဲ့ ကျွန်မမှာ ဘာများ မာရတာ ရှိသလဲ၊ ရှင့်သူငယ်ချင်းတွေခေါ်ရင်တော့ ငေါက်ခနဲ ဖင်ပေါ့သလား မမေးနဲ့၊ ရှင် အခု ထမလား မထဘူးလား”

ရှေးလူကြီးသူမတွေ ထားခဲ့တဲ့ ‘ခြေနှစ်ချောင်းနဲ့ နားရွက်ဆို မကယ်နဲ့’ ဆိုတဲ့ စကားပုံကို ဒီလူတော့ ရှိသေသွားပြီပေါ့ဗျာ။ ကျွန်တော့် ဘက်ကို လှမ်းကြည့်နေတဲ့မျက်လုံးက ကြောက်စရာကြီး...။ ကျွန်တော် ဘာလုပ်ရမလဲ...။ ထသွားပြီး သူ့ဖိနပ်ကို ပြန်ပေးလိုက်ရမလား။

ဟင့်အင်း...လူဆိုတာက ကိုယ့်အတ္တကိုပဲ ကိုယ်ချစ်တတ်တဲ့ သတ္တဝါ မဟုတ်လား။

“ကဲ...မိုးဆွေ”

“ငါ ကတိပေးတယ်ဟာ...နင်ထွက်သွားပြီး ငါးမိနစ်ကြာတာနဲ့ ငါ လိုက်လာခဲ့မယ်...ကဲ”

“နေစမ်းပါဦး...နင်က ဘာတွေ မရိုးမသား လုပ်ထားလို့လဲ”

ကိုယ့်ဆရာရေ...ကျွန်တော်လဲ ဘာပြန်ပြောရမှန်းကို မသိတော့ဘူး။ မိန်းကလေးတွေဟာ ခက်တယ်ဗျာ...။ သူတို့ပြောတဲ့အတိုင်း မလုပ်တာနဲ့ ကျွန်တော်တို့က မရိုးသားဘူးလို့ ထင်တတ်ကြတယ်။

“ဒီမှာ...ဖိနပ်ပြန်ပေးပါ”

လေသံက တော်တော်ကို မာတယ်ဗျာ...သွားပြီပေါ့။ ကိုယ့်လူကလည်း မတတ်သာတဲ့အဆုံး သူ့အတ္ထကိုပဲ သူ ချစ်လိုက်ဟန် တူပါရဲ့။ လမင်းက တအံ့တဩနဲ့ သူ့ခြေတောက်ကို သူ ငုံ့ကြည့်တယ်။

“ဘာဖိနပ်လဲ”

“ဘာ...ဖိနပ်ကမှာလဲ၊ ကျွန်မလူဆီက ယူထားတဲ့ဖိနပ် ပြန်ပေးပါ”

“ခက်ရချည်ရဲ့...ရှင်လူဆီကဖိနပ်ကို ဘာလုပ်ရမှာလဲ၊ ရှင်စိတ်မှ နဲ့သေးရဲ့လား၊ ဖိနပ်ဆိုတဲ့ပစ္စည်းကို အတောင်းခံရတာတောင်မှ တော်တော်ရှက်ဖို့ ကောင်းနေပြီနော်”

“ရှက်တတ်ရင် ငုတ်တုတ်သေသွားဖို့တောင် ကောင်းတာပေါ့။ ရှင်လူရှင် မေးကြည့်ပါလား”

လမင်းက ဝုန်းခနဲ ထရပ်တယ်။ ကိုယ့်လူကလည်း ပြေးလာရင်း မာမာဆိုတဲ့ ကောင်မလေးကို ဆွဲရှာပါတယ်။

“မာမာ...အဲဒီလို မပြောရဘူးလေ”

“မိုးဆွေ...နှင့်...နှင့် ဘာတွေ လုပ်ထားတာလဲ”

“မဟုတ်ဘူး လမင်း၊ ဟိုလေ...ငါဟာ...ကဲ...ကဲဗျာ... ရော့ရော့...ခင်ဗျားဖိနပ်”

ကျွန်တော်တို့ ဖိနပ်တစ်ရုံနဲ့ ဖိနပ်တစ်ဖက် လဲကြတဲ့အချိန်မှာ လမင်းကကြည့်ပြီး တစ်ကိုယ်လုံး တဆတ်ဆတ်တုန်နေတာပဲ။ မျက်နှာလည်း ရဲလို့...။ မာမာဆိုတဲ့ ကောင်မလေးကတော့ ခပ်ထေ့ထေ့ပြီးလို့

'ငုတ်တုတ်သေပါလား' ဆိုတဲ့ အပြုံးမျိုး

“မဟုတ်ဘူး လမင်းရယ် ဒီလိုပါ...၊ ငါ ရှင်းပြမယ်၊ ငါဒီနေ့ ကျောင်းကိုလာတော့...”

“တော်ပြီ...မိုးဆွေ...နင်ဟာ အလကားကောင်ပဲ သိလား၊ ပြီးပြီ...နင်နဲ့ ငါနဲ့ ပြီးပြီ”

လမင်း ဒေါသတကြီး အော်ရင်း ချာခနဲ လှည့်ထွက်သွားတယ်။ ကျွန်တော် သေနတ်နဲ့ အပစ်ခံလိုက်ရတဲ့ ပန်းတစ်ပွင့်လို ဖွာလန်ကျ ကျန်ခဲ့တယ်။

သူငယ်ချင်းတွေရှိတဲ့ ပန်းခြံထဲကို ရောက်သွားတော့ လမင်းက ငိုနေပြီ။

သူငယ်ချင်းတွေကလည်း ကျွန်တော့်ဆီ ပြေးလာပြီး ဘာဖြစ်တာ လဲလို့ တစ်ယောက်တစ်ပေါက် ဝိုင်းမေးကြတယ်။

ကျွန်တော်က မာမာတို့စုံတွဲကို လမင်းဆီ လွှတ်ပြီး ရှင်းပြခိုင်း ရတယ်။ သူတို့စုံတွဲလည်း ကျွန်တော် မျက်နှာငယ်ကလေးနဲ့ ရှင်းပြတာကို နားထောင်ပြီး ကျွန်တော့်ကို နားလည်သွားဟန်တူပါတယ်။ ကျွန်တော်ဆို တဲ့ကောင်ကလည်း ဒီလိုပဲလေ...။ တစ်ခါတည်း ဘယ်တုန်းက ပြီးခဲ့ဘူး လို့လဲ။ ဟိုလူ့အကူအညီတောင်းရ ဒီလူ့ရှင်းပြခိုင်းရနဲ့ ရိုးနေပြီ မဟုတ် လား...။

ကျွန်တော် ရှင်းပြတော့ သူငယ်ချင်းတွေက တစ်ယောက် တစ်ပေါက် ဝိုင်းပြောကြတယ်။

“အင်း...ကိုမိုးဆွေ ကြုံရတာတွေက အထူးသဖြင့် တိုက်ဆိုင်ပြီး အထူးသဖြင့်ကို အံ့ဩဖို့ ကောင်းနေတယ်”

“ငါ ပြောခဲ့သားပဲ မောင်ရင်ကို...၊ မောင်ရင်ဟာ ငတုံးပါလို့”

“ဂျာနယ်လစ်တစ်ယောက်အတွက် ဆိုရင်တော့ ဇာတ်လမ်း

ကောင်းတစ်ပုဒ်ပဲ...၊ တစ်ကော်လံစာ ရပြီ”

သင်းသင်းသာ စကားဆုံးတော့ မျိုးဆွေသန်းက ဝင်ပြောတယ်။

“မင်း ဖြစ်တာတွေက ပန်းချီသဘောနဲ့ဆို ကျွဲပလစ်ဝင်နည်းနဲ့ ဆွဲရမှာကွာ၊ သမီးဒိုင်မေးရှင်း မဖြစ်ဘူး၊ ဝိုးဒိုင်မေးရှင်း ဖြစ်နေတယ်”

ကျွန်တော့်သူငယ်ချင်းတွေ ဘာပဲပြောပြော ခေါင်းပဲ ညိတ်နေရ တယ်။ သူတို့ ဘာပဲပြောပြော မှန်မှာပဲလို့လဲ တွေးနေမိတယ်။ မရမ်းပြား ဆိုတဲ့ကောင်မလေးက မရမ်းပြားတစ်ခု ထုတ်စားရင်း...

“ဟေ့ကောင်တွေ လာ...ဟိုမှာ မမကို ဝိုင်းပြောပေးရအောင်၊ မမ တစ်ယောက်တည်းလား”

ကျွန်တော် နီးရာခုံတန်းမှာ ထိုင်မှန်းမသိကို ထိုင်ချလိုက်မိတယ်။ ကျွန်တော့်ဝိညာဉ်တွေဟာ ဂ္ဂုတ်ထွေးနေတယ်။ နေရောင်ရှိရာဘက်ကို မျက်စေ့မှိတ်ပြီး မျက်လုံးထဲ ပေါ်လာတဲ့ အရောင်တွေ ဝါ၊ စိမ်း၊ နီ၊ ခရမ်း၊ ပန်းရောင်တွေ အဆုပ်လိုက်...အဆုပ်လိုက် ရုန်းကြွလှုပ်ရှား သလိုကို လှုပ်ရှားနေတာ။

နာရီဝက်အတွင်း ဆက်စပ်လို့မရတဲ့ အဖြစ်တွေကို ကျွန်တော် ရင်ဆိုင်ခဲ့ရတယ်။ အဲဒီအဖြစ်တွေကို ကျွန်တော် အစီအစဉ်အတိုင်းတောင် ပြန်မမှတ်မိတော့ဘူး။ ကျွန်တော့်ကို တော်တော်မျက်နှာပြောင်ပြီး တော်တော်ကို ချောက်တွန်းတတ်တဲ့ နတ်ဒေဝါ တစ်ပါးပါးကများ လိုက်နှောင့်ယှက်နေသလားလို့ကို ထင်ရတယ်။ မျိုးဆွေသန်းနဲ့ ဝင်းအောင် ကလည်း ကျွန်တော့်နံဘေးမှာ ဝင်ထိုင်ပါတယ်။

မျိုးဆွေသန်းက ဝင်းအောင်ကို ပန်းချီဆရာကြီး ဦးလူတင် အကြောင်း ပြောပြနေတယ်။ ဝင်းအောင်ကလည်း ‘ဟင်...ဟုတ်လား’ ‘ဪ...’ ကောင်းတယ်ကွာ’ စတဲ့ စကားတွေနဲ့ လိုက်ညာနေတယ်။ ကျွန်တော် သိတာပေါ့။ ဝင်းအောင်ဆိုတဲ့လူက ပန်းချီအကြောင်း နကန်း

တစ်လုံးတောင် သိတာ မဟုတ်ဘူး။ လိမ္မော်နဲ့အစိမ်း ရောရင်တောင် ဘာအရောင်ထွက်သလဲ သိတာ မဟုတ်ဘူး။ ဒါပေမဲ့ ချွေးသွေးသန်းကတော့ တက်တက်ကြွကြွကို ပြောနေတာပဲ။ အေးလေ...သူ့ပြောတဲ့အထဲမှာ လည်း ဘာတွေမှန်ပြီ။ ဘာတွေက ညာနေတာလည်းမှ မသိတာ။ ဒါပေမဲ့...နှစ်ယောက် အံ့ကိုက်နေပုံက အမြင်ကပ်ဖို့ အရမ်းကောင်းပဲ။

ကျွန်တော် ဒီလောက်ဖြစ်နေတဲ့အချိန်မှာ သူတို့ ကျွန်တော့်ကို နည်းနည်းတော့ ဂရုစိုက်ဖို့ ကောင်းတာပေါ့။ အားပေးစကားဖြစ်ဖြစ်၊ အပြစ်တင်စကားဖြစ်ဖြစ် ပြောဖို့ကောင်းတာပေါ့။ အခု သူတို့လုပ်နေတဲ့ပုံက သတင်းစာထဲက ကိုယ့်နဲ့မသိတဲ့ နာရေးတစ်ခုကို အေးအေးဆေးဆေး ဖတ်နေပုံမျိုး။ ကျွန်တော့်ဒုက္ခကို ဘယ်လိုမှကို မနေကြဘူး။

“အရောင်တွေထဲမှာ အရိပ်ဖမ်းတဲ့ နေရာမှာတော့ ဆရာကြီးရဲ့ ရေဆေးစေ့ကို ကိုယ်အကြိုက်ဆုံးပဲ”

“ကြည့်ချင်တယ်ကွာ”

“ဟေ့ကောင်တွေ လမင်းက ဘာတဲ့လဲ”

“ဘယ်သိမလဲကွာ ဟိုမှာပြောနေကြတာပဲ...ကြည့်ချင်ရင် ကိုယ့် မိတ်ဆွေတစ်ယောက်ဆိုမှာ လေးကားလောက်ရှိတယ်လေ၊ ကြည့်မလား”

“သိပ်ကြည့်တာပေါ့၊ တော်တော်ကို စိတ်ဝင်စားနေပြီ”

ကျွန်တော်လည်း ဘာမှ မပြောတော့ပါဘူး။ ဆေးပေါ့လိပ်ပဲ ထုတ်ဖွာနေလိုက်တယ်။ ခဏကြာတော့ လမင်းတို့တစ်အုပ်စုကြီး ထလာ ကြတယ်။ လမင်းက အားလုံးရဲ့အလယ်မှာ ဝင်နေတယ်။ ကျွန်တော့်ကို လည်း မကြည့်ဘူး။ ကျွန်တော်က ထလည်း မရပ်ရဲဘူး။ အုပ်စုကြီး ကျွန်တော့်အနားက ဖြတ်သွားတော့ လမင်းက ခေါင်းငုံ့ရင်း...ဆံပင်တွေ အားလုံးကို ညာဘက်ကို ချပစ်လိုက်ပြီ။ သူ့မျက်နှာကို ဖွက်ယူသွားတယ်။ ထူးခြားတာက ခုနက ရန်ဖြစ်ခဲ့တဲ့ မာမာဆိုတဲ့ ကောင်မလေးက

လမင်းရဲလက်ကို ကိုင်လို့ခင်ဗျ။

ကျွန်တော်တို့ကို ကျော်သွားတဲ့ အုပ်စုထဲက ကိုဝင်းနိုင်ဆိုတဲ့ လူက ဖယ်နေခဲ့ပြီး ကျွန်တော့်အနားကို လာရပ်တယ်။

“ကဲ...ကိုယ့်လူ...ကဲန်တင်းတဲ့...ကဲန်တင်း”

“ကျွန်တော် မိုးဆွေပါ”

“ကျွန်တော်က ဝင်းနိုင်ပါ”

ကျွန်တော် ထိုင်ရာက ထပြီး လက်ဆွဲနှုတ်ဆက်လိုက်ကြတယ်။ သူ့လက်ကို ဆုပ်ကိုင်လိုက်ရလို့လား မသိဘူး...။ ကျွန်တော် နည်းနည်း တော့ အားရှိသွားတယ်။

ကဲန်တင်းရောက်တော့လည်း မထူးပါဘူးဗျာ...။

လောက်စပီကျယ်တို့ သုံးယောက်ရယ်...။ သင်းသင်းသာတို့ နှစ်ယောက်ရယ်...။ အခုမှ သိတဲ့ မာမာဆိုတဲ့ ကောင်မလေးရယ်...။ လမင်းရယ်က Fantasy နားစွဲတွေအကြောင်း၊ ပလက်တီနမ် ဆွဲကြိုးတွေ အကြောင်း ပြောနေကြတယ်။ အသစ်ဖွင့်မယ့် ရန်ကင်းစင်တာကို သွားကြည့်မယ် ဆိုတာတွေကိုပဲ ဖိပြောနေကြတယ်။

ကိုဝင်းနိုင်နဲ့ ကျွန်တော့်သူငယ်ချင်း နှစ်ယောက်ကလည်း ဒီနှစ် အော်စကာရသွားတဲ့ Shakespeare in love ကားထဲက() ဝှင်းနက်ပါးလ်ထရီး အကြောင်းကို ပြောနေကြတယ်။ ကျွန်တော်ကတော့ လက်ဖက်ရည်ချိုကျတစ်ခွက်၊ ဆေးပေါ့လိပ်တစ်လိပ်နဲ့ ဘာပြောရမှန်းမသိ၊ ပြောဆိုရင်လည်း ဘာမှ ပြောချင်စိတ်တော့ မရှိပါဘူး။ ကျွန်တော့် အကြောင်းကို (ဖြစ်ခဲ့တဲ့အဖြစ်အပျက်ကို) နည်းနည်းတော့ ပြောဖို့ ကောင်းတာပေါ့ဗျာ...။

အဆိုးဆုံးက လမင်းပဲ ခင်ဗျ။

ကျွန်တော့်ကို ဂရုမစိုက်တဲ့အပြင် တစ်ချက်မှကို လှည့်မကြည့်

ဘူ။ ပြောနေတဲ့စကားထဲမှာ အရမ်းစိတ်ဝင်စားနေအောင် လုပ်ထားတယ်။
ရယ်ရင်တောင် သူ့ရယ်သံက အကျယ်ဆုံးပဲ။ ကျွန်တော့်ကို လုံးဝ ဂရု
မစိုက်ဘူးပေါ့လေ...။ မိန်းကလေးတွေဟာ ယောက်ျားလေးတစ်ယောက်
ကို ဘယ်လို နှိပ်စက်ရမယ်ဆိုတာ သိပ်သိတာပဲ။

နာရီဝက်လောက်ကြာတော့ ကျွန်တော့်အထီးကျန်မှုက တော်
တော့်ကို ခါးသီးလာတယ်ဗျာ။ ထူးခြားတာဆိုလို့ သွန်းနှင်းအိမ်က
ကျွန်တော့်ကို မျက်စိလှမ်းမှိတ်ပြတာပဲ ရှိတယ်။ အဲဒါလည်း ဘာ
အဓိပ္ပာယ်ဆိုတာ...ကျွန်တော် မသိပါဘူး။

ကျွန်တော် မတ်တပ် ထရပ်လိုက်တယ်။

“မောင်ရင် ဘယ်တုံး”

“လှည်းတန်းဈေးမှာ ဖိနပ်သွားဝယ်ရဦးမယ်”

ကျွန်တော် ဒါပဲပြောပြီး အားလုံးကို ထားခဲ့ပြီး ထွက်ခဲ့ပါတယ်။

ဒီအပြင်ရော ကျွန်တော် ဘာလုပ်နိုင်မှာမို့လို့လဲ။

လမင်းရေ...

မင်းနဲ့ ငါ့ကမ္ဘာက မိုင်ပေါင်း ဘယ်လောက်ဝေးကွာသွားပြီတဲ့လဲ။



လမင်း အိမ်ထဲကို လှမ်းဝင်လိုက်တော့ မေမေက V.D.O
တွေ၊ ရုပ်ရှင်တွေထဲကလို “ဟော...သမီးလေးတောင် ကျောင်းက
ပြန်လာပြီလား”ဟု မပြောပါ။ ကျောက်တစ်ပွင့်ကို ကြည့်နေသော

မှန်ဘီလူးမှ မျက်နှာကိုပင် မခွာ။ ဒါပေမဲ့ မေမေဟာ သူ့ဆိုင်မှာရှိတဲ့ ကျောက်တွေရဲ့ အခြေအနေအားလုံးကို သိသလို လမ်းကိုလည်း သိပြီး သား။

ဒီနေ့ လမ်း တစ်ခုမှအဆင်မပြေ။ အတွေးထဲမှာ မိုးဆွေကို ဝါးနဲ့ အကြိမ်တစ်သန်းလောက် နုတ်နုတ်စင်းပစ်နေတာ။ ထပ်အဆင် မပြေချင်တော့ ကားမှတ်တိုင်ကအဆင်း အိမ်နားအထိ ရည်းစားစကား လိုက်အပြောခံရတယ်။ ဒါလည်း လမ်းကတော့ ဟိုကောင် မိုးဆွေကြောင့် ပဲ။ လမ်း မောနေလျက်က တမင် မောချင်ယောင်ဆောင်ပြီး ဆိုတာမှာ ဝင်ထိုင်ရတယ်။ ခုထိ မေမေက မျက်လုံးတောင် လှန်မကြည့်ပါဘူး။ ကျောင်းက ပြန်ပြန်လာချင်း သူ့အနား လာကပ်ကာ သုံးစရာရွှေပြတ်လို့ ဘာညာ မေမေထင်ချင်ရင်လည်း ထင်မှာပေါ့။

“မမလေး...ထမင်း စားတော့မလား”

အိမ်ဖော်ကောင်မလေးရဲ့ အမေးကို လမ်းက ခေါင်းခါပြလိုက် တယ်။ ဒီတော့မှ မေမေက မှန်ဘီလူးကို မျက်နှာက ခွာတယ်။

“ကျောင်းကအပြန် ဟိုကောင်တွေနဲ့ လှည်းတန်းမှာ နန်းပြား ဝင်တီးလိုက်တာ မိုက်ကို ကားရော မေမေရာ...”

“ဒါပေါ့...ကျောင်းသားဘဝဆိုတာ ပျော်စရာချည်းပဲ တို့တုန်း ကရော ဒီလိုပဲ။ ဟေးလိုက်...ဟားလိုက်ပေါ့။ လူ့ဘဝဆိုတာ ဘာသိတာ လိုက်လို့ တစ်နှစ်တစ်တန်းအောင်ရင် ကျေးဇူးဆပ်နိုင်ပြီပဲ ထင်နေကြတာ”

မေမေက သူ့ကျောက်စိမ်းကို ဘူးထဲထည့်ရင်း ပြောတယ်။ မေမေက အဲဒီလို လူစားမျိုး...။ လမ်းလည်း ဘာမှ ပြန်မပြောဘဲ အိမ်ဖော်ကောင်မလေး ခပ်ပေးတဲ့ရေကို အူကြောင်ကြောင်နဲ့ ယူသောက် နေလိုက်တယ်။ ကိုယ့်မှာက မရိုးမသားစိတ် ရှိနေတယ် မဟုတ်လား။ ဒါမျိုးဆို ပေမေနဲ့ သွားစကားမပြောလေနဲ့ ငါးမိနစ်အတွင်းကို မိတာ။

“ကဲ...မလှ ထမင်းဆာရင် နှာထေးလိုက်၊ လမင်း မေမေ ဒီကိစ္စနဲ့ အပြင်ခဏ သွားဦးမယ်၊ ကားယူသွားမယ် ဟုတ်ပြီလား၊ မေမေ ပြန်မလာမချင်း ဘယ်မှ မထွက်နဲ့...”

လမင်း အဝတ်အစားမလဲဘဲ ကုတင်ပေါ် ဒီအတိုင်းပဲ စင်လှဲ ချလိုက်တယ်။

စိတ်ကူးထဲမှာ မိုးဆွေဆိုတဲ့ကောင်ကို ရေခဲမုန့်ကို ကိုင်ပေါက် သလို ကိုင်ပေါက်ပစ်လိုက်တယ်။ ဒီတော့မှ စိတ်ထဲ နည်းနည်းဘာဝင် ကျသွားသလိုပဲ။ နည်းနည်းကလေးမှ အသုံးမကျတဲ့ကောင်လို့ မှဲ့ခွဲခွဲလည်း ပြောချလိုက်တယ်...ဟုတ်တယ်။

ရည်းစားစာ ပေးတုန်းကလည်း လူသိရှင်ကြား ဒုက္ခရောက်ပြီးပြီ၊ တကယ်ဆို ရည်းစားစာဆိုတာ လူမသိသူမသိ နှစ်ယောက်တည်းနဲ့ ပြီးရမယ့် ကိစ္စ...။ ခုတော့ သူလုပ်ပုံက လမင်းနဲ့ သိတဲ့လူတွေရော မသိတဲ့လူတွေရောက ဝိုင်းတောင်းပန်ကြ၊ ဖြေရှင်းကြနဲ့၊ အားတော့...။

ဒီနေ့လုပ်ပုံက ပိုတောင်...ဆိုးသေး။

လူများဖိနှပ်ငှားပြီး သူ့ဆီ လာသတဲ့၊ ခက်တာက သူက လုပ်ပြီး လာတောင်းပန် ရှင်းကြတဲ့ လူတွေအားလုံးက သူစိမ်းတွေချည်းပဲ။ ဒီတော့ လမင်း ဘာလုပ်ရမှာလဲ။ ရှက်ပဲ ရှက်ရမလို့ တောင်းပန်တာကိုပဲ ကျေနပ် ရမလို့ ဒေါသပဲ ဖြစ်ရတော့မလိုလို...။ အမှန်ဆို ကဲန်တင်မှာ မိုးဆွေ လာကို တောင်းပန်ရမှာ...။ အခုတော့ သူက ဆေးပေါ့လိပ် ကလေး ခဲလို့။ သူပဲ ဘာမှမလုပ်သလိုလို စတိုင်လ်ဖျိုးနဲ့။

မိုးဆွေသာ လာတောင်းပန်ရင် လမင်းက ဟိုလူတွေကြောင့် ဘာကြောင့်ဆိုပြီး နားလည်ပေးလိုက်ဖို့ စဉ်းစားထားပြီးသား...။ အခုတော့ သူ လုပ်ချင်တာလုပ်၊ ဖော်ကားချင်တာ ဖော်ကားပြီး ပစ်ချထားခဲ့သည့် ပုံပဲ။ ဒီတော့ လမင်းဘက်ကလည်း တစ်စုံတစ်ခုတော့ ပြတ်သားရတော့မှာ

ပေါ့။ သူ့ကို လုံးဝ ဆက်ဆံစရာမလိုဟု သူငယ်ချင်းတွေကို ပြောခဲ့သည်။
 အမှန်တော့ လမင်းတ သူ့ကို မုန်းနေတာ မဟုတ်။ ဘာတစ်ခုမှ
 အဆင်မပြေလို့ သိက္ခာဆည်နေရတာမျိုး။ သူ့ဆုံးဖြတ်ချက်ကလည်း
 (၁၀)ရက်ထက် ပိုခံမည် မထင်။ ထို(၁၀)ရက်အတွင်းမှာတောင် ဘေးက
 သူငယ်ချင်းတွေဆီက နားငြီးလောက်အောင် ရွှေ့ပြည်အေးစကားတွေ
 ကြားရဦးမှာ အသေအချာပေါ့။ ဒါပေမဲ့...ရှိပေစေ။ ဒီ(၁၀)ရက်အတွင်း
 တော့ မိုးဆွေဆိုတဲ့ အစုတ်ပလုပ်ကို စကားမပြော၊ အတွေ့မခံ၊ အရော
 မဝင်၊ ရှင်းပြခွင့်မပေး။ ဝေးဝေးကို နေလိုက်ဦးမယ်ဟု တွေးရင်း မှန်ရှေ့
 ရပ်ပြီး ကိုယ့်ကိုယ်ကို ပြုံးပြလိုက်တယ်။



ကျွန်တော်ဆိုတဲ့ကောင်က တစ်ခုခုစွဲကပ်တာတို့ လွှမ်းမိုးတာတို့
 ကို တော်တော်လေး လွယ်လွယ်ကူကူ ခံရလေ့ရှိတဲ့ကောင်ပါ။ ငယ်ငယ်
 တုန်းက ရှပ်ရှင်သိမ်ဝါသနာပါတဲ့ အဖေနဲ့ သမ္မတရုံမှာ ချော(ခ)မိုးတို့
 ကလင့်(စ)အိဝု(ဒ်)တို့ ပါတဲ့ ကောင်းကျွင်ကားတွေ ကြည့်ပြီး ပြန်လာရင်
 ကျွန်တော့်လက်နှစ်ဖက်က ဘေးကို အလိုလိုကားပြီး ခြေတောက်က
 ခပ်ခွင့်ခွင့် ဖြစ်လာတတ်တာ။ အကြာကြီး မဟုတ်ပေမယ့် ခဏတော့
 အဲဒီလိုဖြစ်တာ အမှန်ပဲ။

အခုလည်း ကျွန်တော် ရန်ကုန်တက္ကသိုလ် စာကြည့်တိုက်ထဲ
 ဝင်ပြီး တစ်ယောက်တည်း စာဖတ်နေတာပါ။

ဟုတ်တယ်လေ...ကျောင်းခန်းထဲမှာရော၊ သစ်ရိပ်မှာ ထိုင်ကြတဲ့ အခါမှာရော၊ ကင်တင်းမှာပါ လမင်းက ကျွန်တော့်ကို ဂရုမစိုက်မှတော့ ကျွန်တော် ဘယ်လိုလုပ် နေရမလဲ။ မာမာတို့ ကိုဝင်းနိုင်တို့နဲ့လည်း လမင်းက တော်တော်ကို ခင်နေပါပြီ။ တစ်ခုတော့ ဝမ်းသာရတာပေါ့လေ၊ ကျွန်တော်နဲ့ အဲဒီလိုဖြစ်ပြီးနောက် လမင်းကို အားလုံးက ပိုင်းပြီး ပိုဂရုစိုက် နေကြတာကိုပါ။ ကျွန်တော်ကတော့ စာကြည့်တိုက်ထဲ...ဝင်ပေါ့။

ကျွန်တော့်ဘဝမှာ လမင်းပြီးရင် ဒုတိယ ရင်အုန်ခုံးက စာအုပ် တွေပဲ။

စာအုပ်ဖတ်ရတာ တစ်ယောက်တည်း ရှုပ်ရှင်ကြည့်နေရတာပဲလို့ ကျွန်တော်ထင်တယ်။ မျက်စိက ကျွန်တော် မြင်လိုက်ရတဲ့ ဝေါဟာရတွေ စကားလုံးတွေဟာ ကျွန်တော့်အသိစိတ်ကို ဖြတ်သွားပြီး စိတ်ကူး ပိတ်ကား ပေါ်မှာ ပုံရိပ်အဖြစ် သွားထင်ကြတာ။ ဘယ်လောက်ပျော်မှီ ကောင်းသလဲ။

ကျွန်တော် ဒီနေ့ဖတ်နေတာ ဒေါက်တာနိုင်ပန်းလှရဲ့ 'ရာဇဝိရာဇ် အရေးတော်ပုံ' ဆိုတဲ့ စာအုပ်ပါ။ တော်တော်ဖတ်လို့ ကောင်းတယ်ဗျာ။ ကိုယ့်ဆရာ မျက်စိထဲမှာ မြင်ကြည့်စမ်းပါ။ ကုန်းတပ် ငါးရာရှစ်တပ်၊ တိုက်ဆင် ရှစ်ရာ၊ စစ်မြင်း ရှစ်ထောင်၊ သူရဲကောင်း ရှစ်သောင်း၊ ရဲလှေကြီး တစ်ဆယ့်ရှစ်စင်း၊ ရဲလှေငယ် ငါးရာ၊ သံလှေ ရှစ်ရာ၊ ဗိုလ်ခြေ တစ်သိန်းသုံးသောင်းနဲ့ မင်းရဲကျော်စွာက ရာဇဝိရာဇ်ကို တိုက်ဖို့ ထွက်တာတဲ့။

ရာဇဝိရာဇ်ကိုတော့ ကျွန်တော် တော်တော်လေး သဘောကျ တယ်။ သူ့စရိုက်က ခက်ထန်ကြမ်းတမ်းတယ်။ ဘာကိုမှ အကြောက် အလန့်မရှိဘူး။ သူရဲကောင်းကိုလည်း တော်တော်ချစ်တဲ့ ဘုရင်ခင်ဗျာ။ သူ့သူရဲကောင်းတွေကလည်း ပေါ့မှ...ပေါ့။ ဥပုကောင်း၊ သမိန်အဝန်၊ ရဲသင်ရဲ အမတ်ဒိန်၊ သမိန်ဗရမ်း၊ အဲမွန်ဒရာ...အများကြီးပါပဲ။ ကျွန်တော်

ကတော့ လက်ရုံးရည်ရာ နှလုံးရည်ကော ကောင်းတဲ့ အမတ်ဒိန်ကို ပိုသဘောကျတယ်။

မြန်မာဘက်ကတော့ မင်းရဲကျော်စွာပေါ့ဗျာ...။

သတ္တိကတော့ စံပဲဗျို့။ သူ စီးတော်မြဲ ဆင်တော်ချစ်ခိုင်နဲ့ ရာဇဝိရာဇ်တပ်ထဲကို ကျွံ့ဝင်သွားတာ...။ သူ့ဆင်ကြီးကိုယ်ပေါ်မှာတင် လှံချက် ပြားချက် (၁၀၀)ကျော် ထိသတဲ့ဗျာ...။ သူ့ကို ဖမ်းမိတော့လည်း ရာဇဝိရာဇ်က အသက်ရှင်အောင်နေပါ။ သူရဲကောင်းမြောက်မယ်။ သူရဲကောင်း မလုပ်ချင်လည်း ပြန်ပါဆိုတာ ဘာမှ လက်မခံဘဲ သတ်ပါချည်း ပဲ ပြောနေလို့ သတ်ရတာတဲ့။

မွန်ဘက်က ပြုစုတဲ့ စာမို့လား မသိဘူး။ မွန်တွေ ပိုတော်တာ နေထေးပေမဲ့ ကျွန်တော်ကတော့ ဖတ်ကောင်းလို့ ဒီစာအုပ်ကို တော်တော် လေး ကြိုက်တယ်နဲ့။ ကျွန်တော့်မှာ ရာဇဝိရာဇ် ဖြစ်လိုက်၊ ဥပါကောင်း ဖြစ်လိုက်၊ လွန်းအိမ် ဖြစ်လိုက်၊ အမတ်ဒိန် ဖြစ်လိုက်၊ မင်းရဲကျော်စွာ ဖြစ်လိုက်ပဲ...။ ကျွန်တော့်ရုပ်ရှင်က ကျွန်တော့်စိတ်ကူး ပိတ်ကားထဲမှာ ပြထားလေ။ ကျွန်တော် ဖြစ်ချင်တာ ဖြစ်ခွင့်ရှိတာပေါ့။ ကိုယ့်ဆရာလည်း အဲဒီလိုဖြစ်ချင်ရင် စာဖတ်ပေါ့...ဖြစ်တာပဲ။

အနှောင့်အယှက်ဆိုတာတော့ နေရာတိုင်းမှာကို ရှိတာပဲဗျို့။ ကျွန်တော့်ရှေ့က ခုံမှာ အတွဲတစ်တွဲရောက်နေတယ်ဗျာ။ သွားစရာနေရာ ရန်ကုန်တက္ကသိုလ်ထဲမှာ အများကြီးရှိရက်နဲ့ဗျာ...။ လူတွေဟာ တစ်ခါ တလေ တော်တော်ခက်တယ်။ ကာလံဒေသံကို မသိကြဘူး။

စာကြည့်တိုက်မှာ စာဖတ်တဲ့ခုံဆိုတာ အောက်သုံးပေလောက် လွှတ်ပြီး အပေါ်ကလေး တင်ကာထားတာ မဟုတ်လား။ ပြီးတော့ ကောင်မလေးက သူ့ခြေတောက်နှစ်ချောင်းကို လွှဲပြီးရင်း လွှဲနေတယ်။ တစ်ဖက်က ခြေတောက်ကလည်း အဲဒီခြေတောက်ကို လိုက်ဖမ်းနေတယ်။

ဖမ်းမိရင် ခြေမချင်း ညှပ်ထားကြတယ်ခင်ဗျ။ စောက်တော်ကြီးကြီးစည်ရာ အတွဲပါဗျာ...။ ချစ်သူနှစ်ဦး လက်ချင်းဆုပ်ထားတယ်ဆိုတာပဲ ကြားဖူးပါတယ်။ ခြေမချင်း ညှပ်ထားတယ်လို့ တစ်ခါမှ မကြား မမြင်ခဲ့ဖူးဘူး။

ပြီးတော့ စာကြည့်တိုက်ထဲမှာ စကားမပြောရဘူးဆိုတာကိုလည်း မလိုက်နာဘူးခင်ဗျ။ တဖိုးတဖိုးတဖိုး တအစ်အစ် တခိခိနဲ့ လုပ်နေကြတယ်။ ဒါနဲ့...ကျွန်တော်လည်း မွန်မြန်မာစစ်ပွဲထဲကနေ ထွက်လိုက်တယ်။ စာမျက်နှာ အသေအချာမှတ်ပြီး စာအုပ်ကို ပြန်အပ်ပြီး ထွက်ခဲ့တယ်။

ရှေးခေတ်စစ်ပွဲထဲက ထွက်ကာစဆိုတော့ ကျောင်းသားတွေ အုပ်စုလိုက်ထိုင်နေတာ၊ ကောင်မလှလှကလေးတွေ ပြုံးပြီးလျှောက်သွားတာ...ရည်းစားနှစ်ယောက် ရှောက်ချိုသီးရေခဲစိမ်တွေ ခွံ့ကျွေးနေတာတွေနဲ့ ရုတ်တရက် ဆက်စပ်လို့မရဘူး ဖြစ်နေတယ်။ ကျွန်တော့်အာရုံ ပိတ်ကားထဲမှာက မင်းရဲကျော်စွာရဲ့ ဆင်တော်ငချစ်ခိုင်ကြီးက ရန်သူပြောချက်၊ လုံချက်တွေနဲ့ အော်မြည်ပြေးဝင်နေတုန်း...

“ဟေ့ကောင်...”

ကျွန်တော့်လက်ကို လှမ်းဆွဲတာ မျိုးဆွေသန်းပါ။

“အူတူတူလုပ်မနေနဲ့၊ ငါတို့ လှည်းတန်းဘက် ခဏသွားမလို့ မင်း မာလာထိပ်ကဆိုင်မှာ သွားစောင့်နေ”

သူ့စကားကြောင့် လှမ်းကြည့်တော့ ခပ်လှမ်းလှမ်းက အုပ်စုထဲမှာ လမင်းကို တွေ့ပါတယ်။ အရင်ကလို ပုန်းတာ၊ ကွယ်တာ၊ မျက်နှာဖွက်တာ မလုပ်တော့ပေမယ့် ကျွန်တော့်ကိုတော့ မကြည့်ပါဘူး။ လုံမိန့်နဲ့ စကားပြောနေတယ်။

“ဘာဖြစ်လို့လဲ”

“စကားမရှည်နဲ့ကွာ...စောင့်ဆို စောင့်ပေါ့၊ အဲဒါ မင်းကိစ္စကွသိလား”

မျိုးဆွေသန်းက ဝန်စတန်ချာချီလို ဟောက်ပြီး မောင့်ဘက်တန်
လို အိုက်တင်မျိုးနဲ့ ထွက်သွားတယ်။ အတော် ဟားရတယ်ဗျာ။ ဒီကောင်
မှာ ဒီအိုက်တင်ရှိနေပြီဆိုရင် ဒီကောင် တစ်ယောက်ယောက်ကို ကြံနေပြီ
ဆိုတာ သိပ်သိသာတယ်။ ကြက်ဖများ ကြက်မကို သဘောကျပြီဆို
အတောင်ပံကြီး ဘေးဆွဲချပြီး ဆန့်ငင်ဆန့်ငင်နဲ့ ဒရွတ်ဆွဲသလိုပေါ့။

ဒီကောင်ပြောသွားတဲ့ မာလာထိပ်ကဆိုင်ဆိုတာ ကျွန်တော်
သိပါတယ်။ ဘုတ်ကလပ်နဲ့ဘေးက ခြံဝင်းကြီးထဲမှာ ဖွင့်ထားတာ။ ဆိုင်က
အစားအသောက်စုံတယ်၊ သန့်ရှင်းတယ်၊ လမင်းစိတ်ကြိုက် ဆိုင်မျိုးပေါ့။
ကျွန်တော့်အာရုံထဲမှာ ဆင်တော်ကြီးချစ်ခိုင် ပျောက်သွားပြီး ရင်ထဲ
နွေးတေးတေး ဖြစ်လာတယ်။ ဘာပဲဖြစ်ဖြစ် လမင်းနဲ့ ကျွန်တော်နဲ့ဟာ
မပြီးဆုံးသေးဘူးဆိုတဲ့ သဘောပဲ မဟုတ်လား။

ကျွန်တော်တ ပြီးသွားပြီတောင် ထင်တာ။

ဒီလိုပါပဲလေ...

မိန်းမဆိုတာ မြန်မာ့အသံက လာလာနေတဲ့ Discovery
ထဲက ပင်လယ်ရေအောက်နဲ့ လကမ္ဘာထက် နားလည်ရ ခက်တဲ့ သတ္တဝါ
မဟုတ်လား။



ဆိုင်ထဲရောက်တော့ ဗိုက်ဆာတာနဲ့ ထမင်းကြော်တစ်ပွဲ မှာလိုက်
တယ်။

ခုမှ သတိထားမိတာ...။ ကျွန်တော် ဘာမှ မစားရသေးဘူး။

စာကြည့်တိုက်ထဲက စုံတွဲသာ ကျွန်တော့်ကို မနှောင့်ယှက်ရင် ကျွန်တော် မွန်ပြန်မှာ စစ်ပွဲထဲမှာပဲ ရှိဦးမှာ။ ရုတ်တရက် အဲဒီစုံတွဲရဲ့ ခြေတောက်တွေ ဖမ်းပြီး ဆုပ်ထားကြတာကို ကျွန်တော် သွားသတိရမိတယ်။ ခုနက တွေးတော့ စိတ်ပျက်စရာ၊ အခုတော့လည်း စိတ်ထဲမှာ တစ်မျိုးတော့ ဖြစ်သား...။

အဲဒီအချိန်မှာ အဘွားကြီးတစ်ယောက်က ကျွန်တော့်ပခုံးကို လက်တို့ပြီး သူတို့ ဘာမှ မစားရသေးလို့...လို့ပြောတယ်။ အဘွားကြီး နံဘေးမှာလည်း ရှစ်နှစ်၊ ကိုးနှစ်အရွယ် ကောင်လေးတစ်ယောက်က အဘွားလက်က အင်္ကျီစကို ဆွဲထားရင်း ကျွန်တော့်ကို ကြောင်စိစိနဲ့ ကြည့်လို့...။

ကျွန်တော် ဘာမှပြန်မပြောရသေးခင် ကျွန်တော်မှာထားတဲ့ အငွေ့တထောင်းထောင်းနဲ့ ထမင်းကြော်က ခုံပေါ် ရောက်လာတယ်။ အဘွားကြီးရော ကောင်လေးရောက အဲဒီထမင်းကြော်ကို လှမ်းငေး ကြတယ်ဗျာ...။ ကျွန်တော့်ရင်ထဲမှာ ရှက်သွားတယ်။ အားလည်း အားနာ သွားတယ်။ ကိုယ့်ဆရာတော့ ကြီးဖူးမလား မသိဘူးဗျာ။ ဒါနဲ့ ကျွန်တော် လည်း...

“ကဲ...အဘွား ရော၊ ဒီထမင်းကြော်ပဲ စားလိုက်တော့”

ကျွန်တော်ထိုးပေးတဲ့ ထမင်းကြော်ပန်းကန်ကို ယူပြီး စားလိုက် ကြတာဗျာ...ဘာပြောကောင်းမလဲ၊ အဘွားကြီးက ပိုစားတာ များတယ်။ ကလေးက လက်မောင်းကို အတင်းဆွဲမှ တစ်စွန်းခွဲ တာ။ ကျွန်တော် လည်း နောက်တစ်ပွဲ ထပ်မှာရတာပေါ့။

အဘွားကြီးပန်းကန်ထဲက ထမင်းကြော် တစ်ဝက်ကျိုးတော့ ကျွန်တော့်အတွက် ထမင်းကြော် ရောက်လာတယ်။ သူတို့စားတာလည်း အတော်ကူခြေရာသွားပါပြီ။ အဘွားကြီးက သူ တစ်စွန်း၊ ကလေးတစ်စွန်း

တွေ ဘာတွေ ဖြစ်လာတယ်။ ပထမတော့ သူ့ခမျာ ဆာရှာလွန်းလို့ ထင်ပါရဲ့လို့ တွေးရတယ်။

သူတို့ခါတ် ကူးသွားလို့လား မသိဘူးဗျို့...။ ကျွန်တော်လည်း ထမင်းကြော် တော်တော်စားကောင်းတယ်။ ကျွန်တော်စားတာ ပွဲဝက် လောက်ရှိတော့မှ စိတ်ထဲ တစ်မျိုးဖြစ်လို့ နောက်လှည့်ကြည့်တော့ သူငယ်ချင်းတွေအားလုံးရော၊ လမင်းရော ဆိုင်ရှေ့မှာ ခင်းထားတဲ့ စားပွဲ ပုကလေးမှာ ရောက်နေကြပြီ။ အားလုံးက ကျွန်တော့်ကို ဝိုင်းကြည့်လို့ ခင်ဗျ။

ဒါနဲ့ ကျွန်တော်လည်း စာပွဲထိုးကို ကမန်းကတမ်းခေါ်ပြီး ထမင်း ကြော်နှစ်ပွဲဖိုး ရှင်းရတယ်။

“အဘွား...အေးအေးဆေးဆေး စားနော်၊ ကျွန်တော်ပေးခဲ့ပြီ”

ကျွန်တော် ဝင်ထိုင်တော့ အားလုံးက ကျွန်တော့်ကို အထူး အဆန်းလုပ်ပြီး ဝိုင်းကြည့်နေကြတယ်။ ဝမ်းအောင်က မဲ့တယ်။ သူ့ကောင်မ လေး မွေးမွေးက ခေါင်းကို ခါတယ်။

“ကဲ...ဘယ်လိုဖြစ်ရပြန်တာတုန်း”

ကျွန်တော် ဘာကိုမေးမှန်း မသိဘူး။

“ဘာကိုလဲ...”

လမင်းက ကျွတ်ခနဲ စုတ်သတ်ပြီး မျက်နှာကို တစ်ဖက်လွှဲတယ်။

“မင်းကွာ...အသေအချာ မှာထားရဲ့သားနဲ့”

မျိုးဆွေသန်းက ကြက်ဖကြီးလေသံနဲ့ ဝင်ပြောတယ်။

“အေးလေ...မင်းမှာလို့ ငါ ဒီမှာ သေသေချာချာ စောင့်နေ တာပဲ”

လမင်းက “တော်ပြီ...တော်ပြီ” လို့ ခပ်တိုးတိုးညည်းရင်း သူ့ ဒူးခေါင်းကလေးပေါ်ကို လက်ထောက်ပြီး မျက်နှာကို တစ်ခြားဘက်

လှည့်တယ်။

“မိုးဆွေရာ...စောင့်တာတော့ ဟုတ်ပါတယ်။ ဘာဖြစ်လို့ အဲဒီ
ဝိုင်းမှာမှ သွားထိုင်စားနေရတာလဲ...။ အဲဒါကို ပြောတာ”

“ဒါလား...ငါ ထမင်းကြော်မှာနေတုန်း သူတို့က ချောက်လာပြီး
ထမင်းဆာတယ် ပြောတာနဲ့ ငါလည်း ကျွေးလိုက်တာ၊ တော်တော်
ဆာနေတယ်နဲ့ တူပါတယ်ဟာ...”

“အင်း...ထင်ထားတာထက်ကို အထူးသဖြင့် ကိုမိုးဆွေက
လွဲပါတယ်”

အဲဒီတော့မှ ကျွန်တော်လည်း လမင်း ဘာကို စိတ်ဆိုးတယ်
ဆိုတာ ရိပ်မိသွားတယ်။

“မဟုတ်ဘူးလေ လမင်းရာ...ငါ ဝင်ထိုင်ပြီးမှာတော့ သူတို့
က...”

“ကဲ...မောင်ရင် ဘာမှလေကြောရှည်မနေနဲ့ တော်ပြီ၊ ကဲ...
နင်တို့ ဘာစားမှာလဲ၊ မွှေးရော..လောက်စပီကျယ်တို့သုံးယောက် ကဲ...
စားမှာ...မှာကြ”

ဝင်းအောင်က စကားဝင်ဖြတ်ပြီး စားပွဲထိုးကို ခေါ်တယ်။
အလှအယက် မှာကြတာ ဆူညံသွားတာပဲ။ ကျွန်တော် စဉ်းစားနေမိတယ်။
ဒီအဘွားကြီးနဲ့ ကလေးကို ထမင်းကြော်တစ်ပွဲ ကျွေးတာ ဘာမှားသွား
သလဲ...။ ကျွန်တော်ဟာ အကောင်းမြင်ဝါဒသမားလည်း မဟုတ်ပါဘူး။
ဒါနအမှုကို ပြုနေတဲ့ သူတော်ကောင်းလည်း မဟုတ်ပါဘူး။ ဆင်းရဲသား
ဘက်ကမှ ရပ်တည်ရမယ်ဆိုတဲ့ Realism သမားလည်း လုံးဝ
မဟုတ်ဘူး။

ကျွန်တော် ပြုမူခဲ့တာ သာမန်လူတစ်ယောက်မှာ ရှိတဲ့ သာမန်
စိတ်ကလေး တစ်ခုပါ။ အဲဒါကို ဘာကြောင့် ဒီလိုတွေကြတာလဲ...။

လူတွေဟာ တော်တော်ခက်တယ်ဗျာ။ အဲဒီအဘွားကြီးနဲ့ကျွန်တော်သာ ထမင်းကြော်တစ်ပွဲကို နှစ်ယောက်အတူတူ စားနေတာမြင်ရင် သူတို့ ဦးနှောက်သွေးကြောတွေ ပြတ်ထွက်ကုန်မလားတောင် မသိဘူး။ အဲဒီ အတွေးနဲ့ လမင်းကို လှမ်းငေးတော့ လမင်းဟာ မလှတော့သလိုပဲ။ ဘာဖြစ်လို့လဲတော့ မသိဘူး...။ ထမင်းကြော်ကလည်း စားလို့ မကောင်း တော့ပါဘူးဗျာ...။

“အဲဒီလိုတွေ လုပ်လွန်းလို့လည်း (၁၀)ရက်လောက် ကော့ နေအောင် ခံခဲ့ရပြီဗြီ...။ ဒါကိုလည်း မမှတ်သေးဘူးလား”

“အမလေး...သူလား...မှတ်မှာ၊ သူထင်ရာ သူလုပ်နေတာ ပြောလည်း ခဏပဲ ခွေပြောကောက် ဝါးကျည်တောက်စွပ်ပဲ...ဟုတ်တယ်”
လမင်းက မဲ့မဲ့ရွဲ့ရွဲ့နဲ့ ဝင်ပြောတယ်။

“ကျည်တောက်စွပ်ပါ လမင်းရာ...ဝါး မပါပါဘူး”
ဝင်းအောင်က ဝင်ပြောတော့ အားလုံး လမင်းကို ဝိုင်းရယ်ကြ တယ်။ လမင်းလည်း ရယ်တယ်။

“ကျည်တောက်ဆိုတာ ဝါးကပဲ လုပ်တာလေ၊ ဝါးပါတော့ ကော ဘာဖြစ်လဲ...ပါတယ်”

ထုံးစံအတိုင်း လမင်းက အလျော့မပေးဘဲ ထပ်ပြောနေတယ်။ အစားအစာတွေ ရောက်လာလို့ ဘာမှ မငြင်းကြတော့ပါဘူး။ အခုမှ ကျွန်တော်သိတယ်။ (၁၀)ရက်လုံးလုံး သူတို့က ကျွန်တော့်ကို ရည်ရွယ်ချက် တစ်ခုနဲ့ အပြစ်ပေးထားကြတာကိုး...။ ကျွန်တော်က လမင်းနဲ့ကျွန်တော် ပြတ်ပြီလို့ ထင်ပြီး ဘာလုပ်ရမှန်း မသိတော့လို့ စာကြည့်တိုက်မှာ စာတွေ သွားဖွတ်ဖတ်နေတာ။

ဒီလိုမှန်သိရင် စောစောစီးစီး ကြွေပြလိုက်ရင်...ဒီထက်မြန်မြန် လမင်းနဲ့အတူ ပြန်နေရမှာ...လို့တွေးပြီးမှ...ဒီလို ရိုးရိုးသားသားဖြစ်သွား

တာကိုပဲ ကျွန်တော် ပိုသဘောကျနေမိတယ်။ ဟုတ်တယ်လေ...ကိုယ်က တကယ်မခံစားရဘဲနဲ့ ဟန်ဆောင်တာ ချစ်တဲ့လူကို ဘယ်လုပ်ပြသင့် မလဲ။

အဲဒီလိုပြောလို့ လမင်းကို ကျွန်တော် မချစ်ဘူး မထင်ခဲ့နော်။ ချစ်တာကတော့ တကယ်ချစ်တာ။ မနက်ပိုးလင်းလို့ အမေ သနပ်ခါးလီလို့ သနပ်ခါးသွေးရင်တောင် ဂျလီ...ဂျလီအသံကို လမင်း...လမင်းလို့ကို ကြားတာ။ ကျွန်တော်က ဟန်မဆောင်ချင်တာ တစ်ခုပါပဲ။

ခဏနေတော့ သူငယ်ချင်းတွေအားလုံး ဆူညံအော်ဟစ်ပြီး ထွက်သွားကြတယ်။ လမင်းနဲ့ ကျွန်တော် နှစ်ယောက်ပဲ ကျန်ရစ်ခဲ့တာ။ လမင်းက ဒူးခေါင်းပေါ်မှာ လက်မောင်းကလေးတွေယှက်တင်ပြီး အဲဒီ လက်မောင်းသားကလေးပေါ်မှာ သွေးစေ့ကလေးကို တင်ထားတယ်။ နေရောင်ထဲမှာ ဝင်းနေတဲ့ သူ့နာသီးဖျားကလေးကို ကျွန်တော် ဆွဲလှိပ်ဖို့ လိုက်တာ တအား...။

- “ကိုဝင်းနိုင်တို့အတွဲ မပါဘူးနော်...”
- “အေး...သူတို့က ဒီနေ့ လက်တွေ့ရှိစာယ်တဲ့ဟာ...”
- “နင်နဲ့ တော်တော်ခင်နေပြီပေါ့...ဟုတ်လား”
- “ဒါပေါ့...ကဲ...အဲဒါတွေ နင်ရှင်းလိုက်”

စားပွဲပေါ်ကို လှမ်းကြည့်တော့ စားထားတာတွေက အများကြီး ခေါက်ဆွဲကြော်တွေရော...၊ အအေးပုလင်းတွေရော...၊ ပေါက်စိတွေ ရော၊ စီးကရက်တွေရော...၊ အံမယ် ကြေးအိုးတစ်ပွဲတောင် ပါသေး...။ ကိုယ့်ဆရာလည်း သိတဲ့အတိုင်း၊ ကျွန်တော်က ခပ်ထောထောထဲက ကောင်မှ မဟုတ်တာ။

- “ဟာ...ငါ့မှာ အဲဒီလောက် ပိုက်ဆံ မပါဘူးဟာ”
- “ဒါ...နင် ရှင်းရမယ့် ပွဲပဲဟာ...”

“ဟုတ်ပါတယ်... ဒါပေမဲ့ နောက်မှ ကျွေးပါရစေဟာ”

လမင်းက မျက်စောင်းထိုးရင်း သူ့လွယ်အိတ်ထဲက ပိုက်ဆံအိတ်ကလေးကို ထုတ်ပေးပါတယ်။ ရှင်းပြီးတော့ ကျွန်တော်က လမ်းစရိတ်ချွန်ပြီး ကျွန်တော့်အိတ်ထဲကပိုက်ဆံ ထပ်ပေါင်းပေးမယ်လုပ်တော့ လမင်းက သူ့ပိုက်ဆံအိတ်ကို ဆွဲလှယူသွားတယ်။ မိန်းကလေးတွေဟာ တစ်ခါတလေ တော်တော်ချစ်ဖို့ ကောင်းတယ်ဗျာ...။

“လမင်း... နင်နဲ့ငါ့ကိုစွဲ ပြီးသွားပြီနော်”

“ထားပါတော့... အားလုံးဝိုင်းတောင်းပန်ပေးလို့... သိလား”

မိန်းကလေးတွေ လိုချင်တာ ဒါပါပဲ။ မိန်းကလေးဟာ ကမ္ဘာဦးအစကတည်းက မိဒီယာ သိပ်အားကိုးတာ ခင်ဗျ။ တစ်ခါတလေ သူတို့က စိတ်ကောက်ပြေချင် ပြန်ချစ်ချင်နေပြီ ကြားက ဖြေပေးမယ့် မိဒီယာမရှိလို့ ဝေးသွားရတဲ့လူတွေ တစ်ပုံကြီး။ အဲ... ကြားထဲက တစ်ယောက်နစ်ယောက်ကသာ နားဝင်အောင်ပြောလိုက်... ချက်ချင်း OK တာပဲ။ ကြားမိဒီယာ ကောင်းရင် မိန်းမကောင်း ရတတ်တယ်။ လူပျိုကြီး အပျိုကြီးတွေကို လေ့လာကြည့်ရင် အများစုက အဲဒီ ကြားမိဒီယာ မရှိကြလို့ ဖြစ်တာ များတယ် ကိုယ့်ဆရာရေ။

“ဒါဆို... အရင်လိုပဲ ပြန်နေရတော့မှာပေါ့။ ငါ့ကို အဖြေက ရော...”

“တစ်ပါတ်လောက် နင့်ကို ထပ်လေ့လာဦးမယ်၊ မလွဲစေနဲ့ပေါ့”

လမင်းအချိန်ပေးတဲ့ရက်တွေမှာတော့ ကျွန်တော့်ကို ကသိကအောင့်ဖြစ်အောင် လုပ်နေကျ နတ်က အပျော်ပဲ တစ်နေရာရာမှာ ကျွဲနေသလား။ နတ်မင်းကြီးတွေဆီပဲ ကျွန်တော့်ဖြစ်ရပ်အခန်းစဉ်တွေ သွားတင်နေသလား မသိဘူး။ ကျွန်တော် တစ်ခုမှ မလွဲဘဲ အားလုံး အဆင်ပြေနေတယ် ကိုယ့်ဆရာရေ...။

နောက်ခင်ရတဲ့ ကိုင်းနိုင်နဲ့ မာမာဆိုတဲ့ စုံတွဲကလည်း တော်တော်လေးကို ခင်ဖို့ ကောင်းပါတယ်။ ကိုင်းနိုင်က သိပ်အားနာတတ်ကြောင်း ကျွန်တော်အခုမှ သိရတာ...။ ကိုင်းနိုင် အားနာတတ်တာကို မာမာက ပြောပြတယ်။

“ဘယ်လောက်အားနာတတ်သလဲဆိုရင်လေ...သိလား။ ပြီးခဲ့တဲ့အပါတ်က သူ ကျောင်းကအပြန် လမ်းအကွေ့တစ်ခုမှာ သူ့ညီမလေးကို ရည်းစားစာလိုက်ပေးတဲ့ ကောင်လေးတစ်ယောက်နဲ့ ဘွားခနဲ သွားဆုံတယ်တဲ့...။ အဲဒါကို သူက အားနာလို့တဲ့...။ ဟိုက မမြင်ခင် သူက အရင် လမ်းဘေးခြုံထဲ ဝင်ကွယ်နေတာတဲ့”

အားလုံး ဝိုင်းရယ်ကြတယ်။ လောက်စပီကျယ်အသံက အကျယ်ဆုံး...။

“အေးလေဟာ...ရည်းစားစာပေးတာ ဘာဆန်းလဲ၊ မိန်းကလေးမှာ ငြင်းခွင့်၊ လက်ခံခွင့် ရှိတာပဲ...။ သူနဲ့ငါ မျက်နှာချင်းဆိုင်ကြီးတန်းတိုးတော့ ဘယ်ကောင်းမလဲ၊ မျက်နှာပူစရာကြီး၊ အားနာတာပေါ့

ဟ...

“နာနာ...များများအားနာ သိလား၊ ရှင် ယောက်ျားဖြစ်တာ ကံကောင်းတယ်မှတ်၊ မိန်းကလေးဖြစ်ရင် ဟိုလူ့အားနာ၊ ဒီလူ့အားနာနဲ့ ရှင် ဒက်ဖရင်ကတောင် ဆင်းရဲမှာ မဟုတ်ဘူး”

ရယ်လိုက်ကြတာ မပြောနဲ့တော့...၊ လမင်းလည်း ရယ်တာပေါ့ လေ။ ခေါင်းကလေး ငဲ့ရယ်ရင်း ကျွန်တော့်ပခုံးစွန်းနံ့ဘေးမှာ မျက်နှာ ဝှက်ပြီး သပ်တြာကြာကလေး ရယ်တယ်။ လမင်းနုပူးကလေးနဲ့ ကျွန်တော့် ပခုံးထိတာ ရင်ထဲကို နွေးသွားတာပဲ။

“နောက်အားနာတာ တစ်ခုရှိသေးတယ်...”

“ပြောစမ်းပါဦး”

“ဟာ...အဲဒါတော့ မပြောပါနဲ့ကွာ...”

ကိုဝင်းနိုင်က တားတော့မှ ပိုဆိုးသွားတယ်။ တစ်ဝိုင်းလုံးက ပြောရမယ် ဘာညာ ဝိုင်းလုပ်ကြတာပေါ့။ မင်းပြောရင် ငါ မထိုင်တော့ဘူး ကွာ...ဆိုပြီး တပြေးလို့ ဝင်းအောင်က မနည်းထဆွဲထားရတယ်။ အရမ်းသိချင်နေတဲ့ လမင်းက မနေနိုင်တော့ဘဲ မေးတယ်။

“ပြောပါမာမာရာ...ဘာတဲ့တုန်း...”

“မနေက မှာကို သူက လာပြောတယ်...ဒီဝိုင်းမှာ သူထိုင်ရတာ အရမ်းအားနာတာပဲတဲ့...”

“ဟယ်တော့၊ ဘာဖြစ်လို့တုန်း”

ထပြေးဖို့ပြင်နေတဲ့ ကိုဝင်းနိုင်ကို ဝင်းအောင်က လက်အတင်း ကိုင်ထားတယ်။

“သူ ကိုဝင်းအောင်ကို အားနာလို့တဲ့”

“ဟောတော့...ကိုဝင်းအောင်ကြီးကို...ဟုတ်လား”

“ဟုတ်ဟ...တစ်ဝိုင်းလုံးမှာ ကိုဝင်းအောင်တစ်ယောက်ပဲ ဝက်မြို့

တွေ အရမ်းများနေတာကို အားနာတာတဲ့...။ ဖြစ်နိုင်ရင် သူလည်း ဝက်ခြံပေါက်ရင် ကောင်းမှာပဲတဲ့”

ရယ်လိုက်ကြတာဗျာ...သုံးမိနစ်လောက် မရပ်နိုင်ကြတော့။ ကိုဝင်း နိုင်နဲ့ ဝင်းအောင်ကတော့ ခေါင်းကြီးတွေ ငုံ့လို့ပေါ့။ အထူးသဖြင့်ဆို... တံတွေးတွေ ဘာတွေ သီးပြီး ကျို့တွေဘာတွေတောင် ထိုးလို့။ ကျွန်တော်ကတော့ ရယ်စရာ များများပြောပါစေပဲ ဆုတောင်းတာ...။ ဟုတ်တယ်လေ...လမင်းက ရယ်ရင် ကျွန်တော့်ပခုံးဦးစွန်းကလေးနဲ့ နဖူးကလေး ထိထိသွားတာကိုး...။

အဲဒီရက်တွေက အဲဒီလို ပျော်စရာကောင်းခဲ့ပါတယ်။ ကိုယ့်ဆရာ လည်း သိတဲ့အတိုင်းပဲလေ...။ မဟာဇနက ဇာတ်တော်မှာတောင် မှန်တိုင်းဆိုတာ ခဏပါ။

အရာမှလိတာ တစ်ခုပြောရဦးမယ်ဗျို...။ မျိုးဆွေသန်းက အထူး သဖြင့်ကို ကြိုက်နေတာခင်ဗျ။ သူတို့ထဲမှာ အထူးသဖြင့်က အလှဆုံးဆို တော့ ငြင်းလို့ မရဘူး။ ကျွန်တော့်စိတ်အထင်တော့ ဒီကောင် မရမ်းပြား ကို ကြိုးစားရင် ပိုလွယ်မယ် ထင်တာပဲ။ မရမ်းပြားက သူ့ကို စိတ်ဝင် စားပုံ ပိုရတယ်။ အင်းပေါ့လေ...ဒီကောင် အထူးသဖြင့် မရမ်းပြားလည်း စားသွားနိုင်ပါတယ်။

ဒီလိုနဲ့ လမင်းပြောတဲ့ တစ်ပါတ်ပြည့်တဲ့နေ့ကို ရောက်လာတယ်။

လမင်း...အဲဒီနေ့က လှလိုက်တာဗျာ...။ ဘာတွေဝတ်ထား တယ်ဆိုတာတော့ ကျွန်တော် မမှတ်မိတော့ဘူး။ ကျွန်တော်က မိန်းကလေးတွေရဲ့ အဝတ်အစားကို မှတ်တဲ့နေရာမှာ ညံ့မှည့။ ဒါပေမဲ့ အဝါရောင် ခေါင်းစီးကြိုးကလေးနဲ့ ရှေ့ကဆံပင်တွေကို အကုန် အလှန် သိမ်းထားတယ်ဆိုတာတော့ မှတ်မိတယ်။

အကုန်ဆိုပေမယ့်...ဆံပင်လေးငါးဆယ်ပင်တော့ ခေါင်းစည်း

ကြီးကလေးနဲ့ လွတ်ပြီး ထောင်နေတာပေါ့ဗျာ...။ ဒါ...ကိစ္စမရှိဘူး။
မိန်းကလေးတစ်ယောက်ရဲ့ ဆံပင်ဟာ ဟော်တယ်ကြီးတစ်ခုရဲ့ရှေ့က
မြက်ခင်းပြင်လို ညီနေစရာ မလိုဘူး မဟုတ်လား။

ကျွန်တော်ငေးနေတာကို သိတော့ လမင်းက မျက်လွှာကလေး
ချပြီး တိတ်တိတ်ကလေး ပြုံးနေတယ်။

“လမင်း...”

“ဘာလဲ...ဟုတ်တယ်...”

“ဒီနေ့ တစ်ပါတ်ပြည့်ပြီနော်...”

“အင်း...”

“ငါ...နင့်ကို သိပ်ချစ်တာပဲ လမင်းရယ်...”

ပြောရတာ အရသာရှိလိုက်တာ ကိုယ့်ဆရာရယ်။ ပြီးတော့...
ကျွန်တော်တို့နှစ်ယောက်စလုံး တိတ်သွားကြတယ်။ ဘာစကားမှ ထပ်
မပြောဖြစ်ကြဘူး။ သူနဲ့ကျွန်တော့်အကြားမှာ ဘာစကားမှလည်း ထပ်
ပြောစရာ မရှိတော့ပါဘူး။ ဒါဟာ...အပြည့်စုံဆုံးသော စကားဆိုတာ
ကျွန်တော်တို့ချင်း သိကြတယ်။

ကျွန်တော်တို့နှစ်ယောက် တိတ်ဆိတ်ခြင်းထဲမှာ အကြာကြီး
မြောနေကြတယ်။

ပထမဦးဆုံး စအသိဝင်တာက လမင်းပါ။

“နင့်ကိုငါက...မနက်ဖြန်မှ...အဖြေပေးမှာ...”

“ဟင်...ဘာဖြစ်လို့လဲ...”

“ဒီနေ့မှ တစ်ပတ်ပြည့်တာလေ...ဟုတ်တယ်...”

ကျွန်တော် ရင်နည်းနည်းတော့ မောသွားတယ်။ အများကြီး
တော့ မမောပါဘူး။ ဟုတ်တယ်လေ...ခုနေအတိုင်းဆို ကျွန်တော်က
စာမေးပွဲ အောင်နေပြီပဲ။ သူ...တမင်ညစ်တာတော့ မဟုတ်ပါဘူး။

တစ်ပတ်က ဒီနေ့မှ ပြည့်တယ်ဆိုတာတော့ ဟုတ်သားပဲ။ ဒါပေမဲ့ဗျာ
အချစ်ဆိုတာ မြန်မြန်ရလေ ကောင်းလေပဲ မဟုတ်လား။ အေးအေး
ဆေးဆေးမှ ယူမယ်ဆိုတဲ့လူ ဘယ်သူမှ မရှိဘူး။ မရနိုင်ဘို့ ဇွဲဝတ်စောင့်
တာကတော့ တစ်မျိုးပေါ့။

“မနက်ဖြန် တစ်ကယ်နော်...”

“အင်းပေါ့...ကိုးနာရီ ကဲနဲတင်းမှာ စောင့်မယ်...”

“ဟာ...ကဲနဲတင်းတော့ မလုပ်ပါနဲ့ဟာ၊ ဆူညံနေတာဟာ

အပြေပေးလို့ကောင်းတဲ့ နေရာမျိုး မဟုတ်ဘူး...အေးဆေးတဲ့ တစ်နေရာ
ရွေးဟာ...”

“အံ့မာ...နှစ်ယောက်တည်း အရင်တွေ့ရမယ်များ အောင်းမေ့
လို့လား၊ အကုန်ပါတယ် သိလား...၊ ဟိုတစ်ခါ နင်မကျွေးရသေးဘူး
လေ...၊ အဲဒီနေ့ နင်ကျွေးရမှာ...ဟုတ်တယ်”

လမင်းက နှုတ်ခမ်းကို ချွန်နေအောင် ရန်တွေ့ပြီး ပြောတယ်။

ဒါပေမဲ့ သူ ရန်တွေ့တာ မဟုတ်ပါဘူး။ ကျွန်တော်ကျွေးရမှာဆိုတော့
သူ့စကားထဲမှာ အပြေက ပါနေပြီမို့ တော်တော်ပျော်သွားတယ်။

“ဒါဆို...OK ဟာ...ဒါပေမဲ့ ဆယ်နာရီတော့ လုပ်”

“သဘော...သဘော...ဘာတစ်ခုမှတော့ မလွဲစေနဲ့နော်...”

ဆယ်နာရီဆို ဆယ်နာရီပဲ”

ကျွန်တော် တမင် တစ်နာရီတိုးတောင်းတာပါ။ ကျွန်တော်က

စိတ်လှုပ်ရှားလွယ်တယ်လေ...။ ညဘက်ဆို တော်ရုံနဲ့ အိပ်မပျော်မှာ
ကိုယ့်ဆရာလည်း သိသားနဲ့။

၈၀၀ မှာ...ကျွန်တော်က အားလုံးအဆင်သင့် OK ဖြစ်နေပြီ။
ဖြစ်နေပြီဆို ညက အိပ်ဆေးသောက်ပြီး အိပ်ပစ်လိုက်တာ
ကိုး...။ ဒါတောင် တစ်နာရီခွဲလောက်အထိ အိပ်မပျော်ဘူးဗျာ။ အတွေး
တွေက စုံနေတာပဲ။ နောက်တော့လည်း ဘယ်လိုအိပ်ပျော်သွားမှန်း
မသိပါဘူး။ ကံကောင်းလို့...အမေ့ကို ခုနစ်နာရီမျိုးပါ...ပြောထားလို့။
နို့မို့ဆို ဘယ်အထိ ဆက်အိပ်နေဦးမလဲ မသိဘူး။

အမေ မနိုးလည်း အရေးတော့ မကြီးပါဘူး။ ကျွန်တော့်အိမ်ကို
ဟိုနှစ်ကောင်ကို ခေါ်ထားတယ်။ သူတို့လာရင် နိုးကြမှာပဲ။ ဒီတစ်ခါ
မလွဲရအောင် ကြိုတင်စီစဉ်ထားတာလေ...။

(၈၃၀)မှာ ဝင်းအောင်နဲ့ မျိုးဆွေသန်း အိမ်ရောက်လာတယ်။
ကျွန်တော် အဆင်သင့်ဆိုတော့ ချက်ချင်းပဲ ထလိုက်လာခဲ့ရတယ်။

“ဟေ့ကောင်...ကျွေးဖို့ပိုက်ဆံရော ပါရဲ့လား”
“ပါပါတယ်ကွ”

မျိုးဆွေသန်းရဲ့အမေ့ကို ကျွန်တော် ခပ်တင်းတင်းဖြေရင်း
လွယ်အိတ်ကို ပုတ်ပြလိုက်တယ်။ ဟုတ်တယ်...ကျွန်တော့်မှာ ပိုက်ဆံ
သုံးထောင် ပါတယ်။ အဲဒီပိုက်ဆံအကြောင်းတော့ ကျွန်တော် မပြော
ချင်ဘူးဗျာ။ ကျွန်တော့်အမေ့ဆီက လိမ်ပြီး တောင်းလာခဲ့တာပါ။ တွေးရင်
တကယ်ခံစားရတယ်ဗျာ။ ကျွန်တော်တို့က ကြွယ်ပိုးကြွယ်ဝလည်း
မဟုတ်တော့ ပိုက်ဆံသုံးထောင်ဆိုတာ အမေ့အတွက် အတော်ခက်ခဲ

မှာပါ။ ကျွန်တော်တောင်းတော့ အမေက ပေးရှာပါတယ်။ ဒါပေမဲ့...
ငါ့ရတနာတစ်ခုမှာ ဆယ်တန်တွေရော ငါးကျပ်တန်တွေရော ပါတော့
ကျွန်တော် တော်တော်စိတ်မကောင်း ဖြစ်မိတယ်။

ဒါနဲ့...အဲဒီငါးရာကို ပြန်ပေးတော့ အမေက မယူဘူးခင်ဗျာ။

“သုံးပါသားရယ် သားက တက္ကသိုလ်ကျောင်းသားပဲ...လိုအပ်
တာ ကုန်ရမှာပေါ့။ သားက လိုမှတောင်းတာ...ယူပါ” တဲ့။

ကျွန်တော့်လုပ်ရပ်နဲ့ အပေးပစ္စည်းက တော်တော်လေး ကွာပါ
တယ်။ တော်တော်ကို မကောင်းတာပါ။ အဲဒီမှာ မိဘမေတ္တာဆိုတာကို
ကျွန်တော် ဇွတ်ခနဲ နားလည်လိုက်တယ်။ ကျောင်းကဲန်တင်းမှာ လူ
ဆယ်ယောက်စားတာ သုံးထောင်မကုန်နိုင်ပါဘူး။ ကျွန်တော်က လိုလို
ပိုပို တောင်းလာတာပါ။ ပိုရင် အခုလိုပဲ ပြန်ပေးဖို့ သုံးဖြတ်ပြီးသား
ပါ။

ကားပေါ်ရောက်တော့ ကျွန်တော်တို့ စကားပြောတဲ့ ကားစီး
လာကြတယ်။ အဲဒီမှာ ဝင်းအောင်က စ စကားပြောတယ်။

“ဟေ့ကောင်မီးဆွေ...မင်းကို ပြောစရာတစ်ခု ရှိတယ်ကွာ...”

“အင်း...ပြော...”

“မင်း...ဟိုလူကို ကိုဝင်းနိုင်လို့ခေါ်ရင်...ငါ့ကိုလည်း ကိုဝင်း
အောင်လို့ ပြောင်းခေါ်ကွာ...”

“ဟာ...ဘာဆိုလို့လဲဗျာ... ခင်ဗျားကလည်း...ကားကြပ်ရတဲ့
ထဲ”

“ဆိုတာပေါ့ကွာ ဟိုလူက ငါ့ထက် အသက်လည်းငယ်တယ်။
မင်းနဲ့မှ ခွယ်တူ မင်းက သူ့ကိုကျတော့ ကိုတပ်ခေါ်ပြီး ငါ့ကို နာမည်
တပ်ခေါ်တော့ ငါကျွတ်တာပေါ့”

“ဟ...သူက အခုမှ ပေါင်းတာကိုးဗျာ ခင်ဗျားနဲ့က ပထမနှစ်

ကတည်းက တွဲလာတာ နှုတ်ကျိုးနေပြီ...”

“အရင်ကဆို ငါမပြောဘူးကွာ...အခုဟာက ငါတို့အုပ်စုထဲကို ကလေးတွေပါ ရောက်လာတာကွ၊ လူတွေရှေ့မှာ ဟိရိုသြတ္တပ္ပတရား တော့ မင်း ထားသင့်တယ်”

ကျွန်တော် တော်တော်လေး စိတ်ညစ်သွားတယ်။ ကားကြပ် ကြပ်ထဲမှာ စိတ်ကို လမင်းစောင့်နေမယ့် ကဲန်တင်းကို ပို့ထားရတဲ့ ကြားထဲ ဒီလူက တစ်မှောင့်...။ ပြီးတော့ ဟားရတယ်ဗျာ...ဟိရိုသြတ္တပ္ပ တရားတဲ့။

“ဘာဆိုင်လို့တုန်းဗျ၊ ဟိရိုသြတ္တပ္ပတရားဆိုတာ...အရှက် အကြောက်ကို ပြောတာပဲ”

“အေး...ကျွတ်၊ ဟို...ရိုသေတာကွာ...ရိုသေတာ...”

“ဂါတဗေဇာ နိဝါတောစ...”

စိတ်မရှည်တဲ့ မျိုးဆွေသန်းက ဝင်ထောက်ပေးတယ်။

“အေး...အဲဒါကွာ...”

“သူက အခု နောက်ဆုံးနှစ်ကျမှ သိလို့ လူမှုရေးအရ ခေါ်တာ ပါဗျာ...သူ့ကို နာမည်ရှေ့မှာ ကိုတပ်ခေါ်လို့ အရမ်းရိုသေတာ မဟုတ် သလို...နာမည်အတိုင်းခေါ်လို့လည်း ဖော်ကားတာ မဟုတ်ပါဘူး။ ရင်ထဲ က ခင်မင်မှုဆိုတာ နာမ်တွေ ပညတ်တွေနဲ့ မဆိုင်ပါဘူးဗျာ...”

လုံးလည်လိုက်ရင်းနဲ့ပဲ ကျွန်တော်တို့ လှည်းတန်းမှတ်တိုင် ရောက်တော့ ဆင်းကြတယ်။ Air Con. ကားကြပ်ကြပ်ကြီးထဲက ထွက်လိုက်ရတာ Air Con. အခန်းထဲ ဝင်လိုက်ရသလို အေးသွား တာပဲ။ နာရီကို ငုံ့ကြည့်တော့ ကိုးနာရီ ရှစ်မိနစ်။ အေးဆေးပေါ့။

ကျောင်းထဲဝင်ခါနီးတော့မှ ကျွန်တော်လမ်းလျှောက်ရင်း လွှဲနေတဲ့ ညာဘက်လက်က အမှတ်တမဲ့ လွယ်အိတ်နံဘေးကို စမ်းမိတယ်။

ကျွန်တော် ထိပ်ခနဲဖြစ်သွားတယ်၊ ပိုက်ဆံအိတ်...။ ကျွန်တော် ချက်ချင်း
ရပ်ပြီး စိုးရိမ်တကြီး ရှာတယ်။ မရှိဘူး...သွားပြီ။

“ပါသွားပြီလား ဟေ့ကောင်”

“ဟုတ်တယ်...ပါသွားပြီ...”

ကျွန်တော် မွန်ထူတစ်ဝက် သတိလစ်ရက်ကြီးကို ဖြစ်သွားတာ။
ဒေါသဖြစ်လိုက်တာဗျာ...မပြောပါနဲ့တော့။ ရင်ထဲမှာ ဟာပြီး ဘာကို
နုပြောရမှန်း၊ ယူကြိုးမရ ရမှန်း မသိတော့ဘူး။

“အဲဒါ...ခင်ဗျား နာမည်ကိစ္စတွေ အလကားလာပြောနေလို့...
အဝီပွါယ်မရှိတဲ့ကိစ္စတွေ လျှောက်ပြောနေလို့ ဖြစ်တာ...”

“ဘာဆိုင်လို့လဲကွ၊ ကိုယ့်အိတ်ကို ဂရုစိုက်မှပေါ့၊ မင်းဘာမင်း
ပေါ့လျော့တာပဲ...ငါ့ လာအော်မနေနဲ့”

အမှန်တော့ ကျွန်တော် လျှောက်မဲတာပါ။ ဒေါသက ရုတ်တရက်
ပါးစပ်ထဲမှာ ခုန်နေတော့ သူ့ကို တွေ့ကရာ စကားလုံးနဲ့ ထွေးထုတ်ပစ်
လိုက်တာပါ။ ဝင်းအောင်က ရှူးရှူးရှားရှားဖြစ်လို့...။

“ကဲ...အော်မနေကြနဲ့ ဘာလုပ်ကြမလဲ၊ မင်းကတော့ကွာ
တစ်ခုမဟုတ် တစ်ခုပဲ”

“ဘာလုပ်ရမှာလဲ၊ လမင်းကို အမှန်အတိုင်းပဲ ပြောပြလိုက်
ပေါ့ကွ၊ ဒါပဲရှိတာ”

“ဟာ...ဒါတော့ လုံးဝမဖြစ်နိုင်ဘူး၊ ပထမကတည်းက ငါ
ကျွေးရမှာ လမင်းက ငါ့ကို ကျွေးဖို့ ကတိတောင်းထားတာ ဖျက်လို့
မရဘူး”

“ကဲ...ဒါဆိုရင်...မင်းကို အဲဒီပိုက်ဆံသုံးထောင် ဘယ်သူက
ပေးမှာလဲ၊ မင်း ဘယ်ကရမလဲ၊ ပြော...”

ဖြစ်နိုင်ရင် တွေ့ရာ အသေးစား ငွေချေးဘဏ်တစ်ခုကိုသာ

အနကြမ်းဝင်စီးပစ်လိုက်ချင်တာပဲ။ ဒါပေမဲ့ ကျွန်တော်ဆိုတဲ့ကောင်က
လမ်းမှာ ပိုက်ဆံတစ်ဆယ်လောက် ကောက်ရရင်တောင် နောက်ကျော
သိပ်လုံတဲ့ကောင် မဟုတ်ဘူး။ ရုတ်တစ်ရက် ပေါင်စရာ၊ နှံစရာကလည်း
ဘယ်သူ့မှာ ဘာမှမပါ။ ရွှေမရှိလို့သာ လှူပြည်က ချွက်ချင်းဆင်းဆို
ချွက်ချင်းလက်ငင်း တီကောင်ဖြစ်မယ့်ကောင်တွေ...။ လက်မှာပတ်ထား
တဲ့ နာရီတွေကလည်း ဘယ်စတိုးဆိုင်မှာ ဝင်ဝယ်ဝယ် ရတဲ့ စက်မှု
မိတ် ၉ ဖိ ၉ တွေ။ တစ်လုံးမှ တစ်ထောင်တန်တာ။ ရောင်းလို့က
တစ်ရာအပြင် မပိုဘူး။ ပေါင်ရင် အပေါင်တောင် ခံမှာ မဟုတ်ဘူး။

ထုံးစံအတိုင်း ကျွန်တော့်စိတ်က ဟိုဟိုဒီဒီ လျှောက်ပြေးနေတယ်။
နောက်ဆုံးကျတော့မှ ဝမ်းသာအားရ ရပ်သွားတယ်။

အန်တီလေး...။

နာရီကို ငုံ့ကြည့်တော့ ကိုးနာရီ ဆယ့်ငါးမိနစ်...။

“ဟုတ်တယ်...အန်တီလေး... ဟေ့ကောင်တွေ...လှည်းတန်း
ဈေးနောက်ဘက်က ရပ်ကွက်မှာ ငါ့အန်တီလေး ရှိတယ်။ သူ့ဆီက
သွားဆွဲမယ်ကွာ...။ အခုမှ ကိုးနာရီ ဆယ့်ငါးမိနစ်ပဲ ရှိသေးတာ။
ဘယ်လိုလဲ...သူက ငါ့ကိုလည်း အရမ်းချစ်တယ်”

ဒီကောင်တွေ ကျွန်တော် ဝမ်းသာအားရပြောနေပေမယ့် နည်း
နည်း တွေသွားတယ်။ ကျွန်တော်ကလည်း ညာတာ နည်းနည်းတော့
ပါတာပေါ့။ အန်တီလေးရှိတယ်ဆိုတာကတော့ အမှန်ပါ...။ ကျွန်တော့်ကို
အရမ်းချစ်တယ်ဆိုတာ ပြောတာ...။ အမှန်တော့ သူတို့ကို ညာတာထက်
ကိုယ့်ကိုယ်ကိုယ် အားပေးတာက ပိုပါတယ်။

“မင်းနဲ့ဝင်းအောင် သွားနဲ့ကွာ...။ ငါက လမင်းတို့ဆီပဲ
သွားနဲ့မယ်”

မျိုးဆွေသန်းက ရှောင်ချင်သလို ခပ်တန်တန်ပြောတယ်။

ဒီကောင်က ဒီလို ပြဿနာတစ်ခုခုဖြစ်ပြီဆိုရင် အမြဲလစ်နေကျ။ ပြီးတော့ ပါးစပ်လုံတာလည်း မဟုတ်ဘူး။

“မလိုဘူးဟေ့ကောင် သုံးယောက်စလုံးဖြစ်တာ...မင်းပါ လိုက်ခဲ့ ဒါပဲ”

ဒါမျိုးကျတော့ ဝင်းအောင်ကမှ အားကိုးရသေး။ သူ့ကို ကိုဝင်း အောင်တောင် ခေါ်ချင်စိတ်တွေ ဘာတွေ ပေါက်လာတယ်။

အန်တီလေးတို့က နည်းနည်းတော့ ချောင်လည်ပါတယ်။ သူ့ ယောက်ျား ကိုဋ္ဌေးကလည်း သဘောအရမ်းကောင်းတယ်။ ကလေးသုံး ယောက်ရှိတယ်။ ယောက်ျားလေးနှစ်ယောက်၊ မိန်းကလေးတစ်ယောက်။ ကလေးလေးတွေက အရမ်းဆော့တာပဲဗျာ။ အိမ်ကို လာလည်တုန်းက ဆော့လိုက်တာ မျောက်ကိုခွံခရာ...။ ကျွန်တော်လည်း လူကြီးတွေ လစ်တုန်း အငယ်မကလေးကို ပိတ်ခေါက်ပစ်လိုက်တာ...မရွှေ့ချော့က ထိုင်လို့ဗျို့၊ ချော့လိုက်ရတာ မနည်းပဲ။ အရင်တုန်းက အဖေ့ကျေးဇူး မကင်းဘူးဆိုတာ ကျွန်တော်သိထားတယ်။ ဒါလေးပဲ အားကိုးပြီး လာရ တာလေ...။

သူတို့ကိုပြောပြသလိုနဲ့ ကျွန်တော့်ကိုယ်ကျွန်တော် အားပေးရင်း အိမ်ကိုလိုက်ရှာရတယ်။ လမ်းတွေက ကိုယ်ထူကိုယ်ထ ကတ္တရာလမ်း တွေဖြစ်ကုန်တာရယ်။ ကန်ထရိုက်တိုက်တွေ ဆောက်တာရယ်နဲ့ ကျွန်တော် လည်း မျက်စိတွေ လည်နေပြီး ဟိုမေးဒီမေးနဲ့မှ ရောက်သွားတယ်။ ရောက်တော့ ကိုးနာရီခွဲနေပြီ။

ကျွန်တော် အမောတကောရှင်ပြတော့ အန်တီလေးက သဘော ပေါက်ရှာပါတယ်။ ထုံးစံအတိုင်း အိမ်ကို လိမ်သလိုပဲ ကျောင်းကိုသွင်းဖို့ ပိုက်ဆံလို့တော့ လိမ်ရတာပေါ့။ ဟိုကောင်တွေကိုလည်း အလီဘိုင် ပြုရတာပေါ့...။

“ဖြစ်ရလေ မိုးဆွေရယ်...ပိုက်ဆံသုံးထောင်ဆိုတာ နည်း သလား။ ကဲ...ကဲ...အိမ်ကိုလည်း ပြန်ပြောမနေနဲ့ဦး။ နင့်အမေ စိတ်ဆင်းရဲပြီး နှမြောနေဦးမယ်။ ဟဲ့...မျိုးကြီး...မျိုးကြီး လာစမ်း”

ကလေးတစ်ယောက် ပြေးထွက်လာတယ်။ ကလေးတွေတောင် အတော်ကြီးနေမှကိုး...ဘာညာ ကျွန်တော်လျှောက်ပြောရသေးတယ်။ အန်တီလေးကူညီမယ်ဆိုတော့မှ ဟိုနှစ်ကောင်မျက်နှာလည်း ပုံမှန်ပြန် ဖြစ်သွားတယ်။ ကျွန်တော်လည်း ရင်ထဲမှာရှိနေတဲ့ အပူလုံးကြီး ဘယ် ရောက်သွားမှန်း မသိတော့ဘူး။

“သွား...အခန်းထဲကသော့...သွားယူစမ်း”

ကလေးက အခန်းထဲ လှစ်ခနဲပြေးဝင်တာတောင် ဖိုးရိုးမဝင်ဘူး ခင်ဗျ။ ကျွမ်းထိုးသွားသေးတယ်။ အန်တီလေးကတော့ နင့်အမေ နေကောင်ရဲ့လား။ မရောက်တာကြာပြီ...လာလည်ဦးမယ်...အစရှိသည် ဖြင့်တွေ ပြောနေတယ်။ ကျွန်တော်ကလည်း ဖြေရတာပေါ့။

“ဪ...အန်တီလေး...အိမ်လာရင် ဒီကိစ္စသွားမပြောနဲ့ဦး နော်...တော်ကြာ”

“ငါသိပါတယ် မိုးဆွေရယ်...ဟဲ့ မျိုးကြီး ကြာလှချည်လား”

“သော့က ဒီမှာမရှိဘူး မေမေ...”

“တယ်...ဒီကလေး...ခိုင်းလိုက်ရင် ဘယ်တော့မှမရဘူး။ ဆော့ ဖို့ဆို မျောက်ရှုံး”

ဟုတ်ပါ့...အန်တီလေးက ပြောရင်းဆိုရင်း...အခန်းထဲ လိုက် ဝင်သွားတယ်။ နားရင်းတစ်ချက်လောက်တော့ အုပ်လိုက်ပါစေဗျာ။ ဒါပေမယ့် အန်တီလေးလည်း တော်တော်နဲ့ ပြန်ထွက်မလာဘူးခင်ဗျ။ ခဏနေတော့ ထဘီတစ်ချက်ဝတ်ရင်း ထွက်လာတယ်။

“ဪ...ဒီသော့ကလည်း အရေးထဲမှာမှ...”

အန်တီလေး အိမ်ရှေ့မှာရှာတယ်။ အံ့ဆွဲတွေဘာတွေလည်း ဖွင့်ရှာတယ်။ ကျွန်တော် နည်းနည်းစိတ်ပြန်ပူလာတယ်။ အန်တီလေးက ဘုရားစင်ပေါ် ရှာတယ်။ စားပွဲတွေပေါ်က သတင်းစာတွေ၊ စာစောင်တွေ လှန်ရှာတယ်။

“ဘယ်လိုသော့လဲ အန်တီလေး။ သားလည်း ကူရှာပေးမယ် လေ...”

“ကြေးသော့ လေးချောင်းတွဲ ချောင်းသာကီးချိန်းကလေးနဲ့” ကျွန်တော်လည်း နီးရာက စရှာရတော့တာပဲ။ ဟိုကြည့် ဒီကြည့် ပေါ့...။ ဟိုနှစ်ကောင်လည်း ယောင်ပြီးလိုက်ရှာကြတယ်။ ဒီအချိန်မှာ ကျွန်တော်အကြားချင်ဆုံးအသံက “တွေ့ပြီ” ဒါမှမဟုတ် “ဒီဟာလား အန်တီ”

“ရွှေထူး၊ မျိုးကြီး၊ မေသကြိန်...လာကြစမ်း ဒီကို...” တစ်ယောက်နဲ့တစ်ယောက် ရိုက်ရင်းပုတ်ရင်းနဲ့ ကလေးတွေ ပြေးထွက်လာကြပြန်တယ်။

“သော့ ဘယ်မှာတွေ့သလဲ၊ သော့...”

“မသိဘူးမေမေ”

“မသိလို့ ရမလား။ ငါ မနက်ပဲ ဒီခုံပေါ်တင်ထားတာ...ပြောစမ်း တင်တို့ ယူဆော့သလား”

“သမီးမဆော့ဘူး မေမေ”

“သားလည်းမဆော့ဘူး...”

ကျွန်တော့်ရင်ထဲကို အပူလုံးကြီး ပြန်ခုန်ဝင်လာတယ်။ လျှောက် နေရင်း နဖူးမှာ ချွေးတွေ စီးလာတယ်။

“ခုနကတော့ သော့တွဲကို ဖေဖေခါးမှာ ထိုးထားတာ တွေ့တယ် မေ”

“ဘာ...နှင့်အဖေက ဘာကိစ္စ သော့တွဲခါးကြားထိုးရတာတုန်း၊ ဘယ်မတုန်း နှင့်အဖေ၊ သွားခေါ်စမ်း...”

“ဖေဖေမရှိဘူး မေမေ ဟိုတက်လမ်းက အသုဘတဲ့ သတင်း မေး သွားတယ်”

“အံ့မာ...ရာရာစစ အသုဘသတင်းမေးသွားတာများ သော့တွဲ ခါးကြားထိုးရတယ်လို့...၊ ကိုဌေး ကိုဌေး...ဟန်ကလေးနဲ့ သိပ်နေချင် တာ...”

အန်တီလေးက လိုက်ဖို့ပြင်တော့ ကျွန်တော်က တားရတယ်။

“ရတယ် အန်တီလေး ကျွန်တော် ဦးဌေးကို သွားခေါ်ခဲ့ပါ့မယ်၊ သိနေတာပဲ”

“ရတယ်မိုးဆွေ၊ အသုဘအိမ်ကို နင်သိမှာမဟုတ်ဘူး၊ ငါကိုယ် တိုင်မှ ဖြစ်မှာ...”

အန်တီလေးဆင်းသွားတဲ့နောက်ကို ကျွန်တော်တို့ပါ ဆင်းလိုက် လာမိတယ်။ ဘာဖြစ်လို့လဲတော့ မသိဘူး၊ အရှိန်ပဲနေမှာပေါ့။ သိပ်အရေး ကြီးတဲ့အချိန်မှာ လူဟာ ရပ်နေရတာထက် ရွေ့ရှားနေရတာက ပိုစိတ် သက်သာတယ် မဟုတ်လား။

အန်တီလေးက ရွှေကနေ ကျိန်းရင်း မောင်းရင်း လျှောက်နေ တယ်။ ကျွန်တော့်အန်တီလေးက ဇော်ဇော်ကျဲပါ။ သူ့ယောက်ျားကိုလည်း အရမ်းနိုင်တယ်။ လျှောက်လာရင်း လမ်းကွေ့တစ်ခုမှ ပြုံးပြုံး...ပြုံးပြုံးနဲ့ လျှောက်လာတဲ့ ကိုဌေးနဲ့ ပြုန်းဆိုတွေ့ရော...

“ကိုဌေး...အိမ်က ဘီဒိုသော့ ရှင်ယူသွားတယ်ဆို...”

“ဟေ...အေးလေ ဘာဖြစ်လို့တုန်း...”

“အံ့မာ...ဘာဖြစ်ရမလဲ၊ ဒီသော့ကို ရှင်က ကိုင်ရအောင် ရှင် ရှာထားတာ ဘယ်နှပြားရှိလို့လဲ၊ လူရှေ့သူရှေ့သွားမယ်ဆို သော့

ကလေး ခါးကြားချိတ်လို့ ဒါ...ဘာအချိုးလဲဆိုတာ ကျွန်မ မသိဘူး မှတ်နေလား”

“တော်ပါတော့ အန်တီလေးရာ...လူတွေကြားမိမိ မကောင်း ပါဘူး”

“မင်းမသိဘူး ဖိုးဆွေ...ဒင်းအချိုးက လွယ်တာမှတ်လို့...ပေး သော့”

ဦးဌေးလည်း မကျေမနပ်နဲ့ ခါးက သော့ကို စမ်းတယ်။

“ဟာ...သော့...သော့ မရှိတော့ဘူးကွ”

“ဗျာ...”

“ဘာပြောတယ်၊ ဘာပြောလိုက်တယ်...သော့မရှိရအောင် ဘယ်ရောက်သွားလို့လဲ”

“ငါလည်း...ခါးကြားမှာ ချိတ်ထားတာပဲကွ...”

အပူလုံးကြီးက ရင်ထဲမှာ ဖောင်းအစ်လာပြီး ဝန်းခနဲ ထပေါက် သလားတောင် ထင်ရတာ...။ ကျွန်တော် တစ်ချက်တောင် တွေးမိသေး တယ်။ ဒါ ရိုးမှရိုးရဲ့လားလို့ပါ။ ကျွန်တော်ဖတ်ဖူးတဲ့ စာတွေ...ဟာသ ဇာတ်လမ်းတွေထဲကလို ညအိပ်တည်းမယ့် ဧည့်သည်လာမှ လင်မယား နှစ်ယောက် ဟန်ဆောင်ရန်ဖြစ်ကြတာတို့ ဘာတို့ပေါ့။ အန်တီလေးဟာ ကျွန်တော့်ကို ငွေပေးပုံမယ် ပြောပြီးမှ...တမင် သော့ပျောက်ချင်ယောင် များ ဆောင်တာလား။ လူစိတ်များ ပြောပါတယ်။

ဒါပေမဲ့ ကျွန်တော်အဲဒီအတွေးကို ချက်ချင်းမောင်းထုတ်ပစ် လိုက်တယ်။ ပထမတစ်ချက်က ကျွန်တော် အန်တီလေးဆီကိုရောက် တော့ ဦးဌေးမှ မရှိဘဲ။ ဒုတိယက ဦးဌေးက မျက်စိ မျက်နှာပျက်နဲ့ သူ လျှောက်လာတဲ့လမ်းဘေးမှာ ရှာနေပြီ။

“အဲဒီသော့ မတွေ့လို့ကတော့လား၊ တော်...ဒီနေ့ အိမ်ပေါ်ပြန်

တက်လာဖို့ လုံးဝစိတ်မကူးနဲ့ သိလား။ ကိုယ့်အရာမဟုတ်တာကို သိပ်ဟန်
ရေးပြချင်တဲ့လူ...”

“အန်တီလေး...သော့...သော့တ အပိုမရှိဘူလားဟင်”

“မရှိဘူး ပိုးဆွေ...၊ အန်တီ တမင်သော့အပိုတွေ အိမ်သာထဲ
ချပစ်လိုက်တာ...၊ နို့...အဲဒီသော့တဲ့ပြပြီး ဖဲကြေးယူယူရိုက်တတ်လွန်း
လို့”

ဇာတ်က ဆုံးပြီ...။

ဒီသော့ကို တွေ့အောင်ရှာဖို့ကလွဲပြီး တစ်ခြားဘာမှ မရှိတော့။
ဦးဋ္ဌေးက လမ်းပေါ်နဲ့ လမ်းနံဘေးတွေမှာ ရှာနေသလို...ဟိုနှစ်ကောင်
လည်း ယောင်ကန်ကန်နဲ့ ခါတ်ကူးပြီး လိုက်ရှာနေကြတယ်။ ကျွန်တော်
လည်း ဘာထူးမလဲ ရှာပေါ့။ နာရီကြည့်တော့ အချိန်က ၉း၄၀...။

“ဦးဋ္ဌေး...ပုဆိုးတွေ ဘာတွေများ ပြင်ဝတ်သေးသလား”

ဦးဋ္ဌေးက ငုတ်တုတ်ကလေး တစ်ချက်စဉ်းစားတယ်။ ကြာလိုက်
တာများ...ကျွန်တော်စိတ်ထဲမှာ တစ်စက္ကန့်ဟာ ကြာချင်ရင် အရမ်းကြာပြီး
မြန်ချင်ရင် အရမ်းမြန်နေတယ်။ အချိန်ကာလဆိုတာ တစ်နေရာနဲ့
တစ်နေရာ မတူဘူးလို့ အိုင်စတိုင်းပြောတာကို ကျွန်တော် လက်ခံသွား
တယ်။ ဒီနေရာလေးမှာတင်ကို မတူဘူး။

“အေး...ခုနတုန်းကတော့ ဟိုတက်နားမှာ ဝတ်မိတယ် ထင်
တယ်ကွ”

ကျွန်တော်တို့ သူညွှန်ရာဘက် ပြေးရှာရပြန်တယ်။ ကျွန်တော်
ဘဝ တစ်သက်သာမှာ မြေကြီးကို စေ့စေ့စပ်စပ်ကြည့်ဖူးတာ ဒါပါနဲ့ဆို
ဒုတိယအကြိမ်ပါ။ ကျွန်တော်တို့ဟာ ရွှေတူးသမားတွေ ရွှေရှာသလို
ပိုက်စိတ်တိုက် ရှာကြတယ်။ လုံးဝမတွေ့ဘူး။ အချိန်က ၉း၅၀။

ကျွန်တော် လုံးဝဆုံးပြတ်လိုက်တယ်။

“အန်တီလေး၊ ခဏလေး၊ ဟေ့ကောင် မျိုးဆွေသန်း မင်း ဆက်ရှာထားနှင့်၊ ဝင်းအောင် ကျွန်တော်နဲ့ လိုက်ခဲ့ဗျာ”

ကျွန်တော် လှည်းတန်းဈေးဘက် ပြေးထွက်ခဲ့တယ်။ ကျွန်တော့် မှာ အချိန်မရှိတော့ဘူး။ ဝင်းအောင်လည်း ကြောင်တောင်တောင်နဲ့ လိုက်လာတယ်။ ဟေ့ကောင်...ဘာလဲ လမင်းကို ပြေးပြောထားနှင့် မလို့လား...တဲ့။ နောက်က အော်ရင်းလိုက်လာတာ...ကျွန်တော် ပြန် မဖြေဖြစ်ဘူး။ ပြန်ဖြေရင်...ကျွန်တော်အပြေးလာတဲ့အရှိန် လျော့သွားမှာ စိုးလို့။

“ခင်ဗျား...သော့ပြင်တတ်လား”

“အားကို...ယူနွတ်နော်...နာမယ်တစ်လုံးနဲ့ နေတယ်၊ ကောင်မ လေးတွေရဲ့ ခိုင်ယာရီစာအုပ်သေးသေးကလေးက သော့က ပြီး ဆော်ဒီ က သူဌေးမီးခံသေတ္တာအထိကို ပြင်နိုင်၊ ဖွင့်နိုင်တယ်”

“ကဲ...ကြော်ငြာဝင်မနေနဲ့ ကိုယ့်ဆရာ ကားပေါ်တက်”

ကျွန်တော် ကားနဲ့ပြန်လာတော့...ဦးဌေးဇရာ...မျိုးဆွေသန်း ဇရာ ရှာလို့ကောင်းတုန်း။ ကျွန်တော်က ကားပေါ်ခေါ်တင်တော့ သူတို့ လည်း ကုလားကို ကြည့်ပြီး သဘောပေါက်သွားပုံ ရတယ်။ တက်လိုက် လာကြတယ်။ ခနာရီကို ၅မိနစ် စွန်းသွားပါပြီ။

ကိုရွှေယူနွတ်က တစ်သန်းလောက်ရှိတဲ့ သူ့သော့တွဲထဲက သော့တွေကို ရွေးလိုက် သော့ပေါက်ကို အသေအချာကြည့်လိုက်၊ သော့ပေါက်ကို လက်နဲ့ပွတ်သပ်လိုက်နဲ့ လုပ်နေလိုက်တာမျှ မပြီးတော့ ဘူး။

“ဟေ့လူ...မြန်မြန်လုပ်ဗျာ...အရေးကြီးတယ်ဗျ၊ အရေးထဲ ကဗျာဆန်မနေနဲ့”

“ဒီမှာ အားကို...အခုရေတွင်းကို တူးတယ်နော်...အားကို

အခု...”

“သဘောပေါက်တယ်ကွာ သဘောပေါက်တယ်၊ ငါလိုချင်တာ မြန်မြန်ဖွင့် ဒါပဲ”

ကျွန်တော့်ရင်ဟာ နာမည်ကြီး ဘဏ်ကြီးတစ်ခုကို ဖောက်နေ ရသလိုပဲ တဒိန်းဒိန်းခုန်နေတယ်။ နာရီလက်တံတွေကလည်း မြန်လိုက် တာဗျာ။ ၁၀:၁၅။ ၁၀:၂၀။ အန်တီလေးကတော့ ဘီဒိုနားကို မလာဘဲ ဦးဋ္ဌေးနဲ့ ရန်ဖြစ်နေတယ်။ မျက်နှာတော့ ပူတာပေါ့လေ။ ဒါပေမဲ့ ဘာတတ်နိုင်မှာလဲ။

၁၀:၅၀ကျမှ...ဖွင့်လို့ရတဲ့သော့ကို ရတယ်။ ကျွန်တော်လည်း အန်တီလေးကို ပြေးပြော...အန်တီလေးက သူ့ယောက်ျားနဲ့ ရန်ဖြစ် လျက်က ကျွန်တော့်ကို ငွေယူပေး။ ကျွန်တော် ကျေးဇူးတင်ပါတယ် ပြောတာလည်း မကြားတော့ပါဘူး။

“အကို လုံးရာကျတယ်အကို...”

“ပေးမယ်ကွာ...ဒါပေမဲ့ မင်းအလုပ် မပြီးသေးဘူး။ ကားနဲ့ ထပ်လိုက်ခဲ့ဦး”

“ဗျာ...နောက်သော့တစ်ချောင်းလား အကို”

“အေး ဟုတ်တယ်၊ အဲဒီသော့က မင်းပါမှ ငါ ဖွင့်လို့ရမှာ...”



မကြာခင်ကမှ ဆူညံအော်ဟစ်ခဲ့ကြတဲ့ ဝိုင်းဟာ တိတ်နေတယ်။

အဲဒီဝိုင်းမှာ ထိုင်နေတဲ့လူတွေထဲမှာ လမင်းကလွဲလို တစ်ယောက်မှ ဂဏှာမငြိမ်ကြဘူး။ ဟိုကြည့် ဒီကြည့်နဲ့၊ လမင်းကတော့ သူ့ရှေ့မှာရှိတဲ့ မြေကြီးကိုပဲ ပထဝီ ကသိုင်းရှုသလို စိုက်ကြည့်နေတယ်။ ဒါပေမဲ့ လမင်း ဘာကိုမှ မမြင်ပါဘူး။ တဖြည်းဖြည်း သူ့ကြည့်နေတဲ့ ခဲလုံးလို ဟာကလေးက ဝါးလာတယ်။ လက်သီးကလေးတွေ နှစ်ဖက်ကို ထွန်ကွပ် ပါအောင် ဆုပ်လိုက်တယ်။

“တော်ပြီ...လမင်း ပြန်တော့မယ်...”

လမင်းကို သွန်းနှင်းအိမ်က ဖမ်းဆွဲထားတယ်။

“နေပါဦး လမင်းရယ်...သူတို့ ဘာဖြစ်နေသလဲမှ မသိတာ၊ သူ လာကို လာမှာပါ”

“တော်ပြီ သွန်းနှင်း၊ ရည်းစားစာပေးတော့ လွဲတယ်၊ ထပ်ပေးတော့ ပြဿနာတက်တယ်၊ အဖြေပေးမယ်ဆိုတော့ ရောက်မလာဘူး။ ဒီလူမျိုးကို လက်တွဲနေလို့ အပိုပဲ”

“မဟုတ်သေးဘူး လမင်း၊ အခုဟာက မိုးဆွေတစ်ယောက် တည်းမှ မဟုတ်တာ...၊ ဝင်းအောင်လည်း ပါတာပဲ...၊ သူတို့ ကား Accident တွေ ဘာတွေများ...ဘုရား...ဘုရား”

မွှေးမွှေးစကားကြောင့် လမင်း နည်းနည်းငြိမ်သွားတယ်။

ဟုတ်တယ်...၊ ဒီတစ်ခါက မိုးဆွေတစ်ယောက်တည်း မဟုတ်၊ သုံးယောက်စလုံး ပေါ်မလာတာဆိုတော့...ဟု တွေးကာ ပြန်ထိုင်ချ ရသည်။ မွှေးမွှေးပြောသလိုများ...။ အခု ၁၁နာရီထိုးပြီးပြီ။ တကယ်ပဲ သူတို့တစ်ခုခု...။

“ဟော...ဟိုမှာ...လာနေပြီ...လာပြီ...လာပြီ”

လောက်စပီကျယ် အော်သံကြောင့် လှမ်းကြည့်တော့...ကုလား တစ်ယောက်ကို လက်ဆွဲကာ လာနေသော မိုးဆွေ...။ ဘာဖြစ်တာလဲ လမင်း အံ့သြစိတ်နဲ့ အူတူတူဖြစ်သွားတာ အမှန်ပဲ။ တစ်ဝိုင်းလုံးက လူတွေလည်း တစ်ယောက်မှ ကျမလည်နိုင်ကြတူ။

“လမင်း...လမင်း...ဟား...မောလိုက်တာဟာ...ရူပါဦး မအေးလို့”

“ငါ့ကို လာစကားမပြောနဲ့ မိုးဆွေ၊ နင်နဲ့ငါ ပြောစရာမရှိတော့ ဘူး”

“ငါ...မဟုတ်ဘူး လမင်းရယ်...ငါနောက်ကျတာ...သူ့ကြောင့် ပါ။ သူ့ကိုသာ မေးကြည့်ပါတော့...”

“ဘာကွ၊ မင်းကြောင့် ငါ့သူငယ်ချင်း နောက်ကျတာ ဟုတ် လား...၊ မင်းက ဘာကောင်လဲ...ဘာသဘောနဲ့နောင်ယုက်ရတာလဲ”

အမြဲတမ်း အေးအေးနေတတ်၊ အားနာတတ်တဲ့ ကိုဝင်းနိုင်က မိုးဆွေဘေးက ကုလားလည်ပင်းကို ဆွဲကိုင်တယ်။ အော်သံတွေ...ဆွဲ သံတွေ ရှုတ်ကုန်တာပေါ့။

“မဟုတ်သေးဘူး ကိုဝင်းနိုင်...မဟုတ်သေးဘူး...”

“မလုပ်ပါနဲ့...အားကိုတို့...ကျွန်နော်နော်... လူကောင်းပါ။ သော့ပြင်စားတာပါ။ ဒီအကိုနော်...အတင်းခေါ်လို့ လိုက်လာရတာ... ကျွန်တော် ဘာမှမသိဘူး”

ကိုရွှေယူနတ်စကားဆုံးတော့ လမင်းက ဝုန်းဆို ထရပ်ပါတယ်။ ကျွန်တော့်ကို စိုက်ကြည့်နေရင်းက မျက်ရည်တွေစဲ စိန်တက်လာတယ်။ ကျွန်တော်လည်း လန့်ပြီး လမင်းလို့ ခေါ်မိတယ် ထင်တာပဲ။

“တော်ပြုံးဆွေ...တော်လောက်ပြီ ပထမရည်းစားစာ ဝေတုန်းက နင်...လောက်စပ်ကျယ်တို့ကို ခေါ်လာတယ် ဒုတိယအကြိမ် စာပေးတော့...ကိုဝင်းနိုင်နဲ့ မာမာ့ကို ခေါ်လာတယ်။ အခုတစ်ခါကျတော့ ဒီကုလားကို ခေါ်လာတယ်။ နင့်မှာ နင့်ဘာသာ အဆင်ပြေတာ ဘာတစ်ခုမှကို မရှိဘူး။ အေး...နင့်အတွက် ငါပေးမယ့်အပြေက တစ်ခွန်းတည်းပဲ နင့်ကိုငါ...သိပ်မုန်းတယ်...ဒါပဲ”

“မဟုတ်ဘူး...လမင်း...လမင်း”

လမင်းက လုံးဝဂရုမစိုက်တော့ဘဲ ဒေါသနဲ့ ထွက်သွားတယ်။ ကျွန်တော့်အစက သွားပြီပေါ့။ ကျွန်တော်ဟာ အမြင်မရှိ၊ အတွေးမရှိ၊ အသိမရှိနဲ့ တော်တော်ကြာ ရပ်နေမိတယ်။

“မင်းက ဘာဖြစ်လို့ ကျွန်တော် ဘာမှမသိဘူးလို့ ပြောရတာလဲ”

“ဟုတ်တယ်လေ...အားကို...ကျွန်တော်ကသော့ပြင်တဲ့ကုလား။ အကိုတို့က တက္ကသိုလ်ကျောင်းသား။ မိုးနဲ့မြေကွာတယ် အကို၊ ကျွန်တော် နော် ဘာသိမလဲ၊ ပြီးတော့ ဒီအကိုနော်...ကျွန်တော့်ကို ထိုးဖို့လုပ်တယ်။ ကျွန်တော်လန့်ပြီးတော့ ပြောမိပါတယ်...တကယ်လည်း ဘာမှမသိပါဘူး”

ဝင်းအောင်လည်း စိတ်ညစ်သွားတယ်။

“ငါတို့ မင်းကို ခေါ်လာတာက...မင်း ဟိုအိမ်မှာ သော့ဖွင့်တာ ဘယ်လောက်တောင် ကြာတယ်ဆိုတာကို ဒီကအစ်မတွေ သိစေချင်လို့ ခေါ်လာတာကွ”

“အကိုတို့နော် လမ်းမှာ ကျွန်တော့်ကို ပြောပြခဲ့ဖူးကောင်းတယ်။

ဒါဆိုရင် ကျွန်တော် ကောင်းကောင်းနားလည်ပေးတယ်”

ကျွန်တော် စိတ်ခါတ်ကျလိုက်တာ မပြောပါနဲ့တော့ဗျာ၊ ကုလား
ကိုပဲ ဖက်စိုရမလို့...ဝင်းအောင်ကိုပဲ ဖက်စိုရမလို့ ဖြစ်နေတယ်။ မျိုးဆွေ
သန်းက အဖြစ်အပျက်တွေကို အတိုချုံးပြီး ရှင်းပြနေတယ်။ နားလည်စ
ပြသွားတဲ့ ကိုဝင်းနိုင်က ယူနွတ်ကို တော်တော်လေး အားနာသွားတယ်။

“ကိုယ်တောင်းပန်ပါတယ် ယူနွတ်ရာ...၊ ကိုယ်ကလည်း မင်း
ကြောင့် နောက်ကျတာဆိုတော့ ကိုယ့်သူငယ်ချင်း အဝင်အထွက်ကောင်း
အောင် မင်းကို ထပွဲကြမ်းကြည့်တာပါ။ တကယ်မဟုတ်ပါဘူး”

“ရပါတယ် အားကို...မတောင်းပန်ပါနဲ့၊ အားကိုတို့ကိုနော်
ကျွန်တော် အမြဲပဲ လေးစားပါတယ်”

“ကဲ...ယူနွတ်...မင်းလည်း ငါ့မိတ်ဆွေပါပဲကွာ...မင်းကိုလည်း
ငါခင်ပါတယ်၊ ကျေးဇူးလည်း တင်ပါတယ်၊ နောက်ဆိုကြသေးတာပေါ့”

ယူနွတ်က သူ့သော့တွဲတွေ ကောက်ထမ်းပြီး ထွက်သွားတယ်။
ကျွန်တော်ကတော့ ဘယ်လိုနေရမုန်းကို မသိတော့ဘူး။ ငါ့ကို တစ်ပတ်လုံး
အကြောပေးထားပြီး နောက်ဆုံးကျမှ ခြေထိုးခံတဲ့ ကံကြမ္မာစောင့်နတ်ကို
မုန်းနေမိတယ်။

“ကဲ...ဒါဆို အားလုံးရှင်းနေတာပဲ...လွဲတော့လွဲတယ်၊ ဒါပေမဲ့
ယုတ်မာတာ တစ်ခုမှမှ မပါတာ...၊ မိုးဆွေ...သွား လမင်းနောက်
လိုက်ရှင်းလိုက်၊ မြန်မြန်သွား...”

“မရတော့ပါဘူး သင်သင်သာရယ်...၊ သူက မုန်းတယ်အဖြေ
ပေးပြီးပြီပဲ”

“နင် ရူးနေလား၊ အဲဒါ...ဒီကိစ္စကြောင့် ပြောသွားတာဟဲ့...
နင် လိုက်ရှင်းလိုက်...”

“ရပါ့မလားဟာ...”

“ဘာလို့ မရရမှာလဲ၊ ပထမကတည်းက လမင်းက နင်ချောတာ ဆို သိပ်ခံချင်တာ...၊ ငါတို့ကချည်း အရင်ဝင်ဝင်ရှင်...ရလို့ အခုကိစ္စ ကတော့ နင် အရင်ပြောမှကို ရမှာ...၊ ငါတို့နောက်က ဝင်ပေးမယ် သိလား။ သွား...လိုက်သွား”

ကျွန်တော်...ဝေဝေဝေဖြစ်သွားတယ်။ လမင်းနောက် မလိုက်ရဲ တာလည်း အမှန်ပဲ။ အားနာတာရယ်၊ ရှက်တာရယ်၊ ကြောက်တာ ရယ်နဲ့၊ ပြီးတော့ လမင်းက မုန်းတယ်...လို့ ပြောသွားပြီးပြီ မဟုတ်လား။

“ဟေ့ကောင် ပိုးဆွေ သွား...အပြန်လိုက်...လမင်းကို ရအောင် သာ တောင်းပန်ကွာ...၊ ငါတို့သက်သေရှိတာပဲ...ကျန်တာ ငါတို့ ပြောပြမယ်”

ကျွန်တော် တအားထပြောလာခဲ့တယ်။ သူတို့ပြောတာ ဟုတ်တာ ပဲ။ အမှန်ဆို...ခုနက ကတည်းက ထလိုက်ရမှာ...။ လမင်းက မုန်းတယ်ပြောတာနဲ့ ကျွန်တော်လည်း ထူအူပြီး အသိဉာဏ်တွေ ထုံကုန် တာကိုး...။



လူမြင်ကွင်းထဲမှာ ခပ်သွက်သွက်မာန်နဲ့ လျှောက်ခဲ့ပေမယ့် ကော်ရစ်တာကို ချိုးလိုက်တာနဲ့...လမင်း အရှိန်ကို လျော့ပစ်လိုက်တယ်။ လမင်းရင်ထဲမှာ တနံနံနဲ့ ခုချိန်ထိ ခံစားနေရတုန်း...။ ပြောရင် ပြောသလို ဘယ်တော့မှ မဖြစ်တဲ့လူ...။ ရင်ခုန်ရမယ့်ကိစ္စဆို အမြဲတမ်း

ပြဿနာတက်တဲ့လူ...။ အမှန်ဆို ဒီနေ့ဟာ ဘယ်လောက်ပျော်ရွှင် ရင်ခုန်ရမယ့် နေ့မျိုးတဲ့လဲ။

အခု...ရောက်လာတော့ ဆယ့်တစ်နာရီကျော်နေပြီ။ ပြီးတော့ ဘယ်က သော့ပြင်ကုလားမှန်းမသိ ခေါ်လာသေး။ ပြီးတော့...ကုလားက ဘာမှ မသိဘူးတဲ့။ မှန်းတယ်...မှန်းတယ်...ဒီလိုအရှက်ခဏခဏခွဲနေတဲ့ လူမျိုးကိုမှ ချစ်တယ်လို့ အဖြေပေးရင်...နင်ဟာ ရူးနေလို့ပဲ ဖြစ်ရမယ် လမင်း...။

ဒါပေမဲ့...ကော်ရစ်တာမှာ လမင်း ငြေးငြေးပဲ လျှောက်လာတာ သူ့နောက်က လိုက်ရှင်းမှာပဲဆိုတဲ့ မျှော်လင့်ချက်မျိုးနဲ့တဲ့လား...။

“မဟုတ်ဘူး...”

လမင်း အသံထွက်အောင် ငြင်းရင်း...ခေါင်းငုံ့လျှောက်လို့ မျက်နှာခွေကို ဖုံးနေတဲ့ဆံပင်တွေကို ဖယ်လိုက်တယ်။ အဲဒီအချိန်မှာ အနောက်က တရှုပ်ရှုပ်နဲ့ ခြေသံကို စကြားပါတယ်။ လမင်း ဖျပ်ခနဲ အသိစိတ်တွေ...လှုပ်သွားတာ ဝန်ခံရမယ်။ ဟုတ်တယ်လေ...သူ လာရှင်းမှ သူ့ရင်ထဲမှာ အကြိတ်အခဲဖြစ်နေတာတွေကို ပြောပြလို့ ရမှာ ပေါ့။ အော်မယ် ဟစ်မယ်၊ ထုမယ် ရိုက်မယ်။ ငိုချင်ရင်လည်း ငိုမှာပေါ့။

ဒါပေမဲ့...လမင်းကို ကျော်တက်သွားတာ မျက်မှန်ထူထူနဲ့ ကျောင်းသားတစ်ယောက်...။ လမင်း သည်းမခံနိုင်တော့ပဲ နောက်ကို လှည့်ကြည့်ပစ်လိုက်တယ်...။

ကော်ရစ်တာက ရှင်းလို့...။

“ကောင်းပြီ...”

လမင်းက ခပ်ထေ့ထေ့ပြီးရင်း လွယ်အိတ်ထဲက စာကို ဆွဲထုတ် လိုက်တယ်။ ဒါ...မိုးဆွေကို အဖြေပေးဖို့ လမင်း ရေးထားတဲ့ စာပါ။

“ဒီစာကို နင်တစ်သက်လုံး မဖတ်စေရဘူး မိုးဆွေ...။ နင်

ဘယ်တော့မှ မဖတ်စေရဘူး”

လမင်းတစ်ယောက်တည်း အော်ပြောပစ်လိုက်တယ်။ ပြီးတော့ စာကိုဖြဲဖို့ ဟန်ပြင်ပြီးမှ ငါပူလောင်သလို နင်လည်း ပူလောင်စေရမယ်။ လို့...တွေ့ပြီး လမင်း စာကိုကိုင်ရင်း လျှောက်လာတယ်။ ကော်ရစ်တာ တစ်ခုကိုထပ်ချိုးတော့ ဆေးလိပ်သောက်နေတဲ့ ကျောင်းသားတစ်ယောက် ကို တွေ့တယ်။ လမင်း ခပ်တည်တည် ကျောင်းသားရှေ့မှာ ရပ်လိုက် တယ်။

“ဒီမှာ...မီးခြစ် ခဏငှားစမ်းပါ”

“ခင်ဗျာ”

“မီးခြစ်ကို ပြောတာ...မီးခြစ်”

လမင်း လက်မကိုကွေးချည်ဆန့်ချည်လုပ်ပြတာကို ကျောင်းသား က ငေးနေတယ်။ အင်းပေါ့လေ...ကျောင်းသူတစ်ယောက်က မီးခြစ် လာတောင်းတာဆိုတော့ သူလည်း ကြောင်သွားမှာပေါ့။ ပြီးတော့ လမင်း ပုံစံကလည်း ဒေါသကြောင့် မျက်နှာထားက မာနေတာ မဟုတ်လား။ ကျောင်းသားက နှုတ်ခမ်းက စီးကရက်ကို ဆွဲဖယ်ရင်း...

“ကျွန်တော့်မှာ...မီးခြစ်မပါဘူး ခင်ဗျာ လူများဆီကနေ တိုထား တာ”

လမင်း ချာခနဲ လှည့်ထွက်လာခဲ့တယ်။ ဒေါသက ရင်ထဲမှာ ပိုကြီးလာသလိုပဲ ခံစားရတယ်။ ရှေ့မှာ ကျောင်းသားတစ်ယောက်ကို ထပ်တွေ့တယ်။ ဆေးလိပ်တော့ သောက်မနေဘူး။ ဒါပေမဲ့ မီးခြစ်ကို ကိုင်လို့...တွေ့ကြသေးတာပေါ့။

“မီးခြစ်...ခဏလောက် ငှားပါလား”

“ဗျာ...”

ဒီကျောင်းသားလည်း ခုနက ကျောင်းသားလို အံ့သြသွား

ပုံရတယ်။

“ရှင့်လက်ထဲက မီးခြစ်ကို ပြောတာ...”

“ဪ...”

သူ့လက်ထဲက မီးခြစ်ကို သူပြန်ငုံကြည့်နေတဲ့ ကျောင်းသားကို စိတ်မရှည်တော့တာနဲ့ လမင်း မီးခြစ်ကို ဆွဲယူလိုက်တယ်။ ကျောင်းသားက တအံ့တဩ မော့ကြည့်တယ်။ လမင်းက ကျောင်းသားကို ပြုံးပြရင်း...လက်ထဲကစာကို ထောင်ပြီး မီးခြစ်ကို ခြစ်တယ်။ မီးပဲ ပွင့်တယ်။ မီးမတောက်ဘူး။ ဒေါသနဲ့ ထပ်ခြစ်တယ်။ မီးတောက်က မရဘူး။ သုံးခါ...လေးခါ...ငါးခါ...ခြောက်ခါ...။

“ဟို...ကျွန်တော့်မီးခြစ်က ဂျေဒ ကုန်နေတာခင်ဗျ။ အဲဒါကြောင့် ကျွန်တော်တောင် ဆေးလိပ်မသောက်...”

“ဘာ ဂျေဒ မရှိဘူး ဟုတ်လား။ ဒီလောက်စုတ်နေတဲ့ မီးခြစ်ကို ဘာဖြစ်လို့ ကိုင်နေသေးလဲ။ လွှင့်ပစ်လိုက်ပါလား။ ဟုတ်တယ်”

စိတ်ပေါက်ပေါက်နဲ့ ကြောင်နေတဲ့ ကျောင်းသားနံဘေးက ကော်ရစ်တာမှာ မီးခြစ်ကို ဝှပ်ခနဲမြည်အောင် ဆောင့်တင်ပြီး လမင်း ထွက်ခဲ့တယ်။ လူပုံစုံကြည့်တော့ Style ဘောင်းဘီနဲ့ ဘာနဲ့ မီးခြစ်ကို ကျတော့ ဂျေဒ မရှိဘူးတဲ့။ လူတွေဟာ အလကားပဲ။

လမင်း ဒေါသနဲ့ လျှောက်လာရင်း စိတ်ထဲမှာ တော်တော့ကို ခံပြင်းလာတယ်။ ဒီစာကို မီးရှို့ရဖို့ ဒီလောက်ခက်ခဲသလား။ ရတယ် ဒါဆိုလည်း ရတယ်။ ဟောဒီစာ အပိုင်းပိုင်းပြုသလို နင့်ဘဝလည်း အပိုင်းပိုင်းပြုစေတော့ မိုးဆွေ...ကဲ...ကဲ...ကဲ...။

လမင်း စာတွေကို လမ်းလျှောက်ရင်း ဖြေချပစ်လိုက်တယ်။ ပျော်ပျော်ရွှင်ရွှင်ကြီးတော့ မဟုတ်ပါဘူး။ ရင်ထဲမှာ...တစ်ခုခုဟာသွားသလို ပါပဲ။

“ဟေ့...တပည့်၊ စာရွက်တွေကို ဘာဖြစ်လို့ ကော်ရစ်တာမှာ ဒီလိုပွစာကြအောင် ဖြစ်ရတာလဲ”

လမင်းလှမ်းကြည့်တော့ အသက် (၅၀)ခန့် မျက်နှာခပ်ထန်ထန် နဲ့ ဆရာမတစ်ယောက်၊

“ဟိုလေ...တီချယ်...သမီးက...”

“အေး... Keep your campus clean...ဆိုတာ မင်း သိတယ်မဟုတ်လား။ တက္ကသိုလ်ကျောင်းသူတစ်ယောက် ဒီလို စည်းကမ်း မဲ့တာ တီချယ်မကြိုက်ဘူး။ ဟိုမှာ အမှိုက်ပုံး ရှိသားနဲ့...။ ကဲ...မင်း ဖြထားတာတွေ အကုန်ကောက်ပြီး အမှိုက်ပုံးထဲထည့်...။ ကြားလား”

“ဟုတ်...ဟုတ်ကဲ့...တီချယ်...”

တီချယ်က နံဘေးနားက ဆင်နားရွက်တံခါးကလေးကို တွန်းဖွင့် ကာ ဝင်သွားပါတယ်။ လမင်း ဒေါသထွက်နေရာက ချက်ချင်း ဝမ်းနည်း ကာ မျက်ရည်ဝဲရင်း...လောကကြီးမှာ သူ့ကို နားလည်တဲ့လူ မရှိတော့ ဘူးတဲ့လား။ ဒီလောက်မှန်းဖို့ကောင်းတဲ့ လူတစ်ယောက်ကို ပေးဖို့ ရေးထားတဲ့စာကို သူဖျက်စီးခွင့် မရတော့ဘူးတဲ့လား။

ကျွန်တော် အားလုံးမြင်ပါတယ်။

လမင်းက သူ့ဖြထားတဲ့ စာရွက်တွေနားလေးမှာ ငုတ်တုတ် ကလေးထိုင်ပြီး ခေါင်းငုံ့ချထားတယ်။ ကျွန်တော် လမင်းကို အခုမှ မိလာတာပါ။ ကော်ရစ်တာအကွေ့မှာ ဆရာမ စကားပြောသံကြားလို့ ရပ်နေတော့မှ လမင်းကို ပြောမှန်း သိရတာ။

လမင်းဟာ ခဏတော့ ငြိမ်နေသေးတယ်ခင်ဗျ။

နောက်တော့မှ ရှေ့ကဖြထားတဲ့ စာရွက်ကလေးတွေကို ငုတ်တုတ်ရွှေ့ရင်း ရွှေ့ရင်း ကောက်တယ်။ ကျွန်တော်အနားကို ရောက် လာတာ လမင်း မမြင်ပါဘူး။ သူ့ဆံပင်ရှည်တွေက သူ့မျက်နှာကို

ဖုံးနေတာကို ကျွန်တော် အသာလျှောက်လာရင်း လမင်းပြထားတဲ့ စက္ကူစတွေ စတွေ့တဲ့နေရာမှာ ငုတ်တုတ် ထိုင်ချပြီး စက္ကူစတွေကို လှမ်းကောက်လိုက်တယ်။

စက္ကူစက ခေါက်ရက်ကလေး အပြင်ထားရတာပါ။ ကျွန်တော် လက်ညှိုး လက်မနဲ့ အသာပွတ်ပြီး ကြည့်တော့...“ချစ်တယ်” ဆိုတဲ့ စကားလုံးကလေး...။ “ချစ်”ဆိုတဲ့ စာလုံးရဲ့ ခကွေးထိပ်စကလေး ကတော့ ပြတ်နေတယ်။ ဒါပေမဲ့ ဒါ...ချစ်တယ်ဆိုတဲ့ စကားလုံးဆိုတာ သေချာပါတယ်။

ကျွန်တော် အရမ်းပျော်သွားတယ်။ ပြီးတော့...အရမ်းလည်း ဝမ်းနည်းသွားတယ်။ ဘာဖြစ်လို့လဲ မသိဘူး...။ ကျွန်တော် မျက်ရည်တွေ ဝဲလာတယ်။ ကျွန်တော့်နှလုံးသားကို တစ်စုံတစ်ခု ထိခိုက်သွားတာ တော့ အမှန်ပဲ။ ကျွန်တော်တို့ စာရွက်အပိုင်းအစတွေ တိတ်တဆိတ် ကောက်ကြရင်း နောက်ဆုံး သွားဆုံကြတယ်။ လမင်းက လန့်ပြီး မော့ကြည့်တယ်။ သူ့မျက်ဝန်းမှာလည်း မျက်ရည်တွေ ဝဲလို့...။

ကျွန်တော်တို့ တစ်ယောက်နဲ့တစ်ယောက် ငုတ်တုတ်ပဲ ငေးနေကြတယ်။

“လမင်း...”

ကျွန်တော့်အသံက ဆို့နှင့်ပြီး ထွက်လာတယ်။

လမင်းက တစ်ချက်ရှိုက်လိုက်ပြီး ကျွန်တော့်လက်မောင်းကို လှမ်းဆုပ်ရင်း...ရင်ခွင်ထဲ အတင်းတိုးဝင်တယ်။

“လမင်း”

ဒီတစ်ခါတော့ ကျွန်တော် ကြောက်လန့်တကြား အော်တာပါ။

ဘာဖြစ်လို့လဲဆိုတော့ ရုတ်တရက်ကြီး အရှိန်နဲ့ တိုးဝင်လာတဲ့ လမင်းခန္ဓာကိုယ်ကို ငုတ်တုတ်ထိုင်ထားတဲ့ကျွန်တော်က ဘယ်ထိန်းနိုင်

ပါ့မလဲ။

ကျွန်တော်တို့နှစ်ယောက်စလုံး ကော်ရစ်တာမှာ လဲတာပေါ့။
ပိုးလိုးပက်လက်ကို လန့်...လို့။



ချစ်သူရည်းစားဘဝဆိုတာတော့ ပျော်စရာတွေချည်းပဲပေါ့ဗျား။
ပျော်စရာဆိုလို့လည်း ထွေထွေထူးထူးတော့ မဟုတ်လှပါဘူး။
ဝတ္ထုတွေ...ရုပ်ရှင်တွေနဲ့ ရှေးက ချစ်သူသမီးရည်းစားတွေ လုပ်ခဲ့သလို
လိုက်လုပ်ကြတာပါပဲ။ ကန်ရေရိပ်မှာ ထိုင်တာတို့ လက်ကလေးကိုင်ပြီး
အဓိပတိလမ်းမှာ လျှောက်တာတို့...၊ အုပ်စုလိုက်ကြီး လျှောက်သွား
သောင်းကျန်းကြတာတို့...စိတ်ကောက်တာတို့ မွေးနေ့တွေ ဘာတွေမှာ
လက်ဆောင်တွေ ပေးတာတို့ တစ်ခါတစ်လေ အာပွားကလေး ဘာလေး
ပေးတာတို့ပေါ့ဗျာ...။

သူ့ကို ငါက ပိုင်တယ်၊ သူက ငါ့ကို ပိုင်တယ်။ သူနဲ့ငါနဲ့က
ချစ်သူ...အစရှိတဲ့ စိတ်ခံစားချက်ကသာ ထူးခြားတာပါ။ နေ့တော်တော်
များများက သာမန်သူငယ်ချင်းဘဝ နေ့တွေလိုပါပဲ။

ဒီလိုနဲ့ စာမေးပွဲရက်နီးလာတော့ အုပ်စုတွေလည်း ကွဲကုန်
တယ်။

စာမေးပွဲဆိုတာ ကျောင်းသားတွေကို အလုပ်ရှုပ်အောင် လုပ်စဉ်ပဲ မဟုတ်လား။

ကိုင်းနိုင်နဲ့ မာမာကလည်း သူတို့မေကျာနဲ့ သူတို့ အလုပ်ရှုပ်ကြဲ HONOURS ပထမနှစ်က လောက်စပ်ကျယ်တို့လည်း သူတို့ဘာသာ အရူးမီးဝိုင်း ဖြစ်နေကြနဲ့။ မေကျာတူတဲ့ ကျွန်တော်တို့မူလအုပ်စုပဲ ကျန်ခဲ့တာ။

ဪ...မျိုးဆွေသန်းအဖြစ်ကို ပြောချဦးမယ်။

ဒီကောင် အထူးသဖြင့် မရမ်းပြား...မစားလိုက်ရဘူးခင်ဗျ။

သူက ငါးစိမ်းမြင် ငါးကင်ပစ်ချင်လို့ မဟုတ်ပါဘူး။ ဟိုနှစ်

ကောင်က ငါးစိမ်းဆိုလည်းအတူတူဖြစ်၊ ငါးကင်ဆိုလည်း ပြိုင်တူဆိုတော့ ဒီကောင် ဘာလုပ်ရမှန်း မသိလို့ပါ။ ကျွန်တော်တို့လည်း အတန်းချည်း ဖိတက်နေရတာ... စာမေးပွဲဆိုတာကလည်း နီးလာလေလေ ကြောက်စရာ ကောင်းလေလေပါပဲဗျ။ ချစ်သူချင်းတောင် အေးအေးဆေးဆေး မတွေ့ရဘူး။ တစ်ခါတစ်လေ...လက်တွေ့ခန်းမှာ နှုတ်ဆက်လို့ ဆက်ရ...၊ ကျောင်းဆင်းမှ ခဏဆုံလို့ ဆုံရ။ ခဏထိုင်ပါဦးဆိုလည်း လမင်းက စာတွေမရသေးလို့ဆိုပြီး ပြန်လစ်တာပဲ ခင်ဗျ။

ကျွန်တော်ကရော ဘာထူးလို့လဲ...။ အခုမှ နပန်း စလုံးကာစပဲ ရှိသေးတာ။

ဒီနှစ် နောက်ဆုံးနှစ်ဆိုပေမယ့် ကျွန်တော်နဲ့လမင်း ကျောင်းပြီး ရင် လက်ထပ်မယ် ဘာညာ မရှိပါဘူး။ ကျွန်တော်က ရည်းစားသက်ကို ရှည်စေချင်တယ်ဗျာ...။ တစ်ဘဝလုံးလက်တွဲရမယ့် အဖော်ကို ချစ်သူ ဘဝမှာ သံယောဇဉ်အကြီးအကျယ်ထားချင် ဖြစ်ချင်သေးတယ်။ ဒါကို လမင်းကလည်း သဘောတူပါတယ်။

ဒီလိုနဲ့ စာမေးပွဲတွေ စဖြေကြတယ်။

Major ဘာသာတွေ မဆိုးပါဘူး။ အောင်မှတ်ရအောင်
ဖြေနိုင်ကြပါတယ်။ ဝင်းအောင်ကတော့ ထုံးစံအတိုင်းပေါ့။ သူ့ရမှတ်ကို
သူတွက်တာ အဖြေက တစ်သန်းလောက် ထွက်နေတယ်။ နောက်ဆုံး
ဘာသာဖြေမယ့်ရက်ကို ရောက်တော့ သူငယ်ချင်းတွေအားလုံး စုံနေတာကို
တွေ့ရတယ်။ လောက်စပ်ကျယ်တို့ရော၊ ကိုဝင်းနိုင်စိန်ရောပဲ။ ထုံးစံအတိုင်း
ပေါ့...စာမေးပွဲပြီးရင် စုပြီး တစ်နေရာ သွားကြမယ်ပေါ့။

ဒါပေမဲ့ လမင်းကြည့်ရတာ မျက်နှာ သိပ်မရွှင်ဘူးခင်ဗျ။

ကျွန်တော်ကမေးတော့...

“ပြောစရာရှိတယ်၊ အရေးလည်းကြီးတယ်၊ သူ စောစောပြီးရင်
ဂျပင်စင်အောက်ကို လာခဲ့နော်...လမင်းလည်း ပြီးတာနဲ့ ထွက်ခဲ့မယ်”

“ဟာ...ပြောစရာရှိရင် နှပြောကွာ...စာမေးပွဲဖြေတဲ့လူကို စိတ်
အနှောင့်အယှက်ဖြစ်အောင် မလုပ်နဲ့”

“ပြီးမှပြောတာ ပိုကောင်းပါတယ်၊ သူ စိတ်အေးအေးထားဖြေ
ပြီးတာနဲ့ လာခဲ့နော်...သွားမယ်”

လမင်းက သူ့ဖြေရမယ့် အခန်းဘက် ထွက်သွားတယ်။ အချိန်
နီးနေလို့ ကျွန်တော်လည်း ထွက်ခဲ့ရတာပေါ့။ နောက်ဆုံးဘာသာက
Minor ဆိုတော့ ဖြေရတာ လွယ်ပါတယ်။ လက်တွေ့ရက်လည်း
မှန်ထားတော့ ခြောက်ဆယ်ဖိုးလောက်ဖြေရင်ပဲ အောင်ဖို့က သေချာနေပြီ။
စာမေးပွဲဖြေရင်း လမင်းပြောမှာ ဘာလဲလို့တော့ တစ်ခါ နှစ်ခါ တွေးမိ
သေးတယ်။ ပြီးတော့လည်း...စာစောနဲ့ မေ့သွားတာပါပဲ။

အဖြေလွှာအပ်လို့ ရပြီဆိုတာနဲ့ ကျွန်တော် အခန်းထဲက ထွက်
တာပဲ။ စာမေးပွဲဖြေပြီးတဲ့အချိန်ဟာ တော်တော်ကို အရသာရှိတယ်ဗျာ။
ဘယ်သစ်သီးဝလံနဲ့ ဘယ်အစားအစာမှာမှ အဲဒီလိုအရသာမျိုး မရှိဘူး။

ကျွန်တော် ဂျပင်စင်အောက်ရောက်တော့ စာမေးပွဲအချိန်စေ့ဖို့

မိနစ်လေးဆယ်လောက် လိုပါသေးတယ်။ လမင်းကိုလည်း မတွေ့ပါဘူး။ ဒါနဲ့ ကျွန်တော် လမင်းပြောမှာ ဘာလဲလို့ တွေးကြည့်ပါသေးတယ်။ နောက်တော့လည်း တွေးမရတာနဲ့ ဆက်မတွေးမတော့ပါဘူး။ စာမေးပွဲ ပြီးရင် ဘယ်သွားမလဲလို့ တစ်ခါတွေးကြည့်တယ်။ ဒါကလည်း မရေရာ ပါဘူး။ လူစုံရင် တစ်ယောက်တစ်ပေါက်နဲ့ ရောက်ချင်ရာ ရောက်သွားမှာ ပါပဲ။ နောက်ပြီး ဘယ်ပဲရောက်ရောက်ပါ...။ ကျွန်တော့်အတွက်တော့ အရေးမကြီးပါဘူး။

ဒါနဲ့ပဲ ဆေးပေါ့လိပ်ကလေး ထုတ်ဖွာနေလိုက်တယ်။

ဆယ်မိနစ်လောက်ကြာတော့ အပြင်ထွက်လာတဲ့ ကျောင်းသား တွေ နည်းနည်းများလာပြီ။ လမင်းကတော့ မလာသေးဘူးခင်ဗျ။ ပြေမှ ပြေနိုင်ရဲ့လားလို့တောင် ကျွန်တော်တွေးမိသေးတာ...။ ဒါပေမဲ့ လမင်းက စာတော်ပါတယ်။ အောင်ရုံတော်တယ် ပြောတာနော်...။ အရမ်းတော်ရင် ရန်ကုန်တက္ကသိုလ်မှာ ဘယ်လာတွေ့ပါ့မလဲ။ ဘာဖြစ်လို့ ခုထိ ထွက်မလာ သေးတာလဲတော့ ကျွန်တော်လည်း မသိဘူး။

“သားရေ...သား...ရုက္ခဗေဒကျောင်းသားတွေ ဘယ်အဆောင် မှာ ပြေတာလဲကွဲ့”

မော့ကြည့်တော့ အသက်ငါးဆယ်အရွယ် မိန်းမကြီးခင်ဗျ။ သပ်သပ်ရပ်ရပ် ဖီးလိမ်းပြီး ဆံပင်ကိုလည်း ထုံးထားတယ်။ မြန်မာ နိုင်ငံမှာ တွေ့နေကျ အဖွားကြီးတွေလိုပဲပေါ့ဗျာ။ လည်မှာ ဆွဲထားတဲ့ ဘတ်ကြိုးကြိုးကို ရင်ဘတ်ရှေ့ ချထားတယ်။ ကြိုးကြိုးက ကြီးသလား မမေးနဲ့...တစ်ပိဿာလောက်များ ရှိမလား မသိဘူး။ ဥပမိရုပ်ကတော့ တော်တော် ခန့်ခန့်ချောချောကြီးပါ။

“ရုက္ခဗေဒ...ဆိုရင် ပထဝီဆောင်မှာ အန်တီ...”

“ပထဝီဆောင်၊ အေးကွယ်...အန်တီတို့တုန်းကတော့ ပထဝီ

ဆောင်က ဟိုးဘက်မှာပဲ...၊ အဲဒီမှာလား”

“အာ...မဟုတ်ဘူးခင်ဗျ...၊ ဒီဂျပ်စင်လမ်းကလေးကသွားပြီး
ညာချိုးရင်...ပြီးတော့...မထူးပါဘူးအန်တီ၊ ပြောရင် ရှောင်တုန်မယ်၊
လာ...ကျွန်တော်လိုက်ပြမယ်”

ကျွန်တော်လည်း အားနေတာနဲ့ ထပြီး...သူ့ကို ပထဝီဆောင်ကို
လှမ်းမြင်တဲ့အထိ ပြလိုက်ပါတယ်။ အန်တီကြီးက မင်းရော ဖြေနိုင်ရဲ့လား
တွေ ဘာတွေ မေးသေးတယ်။ ကျွန်တော်လည်း ဂုဏ်ထူးမှတ်တော့
ရမယ် ထင်တာပဲတွေ ဘာတွေ ရှိုးရတာပေါ့။ ဟုတ်တယ်လေ...၊
လူကြီးဆိုတာက လူငယ်တွေ တွေ့ရင် စာကြိုးစားမှ ကြိုက်တာမဟုတ်
လား။

“ဟောဒီအဆောင် အပေါ်ထပ် လေးခန်းစလုံးက ရုက္ခဗေဒ
အခန်းတွေချည်းပဲ အန်တီ၊ အန်တီ ကံကောင်းတယ်၊ ကျွန်တော်လည်း
ရုက္ခဗေဒကမို့ သိနေတာ...”

“ဪ...အေးအေး...ကျေးဇူးပါပဲ သားရယ်”

အမှန်ဆို ကျွန်တော် အန်တီကြီးကို အခန်းရှေ့အထိ လိုက်ပို့
ချင်တာပါ။ လမင်းနဲ့ချိန်းထားတာရှိလို့သာ ပြန်ခဲ့ရတာ။ ကျွန်တော်
ရောက်ပြီး ခဏကြာတော့ လမင်းရောက်လာတယ်။ လမင်းက တွေ့တာနဲ့
ဖြေနိုင်လား ဘာလားတောင် အရင်မမေးတော့ဘူး ကျွန်တော့်လက်မောင်း
ကို အားကိုးတကြီးဆုပ်ကိုင်ပြီး ဂျပ်စင်လှေကားမှာ ထိုင်တယ်။

“မိုးဆွေ...အိမ်က လမင်းကို ယောက်ျားပေးစားနေပြီ”

“ဟင်...ဟုတ်လား”

“ဟုတ်တယ်မိုးဆွေ၊ ကျောင်းစာမေးပွဲပြီးတာနဲ့ စေ့စပ်မှာတဲ့”

“ဟာ...မြန်လှချည်လား။ အရိပ်မပေး အကောင်မထင်နဲ့

မြန်းစားကြီးပါလား”

“ဟုတ်တယ်...မေမေက ကြံ့ပြီးကြံ့စည်ထားတာ...မနေ့က အဲဒီလူကြီးလာရင်း ပြောနေတာ လမင်းသိသွားတယ်ဆိုတော့မှ မေမေက တရားဝင် အသိပေးတာ...”

“ဘယ်ကလူတဲ့လဲ...ဘယ်သူလဲ”

“ပီတာတဲ့...၊ မိုးကုတ်ကဆိုလား ကျောက်မဲကဆိုလား သူဌေးတဲ့၊ လူပုံက ပုပုကွကွ ဂင်တိုတိုနဲ့ မျက်နှာက လူလည်ပုံပါ၊ ပြီးတော့ အသက်က မေမေထက် နှစ်နှစ်လောက်ပဲ ငယ်တာ...”

“ဟာ...မယူဘူးလို့ ငြင်းလိုက်ပေါ့ လမင်းရဲ့”

လမင်းက ကျွန်တော့်ကို တအံ့တဩမော့ကြည့်တယ်။

“ဒီလောက်လွယ်မှတော့ နင့်ကို ပြောပါတော့မလား။ မေမေက သူစီစဉ်တာကို လွန်ဆန်လို့ လွယ်လွယ်ရတဲ့ မိန်းမမျိုးမဟုတ်ဘူး။ စီစဉ်ထားရင် ဖြစ်အောင်လုပ်တာ”

“ဒါဆိုရင် ဘယ်လိုလုပ်ကြမလဲ”

“နင် ငါ့ကို ဒီနေ့ပဲခိုးတော့ မိုးဆွေ”

လမင်းစကားကြောင့် ကျွန်တော် တော်တော်အံ့ဩသွားတယ်။ ဒါ...ကျွန်တော် လုံးဝထင်မှတ်မထားတဲ့ကိစ္စ၊ ကျွန်တော်တို့က ပြည့်စုံချမ်းသာနေတဲ့ မိသားစုလည်း မဟုတ်ဘူး။ ဒါ...ထားတော့၊ လောလောဆယ်ကို ကျွန်တော့်မှာ ပိုက်ဆံတစ်ထောင်ပြည့်အောင် မပါဘူး။

“မိုးဆွေရယ်...ငါ နင့်ကို မခွဲနိုင်ဘူးဟယ်...၊ ငါ...နင့်ကိုပဲ လက်ထပ်ချင်တယ်”

အဲဒီစကားနဲ့အတူ လမင်းက ကျွန်တော့်ရင်ခွင်ထဲ ပုံကျလာတယ်။ ကိုယ့်ဆရာပဲ စဉ်းစားကြည့်ဗျာ...ဘယ်ပုတုဇဉ်မှ မခံနိုင်တဲ့ စကားနဲ့ အပြုအမူမျိုးပါ။ ကျွန်တော် လမင်းကို ပြန်ဖက်ထားတယ်။ ကျွန်တော့်နှလုံးသား ကျင်ပြီး ခံစားမှုက အိနေတာပဲ။

ဟုတ်တယ်...လမင်းကို ကျွန်တော်ခိုးရမယ်။ ကျွန်တော် အခု ဖက်ထားသလို ကျွန်တော်ချစ်သူကို တစ်ခြားတစ်ယောက်ထဲ တစ်သက်လုံး ဖက်သွားမှာ ခင်ဗျားခံနိုင်လား။ ဒါနဲ့တင် ကျွန်တော် ခိုးဖို့ ဆုံးဖြတ်လိုက် တယ်။

“စိတ်ချ လမင်း...နင့်ကို ငါ ခိုးမယ်”

ကျွန်တော်တို့နှစ်ယောက် ပီတိနဲ့ တစ်ဦးနဲ့တစ်ဦး တင်းတင်းကြီး ကို ဖက်ထားကြမိတယ်။

“သမီး ကြည့်စမ်း...ကြည့်စမ်း။ အမှိုက်မ...လာစမ်း ဒီကိုလာ စမ်း”

“ဟင်...မေမေ...မေမေ...”

“ဘာမေမေလဲ၊ လာစမ်း...လာ...”

လန့်ဖြန်ပြီး ထထိုင်တဲ့ လမင်းကို အတင်းဆွဲသွားတယ်။ ကျွန်တော် လှမ်းကြည့်တော့ ခုနက ကျွန်တော် အတန်းလိုက်ပြပေးတဲ့ အန်တီကြီး။

“ဪ...မင်းကိုး...”

“ဟုတ်...ဟုတ်ကဲ့အန်တီ...အန်တီက...”

“အေး...ငါ လမင်းရဲ့ အမေပဲ၊ ဒီမယ်သူငယ်...မင်းဘာသာ ဘာဖြစ်ဖြစ် ဒီနေ့ကစပြီး မင်း လမင်းနဲ့ မပတ်သက်အောင် နေပါ။ ငါတို့ လမင်းကို အားလုံးစီစဉ်ပြီးသား...”

“မေမေရယ်...သမီးကို မတရားမလုပ်ပါနဲ့...၊ မိုးဆွေ...ငါ့ကို ကယ်ပါဦး”

“တိတ်စမ်း မိလမင်း၊ ဟေ့သူငယ် ပြောတာကြားတယ်နော်၊ တစ်စုံတစ်ခု ကြိုးစားလို့ ပြဿနာတက်လာရင် ငါ ဘယ်သူ့မှန်နာမှ ထောက်မှာမဟုတ်ဘူး...ဒါပဲ”

လမင်းဟာ သူ့အမေနောက်ကို ရုန်းရင်းကန်ရင်း ပါသွားတယ်။ ကျွန်တော်တို့ ပြဿနာတက်နေကတည်းက ရောက်နေတဲ့သူငယ်ချင်းတွေလည်း ဒီမြင်ကွင်းကို စိတ်မကောင်းဖြစ်ပြီး ငေးနေကြတယ်။ ကျွန်တော်ကတော့ စက္ကန့်အနည်းငယ်အတွင်းမှာ အခြေအနေပြောင်းတာက မြန်လွန်းတော့ ဘာကိုခံစားရမှန်း မသိဘူးဖြစ်နေတယ်။ သူငယ်ချင်းတွေ ဝိုင်းမေးတော့မှ ပြေရင်း ကျွန်တော်ဝမ်းနည်းလာတယ်။

မျိုးဆွေသန်းက မှတ်ချက်ချပါတယ်။

“မိုးဆွေကွာ...မင်းအဖြစ်က ယောက်ဖကို မြောက်တာထက် တောင် ပိုဆိုးသေးတယ်”

“ဘာပဲဖြစ်ဖြစ်ကွာ...ငါတော့ လမင်းကို ရအောင်ယူမယ်”

“ယူလို့ရမလားကွ...ဟိုက မပေးစားပါဘူးဆိုတဲ့ဟာ”

“မပေးစားရင်...ရအောင် ခိုးမယ်ကွာ...”



ကျွန်တော်တို့ လမင်းရဲ့အိမ်ရှေ့မှာ ပုံစံအမျိုးမျိုးပြတ်လျှောက်ရင်းချောင်းတာ တစ်ပတ်လောက်ရှိပါပြီ။ ဒါပေမဲ့ လမင်းကို အရိပ်အယောင်တောင် မတွေ့ရပါဘူး။ အရိပ်အယောင်တောင် မတွေ့ဘူးဆိုတာတော့ စကားပိုရာ ကျတာပေါ့လေ...။ ကျွန်တော် လမင်းတို့ လမ်းထိပ်က လက်ဖက်ရည်ဆိုင်မှာထိုင်တုန်း သူတို့ကားပေါ်မှာ ပါသွားတဲ့ လမင်းကို တော့ လှစ်ခနဲ တွေ့လိုက်ရတယ်။

လမင်းကလည်း မြင်ပါတယ်။ ဒါပေမဲ့ သူ့အမေ ပါတော့ မခေါ်ဘူးပေါ့ဗျာ...။ ကျွန်တော်တို့ရှိနေတာကို လှည့်ကြည့်လို့တော့ သိသွားတယ်။ လောက်စပိကျယ်တို့အုပ်စုရယ် သွန်းနှင်းအိမ်နဲ့ သင်းသင်း သာတို့ရယ်နဲ့လည်း ကြီးစားပြီးပါပြီ။ လမင်းအမေကြီးက အိမ်ထဲတော့ ခေါ်သွင်းပြီး လမင်းနဲ့ တွေ့ပေးပါတယ်။ ဒါပေမဲ့...

“အန်တီလည်း ငယ်ရာကကြီး...ကြီးရာကမှ အိုစပြုလာတာ ပါကွယ်၊ အန်တီက သမီးလေးကို အားလုံးစီစဉ်ပြီးနေပါပြီ၊ မင်းတို့ကို လည်း အားနာပါတယ်။ ဒါပေမဲ့ နောက်တစ်ခါတော့ အန်တီအိမ်ကို လုံးဝမလာပါနဲ့တော့။ လာလည်း အန်တီက တံခါးဖွင့်ပေးတော့မှာ မဟုတ်ဘူးဆိုတာ သိထားပါ” လို့ ပြောလွှတ်လိုက်တယ်ဗျာ။

လမင်းလည်း ငိုတာပဲတဲ့။ သူငယ်ချင်းတွေ အပြောခံရတာကို လည်း အားနာလိုက်တာဗျာ...။ ဒါကို ကြည့်ခြင်းအားဖြင့် လမင်းအမေ ဒေါ်တင်တင်မင်းဟာ လမင်းအတွက် ပြတ်သားတယ်။ ဘာလူမှုရေးမှ မရှိဘူး။ သူ့အစီအစဉ်ကို အပျက်မခံနိုင်ဘူးဆိုတာ ထင်ရှားနေတယ်။ ဒါကြောင့် ကျွန်တော်တို့ကိုယ်တိုင် လှုပ်ရှားတာပါ။ ခုထိတော့ ကိုယ့်ဆရာ ရေ...ဘာတစ်ခုမှကို မရသေးဘူး။

“ငါသာ လမင်းနဲ့ ညားလိုက်တော့ကွာ...သူ့အမေကြီးကို စကား မပြောဘဲ ခြောက်လလောက် ပစ်ထားလိုက်ဦးမယ်...၊ မြေးဦးတွေ ဘာတွေ ရမှ...၊ သူ သဲသဲလှုပ်ပြစ်လောက်မှ အထက်စီးကနေ စကား ပြောမှာကွ”

“လောလောဆယ်တော့ လျှောက်ပြန်သံပေး၊ ခြေအေးဝမ်း ရောင်...ဘယ်နေ့ ပတ်တရောင် လှည့်ကင်းက ဖမ်းမလဲတော့ မသိဘူး”

“ဟာ...မိုးဆွေ၊ ဟိုမှာ...လမင်းကွ၊ လမင်း”
ဝင်းအောင်ပြောလို့ လှမ်းကြည့်တော့ လမင်းကို အိမ်ရဲ့ ဘယ်

ဘက်ပြုတင်းပေါက်မှာ တွေ့တယ်။ လက်လှမ်းပြတာနဲ့ ကျွန်တော်တို့
လည်း အုတ်နံရံနား ပြေးကပ်ရတာပေါ့။ လမင်းတို့အိမ်က ထောင့်အိမ်ဗျ
ဘယ်ဘက်မှာ လူရှင်းတဲ့ လမ်းသွယ်ကလေး ရှိတယ်။

“ထူးခြားပြီဟေ့...ထူးခြားပြီ”

“လမင်းက တစ်ခါတည်းများ ခိုးရာလိုက်မလား မသိဘူး”

“မင်းကြီးဒေါ်...ဒီလောက်အမြင့်ကြီးကို သူ ဘယ်လိုလုပ်
ဆင်းမလဲ၊ ပြီးတော့...နေ့ခင်းကြီး”

ကျွန်တော်တို့ ငြင်းခုန်နေတုန်းမှာပဲ...ခြံထဲကအသံကို ကြားရ
တယ်။

“ဒေါ်တင်တင်မင်း...ဒေါ်တင်တင်မင်းရေ...”

ကျွန်တော်တို့လည်း လန့်ဖြန်ပြီး ခေါင်းတွေ ငုံ့ရတာပေါ့။
ကျွန်တော်တို့ကို စော့လို့များ...

“ကျွန်တော်ပါ ကိုလေးဝင်းကြူပါ။ ရပ်ကွက် သာရေးနာရေး
အတွက် အလှူခံတာပါ”

“ဪ...ကြူပါရှင်...ကြူပါ...”

“ကျွန်တော်တို့မှာလဲ ဒေါ်တင်တင်မင်းပဲ တစ်ပတ် တစ်ပတ်
စိတ်ကူးနေကြရတာ...”

“ရှင်...”

“ဪ...စကားပြော လောလို့ပါ။ ဒေါ်တင်တင်မင်းက အလှူ
ဒါနု ရက်ရောတယ် မဟုတ်လား။ ဒါကို ရည်ရွယ်တာပါ ခင်ဗျာ...”

“ရပါတယ်ရှင်...စေတနာဆိုတာ တူသောအကျိုးကို ပေးစမြဲ
မဟုတ်လား။ ကျွန်မ နှစ်ထောင် ကုသိုလ်ဝင်ပါတယ်”

အဲဒီအသံတွေ နားထောင်နေချိန်မှာ လမင်းက ပြုတင်းပေါက်
က ပြန်ပေါ်လာတယ်။ ပြီးတော့ လက်ထဲကစာကို ပြပြီး လေးငါးခေါက်

ကျစ်နေအောင်ခေါက်ပြီး ကျွန်တော်တို့ဆီ လှမ်းပစ်ပေးပါတယ်။ ကံများ မကောင်းချင်တော့ဗျာ...လမ်းပစ်ပေးတဲ့စာက ခြံစည်မှာ ပေါက်နေတဲ့ အုန်းပင်က ကိုင်းနေတဲ့ အုန်းလက်အဖျားနဲ့ထိပြီး အိမ်ရှေ့ဘက်ကို လွင့်သွားတယ်။

လမ်းလည်း လန့်ပြီး ပြုတင်းပေါက်ကနေ ကိုယ်ကို တစ်ဝက် ထွက်ကိုင်းကြည့်ကာ...ပြီးတော့ “ဟိုလူကြီးတွေ ဖလားထဲမှာ ဟိုလူကြီး တွေ ဖလားထဲမှာ” လို့ အလန့်တကြားအော်တာပဲ။ ပြီးတော့ ပြုတင်း ပေါက်ပိတ်ပြီး ဝင်သွားရော...။ ကျွန်တော်တို့လည်း ပထမတော့ ကြောင် နေပြီး နောက်မှ သတိရလို့...လမ်းသွယ်ထိပ်ကလေးက ဖြတ်ပြီး ထွက် သွားတဲ့ လူကြီးတွေနောက် အပြေးလိုက်ရတာပေါ့။

“ဦးလေး...အန်ကယ်...ဘကြီး...ခဏ...ခဏနေပါဦး”

ကျွန်တော်တို့ အော်ဟစ်ပြီးလိုက်တော့ ဦးလေးကြီးတွေလည်း လန့်ဖြင့်ပြီး လှည့်ကြည့်ကြတယ်။ အနားရောက်တော့ မောနေတာရယ် စိတ်စောနေတာရယ်ကြောင့် ဘာမှပြောလို့ မထွက်ဘူး။

“ဟေ့ကောင်တွေ ဘာလဲ၊ မင်းတို့ ဘယ်ကလဲ၊ ဘာဖြစ်လို့ ခေါ်တာလဲ”

“ဖလား...ဖလား...ငွေဖလား”

“ဘာကွ...မင်းတို့ နေ့ခင်းကြီး အတင့်ရဲလှချည်လား”

ငွေဖလားကိုင်ထားတဲ့ ဦးလေးကြီးက ဖလားကို တင်းနေအောင် ပိုက်ထားရင်း အော်တယ်။ ကျန်တဲ့လူတွေကလည်း ထိတ်လန့်ပြီးအော် တော့မှာ...။ အရေးထဲ ဝင်းအောင်က စကားကို ထပ်မခက်ဘူး။ ကျွန်တော် အမောတကော ပြောရတယ်။

“မဟုတ်ဘူး အန်ကယ်...၊ ကျွန်...ကျွန်တော်တို့က... ဖလား ထဲကို အလှူငွေ...အဲဒါ ထည့်ချင်လို့ပါ”

“အလှူငွေထည့်တာ ဒီလောက်အပြေးအလွှား လိုက်ရသလား ကွ၊ အဓိပ္ပါယ်မရှိဘူး...မင်းတို့ ဘယ်ကကောင်တွေလဲ”

“ဒီရပ်ကွက်ထဲကပါ အန်ကယ်၊ အန်ကယ်က ကျွန်တော်တို့ အိမ်ကိုမှ မဝင်တာ...၊ အိမ်က ထည့်ခိုင်းလိုက်လို့ပါ”

အဖိုးကြီးတွေ နည်းနည်းတွေဝေသွားတယ်။ ကျွန်တော်လည်း ရမ်းညာတာပါ။ သူတို့မဝင်ခဲ့တဲ့အိမ် ရှိချင်ရှိမှာပဲဆိုပြီးပေါ့။

“ရပါတယ်...အန်ကယ်တို့ အလှူမခံလည်း၊ လာ...ဟေ့ကောင် တွေ သွားမယ်...”

ကျွန်တော်က အိတ်ကို ပွဲကြည့်ရင်း ပြောပြီး လှည့်ထွက်တာ...။ စွန့်တော့ စွန့်စားရတာပေါ့လေ...။

“ဟေ့ကောင်လေးတွေ...အလှူဖါနအတွက် ရည်ရွယ်ထားတဲ့ ငွေကို မသုံးကောင်း မစွဲကောင်းဘူးကွ၊ သိရဲ့လား”

“အန်ကယ်တို့က လက်မခံဘဲ”

“မင်းကို လက်မခံဘူးလို့ ဘယ်သူက ပြောလဲ၊ ငါတို့လည်း ရုတ်တရက်ဆိုတော့ လန့်တာပေါ့ကွ၊ သာရေးနာရေးဟာ လှူကောင်း ပါတယ်ကွ၊ သိရဲ့လား...”

အန်ကယ်ကြီးက ပြုံးပြီး ငွေဖလား ထိုးခံတယ်။ ပိုက်ဆံတွေ ထိုးထောင်နေတဲ့ကြားမှာ လမင်းပေးလိုက်တဲ့ စာရွက်သေးသေးကျစ်ကျစ် ကလေးကို ကျွန်တော် တွေ့ပါတယ်။ ကျွန်တော် တစ်ထောင်တန်ကို အန်ကယ်ကြီးမြင်အောင် အသာထည့်လိုက်တယ်။

“တစ်ထောင်နော် အန်ကယ်ကြီး...၊ ကျွန်တော့်တာသာ ပြန်ယူ ပါ့မယ်”

“မင်းက ဘယ်လောက်လှူမှာလဲ၊ ငါ...အမ်းပေးမှာပေါ့”

“ကျွန်တော့်အမေက တစ်ရာရှစ်ကျပ် လှူချင်တာ...၊ ဂြိုဟ်ကြီး”

တစ်ရာရှစ်လုံးဆိုလား ဘာလား မသိပါဘူး အန်ကယ်ကြီးရာ... ဒါပေမဲ့ ပြန်ရတဲ့ငွေကိုတော့ ကျွန်တော့်လက်နဲ့ ယူမှ ရမှာတဲ့”

ကျွန်တော် သူစဉ်းစားနေတုန်း ဖလားထဲလက်နှိုက်ပြီး လမင်းရဲ့ စာကို အရင်ရအောင် ယူလိုက်တယ်။ ပြီးတော့...နှစ်ရာတန်တစ်ရွက် ယူတယ်။ ပြီးတော့ သဘာဝကျအောင် ပိုက်ဆံတွေကို လျှောက်လှန် ရတာပေါ့ဗျာ...။

“ငါ့တူ ရှာမနေနဲ့ကွ၊ ဒီထဲမှာ ကျပ်တန် တစ်ရွက်မှ မပါဘူး”

“ဟာ...ဒုက္ခပါပဲ ဦးလေးရာ...”

“စိတ်ချပါကွာ...ငါ့တူကြီးအိမ်က လှူချင်တဲ့ ရည်စူးမှု မပျက်စေ ရပါဘူး၊ ဦးလေးအိတ်ထဲမှာ ရှိတယ်...နှိုက်ယူလိုက်၊ မင်းလက်နဲ့ မင်းယူ...”

ကျွန်တော်လည်း ကိုယ့်စကားနဲ့ ကိုယ်ဆိုတော့ ဘာတတ်နိုင် မှာလဲ...ယူရတာပေါ့။ မျိုးဆွသန်းနဲ့ ဝင်းအောင်ဆို ပါးစပ် အဟောင်း သားနဲ့ ငေးလို့။

ဒါပဲလေ...

အချစ်ဆိုတာက အရာရာကို သင်ပေးတာပဲ မဟုတ်လား။



စာကို ဖတ်ကြည့်တော့...လမင်းက သူ့ကို ခိုးဖို့ ချိန်းတဲ့စာပါ။ ဒါပေမဲ့ သူ့ချိန်းပုံက တစ်မျိုးခင်ဗျာ။

သူ့အမေကြီးကြောင့် ခိုးလိုလည်း မလွယ်၊ သူလည်း ထွက်လို့ မလွယ်မို့...သူက ကြာသပတေးနေ့မှာ ဆပ်ပြာအမွှေးတုံး တစ်တုံးပေါ်မှာ သူ့အိမ်ဝင်းတံခါးသော့ရယ်၊ အိမ်မကြီးသော့ရယ်ကို ပုံစံနှိပ်ပေးလိုက်မယ်။ ကျွန်တော်က အဲဒါကို သော့အတုလုပ်ထားပြီး စနေနေ့ညမှာ သူ့ကို တံခါးတွေဖွင့်ပြီး လာခိုးရမှာ...။ သူ အဆင်သင့် စောင့်နေမယ်ပေါ့။ စနေနေ့ညကို ဘာကြောင့်ရွေးရသလဲဆိုတော့ သူ့အမေက စနေသမီး စနေနေ့ည (၁၀)နာရီကနေ စပြီး ပုတီး(၁၀၈)ပါတ် စိတ်လေ့ရှိတယ်တဲ့၊ အဲဒီအချိန်ဟာ အကောင်းဆုံးမို့ပါတဲ့။

အဲဒါတွေက အဆင်ပြေပါတယ် ထားဦး...။ သူ ဆပ်ပြာတုံးကို ပေးမယ့်ပုံစံက ဧော်ဧော်ခက်တယ်။ ကြာသပတေးနေ့ မနက်မှာ သူ့အိမ်ဖော်ကောင်မလေးကို အဲဒီဆပ်ပြာတုံး မကြိုက်ဘူး သွားလဲဆိုပြီး လမ်းထိပ်က Mellions Group Store ကို ခိုင်းလိုက်မှာတဲ့။ ကျွန်တော်တို့က အဲဒီအိမ်ဖော်ကောင်မလေး ထားခဲတဲ့ ဆပ်ပြာတုံးကို ဝယ်ပြီး သူ့နှိပ်ထားတဲ့ သော့ပုံစံကို အတုလုပ်ရမှာတဲ့။

နောက်ဆုံးမှာတဲ့ စကားကတော့...လုံးဝမလွဲပါစေနဲ့။ လွဲရင် ဝေးပြီနော်...တဲ့။

“ဆပ်ပြာတုံးက အဓိကပဲကွ”

“ဟုတ်တယ်၊ သော့တူက ယူနွတ်ရှိတယ်”

“မနက်ကတည်းက သွားစောင့်နေမယ်ကွာ...ငါတို့ထိုင်နေတဲ့ လက်ဖက်ရည်ဆိုင်နဲ့ မျက်နှာချင်းဆိုင်ကပဲ၊ သူပြောတဲ့ Mellions Group Store ဆိုတာ...”

ကျွန်တော်က တက်တက်ကြွကြွကို ပြောတယ်။

“သူ့ဘက်က အဆင်မပြေရင်ကော...”

“သူပိုင်လို့ သူစိစဉ်တာပေါ့၊ လမင်းဟာ ငါ့ကို ဘယ်လောက်

ချစ်တယ်ဆိုတာ ငါသိတယ် မျိုးဆွေသန်း၊ ဒီနေ့ ဗုဒ္ဓဟူးနေ့၊ တို့မှာ ရွေးစရာ မရှိတော့ဘူး...”

“ကဲ...ဒါဆို ဘယ်အချိန်သွားမလဲ၊ ငါကတော့ Readyပဲ”

ဝင်းအောင်က တက်တက်ကြွကြွပြောတယ်။ ကျွန်တော် ဒီအချိန်မှာ တော်တော်လေးကို အားတက်သွားတယ်။ ငါနဲ့လမ်း လက်ထပ်ပြီး ပြီဆိုရင် သူ့ကို...ကိုဝင်းအောင်လို့ ခေါ်မယ်လို့ စိတ်ထဲမှာ လုံးဝ ဆုံးဖြတ်ချက် ချလိုက်တယ်။

မနက်(၆)နာရီကတည်းက ကျွန်တော်တို့ ‘မျိုးသိန်းနှင့်သမီး’ များဆိုတဲ့ ကမ္ဘာကို ရောက်နေတာပါ။ ကျွန်တော်တို့ ရောက်တော့ ကောင်မလေးတစ်ယောက်က ဂျုံနယ်တုန်း။ ဒီလက်ဖက်ရည်ဆိုင်နာမည်က ထူးဆန်းသလို...ဆိုင်က ဝန်ထမ်းတွေကလည်း ထူးဆန်းပါတယ်။ အကုန်လုံး မိန်းကလေးတွေရဲ့ဥပဲ ခင်ဗျာ၊ စားပွဲထိုးတာ...လက်ဖက်ရည် ဖျော်တာ...နံ့ပြားရိုက်တာ...အိကြာကွေးကြော်တာ...အကုန်လုံးမိန်းကလေးတွေချည်းပဲ။ ကျွန်တော့်အထင်တော့ ကိုမျိုးသိန်းဆိုတဲ့ လူကြီးဟာ လက်ဖက်ရည်ဆိုင်နဲ့ ကြီးပွားလာပေမယ့် သူ့မိန်းမက သားတစ်ယောက်မှ မမွေးတော့ မျိုးသိန်းအင်ဆန်း ကမ္ဘာတွေ ဘာတွေ နာမည်မပေးနိုင်လို့ လောကကြီးကို ရွဲပြီး မျိုးသိန်းနှင့်သမီးများကမ္ဘာလို့ ပေးပုံရပါတယ်။

ကျွန်တော်တို့ရောက်တော့ Store ဆိုင်က ဖွင့်တောင်မဖွင့်သေးဘူး။ (၉)နာရီကျော်မှ ဖွင့်တာ။ တော်တော် Millioner ဖြစ်မယ့် လူတွေပဲ။ ဆိုင်ဖွင့်ကတည်းက ကျွန်တော်တို့လည်း ဆပ်ပြာတုံးကိုင်လာမယ့် အိမ်ဖော်လို ကောင်မလေးတွေကို ကြည့်ရတာပေါ့ခင်ဗျာ။ (၁၀)နာရီလောက်အထိ တစ်ယောက်မှ မရှိသေးဘူး။ Store ဆိုင်ဆိုတော့ မနက်ခင်း အရောင်းအဝယ်ကလည်း ဖါးပါတယ်။

လာသမျှကလည်း ရွှေတွဲလဲ ငွေတွဲလဲတွေချည်းပဲ။

ကျွန်တော် နည်းနည်း စိုးရိမ်လာတယ်။

“ဟေ့ကောင်တွေ...ဟုတ်မှဟုတ်သေးရဲ့လားကွာ...(၁၀)နာရီ
*တောင် ခွဲတော့မှာကွ”

“ဆန္ဒမပြင်ထန်ပါနဲ့ကွာ...၊ ငါတို့က (၆)နာရီကတည်းက
ရောက်နေတာဆိုတော့ မင်းစိတ်ထဲမှာ ကြာလှပြီ ထင်နေတာပါ။ Store
ဆိုတာ အခုမှ စည်တာကွ”

ကျွန်တော်လည်း ဒီကောင်တွေ စကားကြောင့် ငြိမ်နေလိုက်ရ
တယ်။ စိတ်ကတော့ ဘယ်ငြိမ်မှာလဲ၊ ဒီတစ်ခါက လွဲလို့မှ မဖြစ်တာ
ကိုး...။ ၁၀:၃၀။ ၁၁:၀၀။ ၁၁:၃၀။

“မဟုတ်တော့ဘူးကွာ...”

ကျွန်တော် သူတို့ကို ဘာမှပြောမနေတော့ဘဲ Store ဆိုင်ထဲ
ကို ထွက်လာခဲ့တယ်။ အမှန်ဆို ကျွန်တော်တို့က Store ဆိုင်ထဲက
စောင့်ဖို့ ကောင်းတာ...။ ဒါပေမဲ့ Store ဆိုင်ဆိုတာက အကြာကြီး
နေလို့ မရလို့သာ လက်ဖက်ရည်ဆိုင်ကို ရွေးရတာ...။

နောက်ဆုံး မထူးဘူးဆိုပြီး အလှကုန်ရောင်းတဲ့ ကောင်တာမှာ
အရဲစွန့် မေးရတယ်၊ ရောင်းနေတာက ကောင်မလေးပါ။

“ညီမ...အမွှေးဆပ်ပြာတုံး”

“ဟုတ်ကဲ့ရှင့်...ဘယ်အမျိုးအစားထဲက ယူမလဲရှင့်”

“မဟုတ်ဘူးညီမ...ဒီလိုလေ...ဒီနေ့ ညီမဆီမှာ အမွှေးဆပ်ပြာ
တုံးတွေ ဘာတွေ လာပြန်လဲတဲ့လူ မရှိဘူးလား”

ကောင်မလေးက တော်တော်အံ့ဩသွားပုံ ရတယ်။ ကျွန်တော်
အလောတကြီးပုံစံကြောင့် ထိတ်လန့်သွားပုံလည်း ရပါတယ်။

“အ...အကိုတို့က...ဘယ်သူတွေလဲ၊ ဘာသဘောလဲရှင့်”

“ဘာမှမဟုတ်ပါဘူး...အမွှေးဆပ်ပြာတုံး ပြန်လဲတဲ့လူတွေ

ဘာတွေ လာလဲသွားပြီးလားလို့ပါ”

“ကျွန်...ကျွန်မ...မသိဘူး...မန်နေဂျာနဲ့ သွားတွေ့ပါ”

ကြောက်လန့်သွားတဲ့ ကောင်မလေးကြောင့် ကျွန်တော်လည်း ဘာဆက်ပြောရမှန်း မသိတော့ဘူး။ တော်ပါသေးရဲ့ မျိုးဆွေသန်းက ဝင်ကယ်လို့...။

“ဒီလို ညီမလေးရဲ့...ဒီကောင်က ဓါတ်သဘောနဲ့ လာတာပါ။ ဒီနေ့ ဒီအချိန်...ဒီဆိုင်မှာ အဲဒီလို ဆပ်ပြာကို မကြိုက်ဘဲ လာလဲတဲ့ ဆပ်ပြာကို သူက ဝယ်ပြီးတိုက်မှ သူ့အညံ့က လွတ်မှာ...။ ဗေဒင်က ဟောထားလို့ ဒီကောင်က ဂေါ်မစွံလေ...။ အဲဒီဆပ်ပြာကို ယတြာနဲ့ တိုက်မှာ”

“သိပြီ...သိပြီ...”

ကောင်မလေးက အကြောက်ပြေသွားပြီး ကျွန်တော့်ကို လှည့်ပြီး ရင်း ပြောတယ်။

“ဆပ်ပြာက လာလဲသွားပြီရှင့်”

“ဟာ...တော်ပါသေးရဲ့၊ အဲဒီဆပ်ပြာ ကိုယ့်ကို ပြန်ရောင်း ပါကွာ...ဝယ်ပါ့မယ်”

“မရှိတော့ဘူးရှင့်”

“ဗျာ...”

“ဟုတ်တယ်...လာလဲတဲ့ဆပ်ပြာက ဘူးအခွံဖောက်ပြီးသားကြီး ပြန်ကပ်ထားတာလဲ သိသာနေတယ်၊ အဲဒါ သမီးလည်း စာရင်းပြန် မသွင်းရဲတာနဲ့...ခုနက လာဝယ်တဲ့လူကို ရောင်းလိုက်ပြီ”

ကျွန်တော့်မျက်စိတွေ ပြာဝေသွားသလိုပဲ။ လမင်းဘက်က သေချာပါလျက်နဲ့...ဘာကြောင့်များ...။ ကျွန်တော် ဘာမှမပြောနိုင်ဘူး။ ဝင်းအောင်က ဝင်ပြောရတယ်။

“ညီမလေး ဝယ်သွားတဲ့လူကို သိလား”

“အင်း...သိတယ်၊ ညီမကလည်း ဒီရပ်ကွက်ထဲကပဲလေ...၊ သစ္စာပန်းခင်းလမ်းက ဒေါ်နိုင်နိုင်ဝင်း ဝယ်သွားတာ”

“သစ္စာပန်းခင်းလမ်းဆိုတာ...”

“ဒီလမ်းက...လေးလမ်းမြောက်လမ်းကိုကျွေး...ပြီးရင် လမ်း သွယ်ကလေးတွေ တွေ့မယ်၊ အဲဒီမှာ သစ္စာရနံ့...သစ္စာလွင်ပြင်၊ ပြီးရင် သစ္စာပန်းခင်းလမ်းပဲ”

“နာမည်ဘယ်သူ...”

“ဒေါ်နိုင်နိုင်ဝင်း”

သစ္စာပန်းခင်းလမ်းကိုရောက်တော့ ဒေါ်နိုင်နိုင်ဝင်းအိမ်ကို မေးရ သေးသည်။ အိမ်ကိုတွေ့တော့ အော်ခေါ်ရ၏။ တော်တော်နှင့်ထွက်မလာ။ ထွက်လာတော့...လူက လူပမာပုံ။ တရုတ်ဘောင်းဘီနှင့် တံခါးဖွင့်စဉ် ချောင်းက အခါတစ်သန်းလောက် ဆိုးနေလိုက်သေးသည်။ ချောင်းဆိုးရင်း သီးကာ တံခါးကို မဖွင့်သေးဘဲ လက်ပြကာ ပြန်ဝင်သွားပြန်၏။ ကျွန်တော် အသည်းက ယားလှပြီ။ ပြီးမှ...ပြန်ထွက်လာ၏။ လမ်း လျှောက်တာကလည်း နှေးလိုက်တာ...။

“ဒေါ်နိုင်နိုင်ဝင်းလား”

“ဟုတ်ကဲ့...မှာစရာရှိတာသာ မှာခဲ့ပါရှင်၊ သူကတော့ ခုနကပဲ ကိုအောင်မင်းသိမ်းနဲ့ ကိုပေါလ်တို့ ခေါ်လို့ ပါသွားပါတယ်”

“ဟာ...ဘာတွေပြောနေတာလဲ၊ ကျွန်တော် အဲဒါပြောတာ မဟုတ်ဘူး၊ ဆပ်ပြာ...ဆပ်ပြာ”

“ရှင်...ဆပ်ပြာ”

“ဟေ့ကောင်...မိုးဆွေ အသာနေစမ်း၊ ဒီလိုအစ်မ...အစ်မ လမ်းထိပ်စတိုးဆိုင်က ဆပ်ပြာဝယ်လာတယ် မဟုတ်လား”

“အင်း...ဟုတ်တယ်လေ၊ ဘာဖြစ်လို့လဲ”

“အဲဒီဆပ်ပြာကို ကျွန်တော်တို့ လိုချင်လို့ပါ”

“ဆပ်ပြာလိုချင်ရင်...ကြိုက်တဲ့ဆိုင်မှာ သွားဝယ်ပေါ့၊ ဘာတွေ
လာကြောင်နေတာလဲ၊ ဝတ်ဝန်းကျင်နဲ့ နေတာနော်၊ အော်လိုက်မယ်...
ဘာမှတ်သလဲ”

နောက်ဆုံးတော့ မျိုးဆွသန်းက ယတြာတွေ ဘာတွေနှင့်
ဝင်ကာပြီးတော့မှ ဒေါ်နိုင်နိုင်ဝင်းက နည်းနည်းစိတ်လျော့ကာသွားပုံရပြီး

“အဲဒါ...ဘယ်ဆရာက ဟောတာလဲဟင်၊ ကျွန်မလည်း
ယောက်ျားက သိပ်ဂရုမစိုက်လို့ ယတြာလိုချင်နေတာ...စွမ်းရော စွမ်းရဲ့
လား”

“ဆပ်ပြာသာ ပြန်ပြန်ပေးပါ အစ်မရယ်၊ ဆပ်ပြာရရင် အားလုံး
အဆင်ပြေစေရမယ်”

ဒေါ်နိုင်နိုင်ဝင်း ငိုသွားပြီး သက်ပြင်းချပါတယ်။

“ဆပ်ပြာက မရှိတော့ဘူးရှင့်”

“ခင်ဗျာ...ဘယ်...ဘယ်ရောက်သွားလို့လဲ”

“ကျွန်မသား ရန်နောင်က သူ့ဆရာ ဦးပြည့်ဝကို သွားကန်တော့
မယ်ဆိုလို့ ကျွန်မလည်း ဆပ်ပြာတစ်တုံးနဲ့ သဘက်နှစ်ထည် ဝယ်ပေး
လိုက်တာ...၊ ခုနကပဲ ထွက်သွားပြီ”

“ဗျာ...အဲဒီဆရာရဲ့ လိပ်စာကို သိလားဟင်”

“သိတော့ သိတယ်...၊ ခဏနေဦး သူကလည်း အိမ်လေးငါး
အိမ်လောက် ပြောင်းနေတာဆိုတော့ စာအုပ်ထဲ ကြည့်ပေးမယ်နော်...
ခဏစောင့်”

ရွှေတောင်ကြားထဲမှာ ရသည့်လိပ်စာနှင့် မူးနောက်နေအောင်
ရှာပြီးမှ နောက်ဆုံး ဆရာဦးပြည့်ဝဆိုသော အိမ်နံပါတ်ကို တွေ့ရတယ်။

ခြံက အကျယ်ကြီး...၊ အိမ်က ခမ်းခမ်းနားနား။ တံခါးဖွင့်ပေးသူချည်း ကျွန်တော့်စိတ်အထင် (၁၀)ယောက်လောက် ရှိမည်။ ဧည့်ခန်းမှာ ထိုင်စောင့်တော့ (၁၀)မိနစ်လောက်အထိ ဘယ်သူမှ ပေါ်မလာ...။ ခဏကြာမှ အိမ်ဖော်ကောင်မလေးက အအေးဆုံးခွက် လာကာ ချပေးပါတယ်။

ဟိုကောင်တွေက တဝှတ်တဝှတ်သောက်ကြသော်လည်း ကျွန်တော်ကတော့ ဘာမှကို မစားနိုင်၊ မသောက်နိုင်...။ ထိုခဏ၏ နောက်ခဏကြာမှ ဆရာပြည့်ဝဆိုသူ ဆင်းလာတာတွေတွေ့ချင်း ကျွန်တော် မိတ်ပင်မဆက်နိုင်၊ ဖြစ်သမျှကြိုးပြောကာ...နားလည်သွားလောက်တော့ ဆပ်ပြာခဲကို တောင်းပါတယ်။

“အင်း...လူ့တာဝ...လူ့တာဝ တော်တော်ကို ဆန်းကျယ်ပါလား။ ဆရာတပည့် မောင်ရန်နောင် လာကန်တော့သွားတယ်ဆိုတာ မှန်ပါတယ် မောင်မိုးဆွေရေ...ဖြစ်ချင်တော့ ဆရာကလည်း ဒီနေ့ပဲ ရွှေတောင်ကိုပြန်မယ့် ဆရာအဖေကို တပည့်ကလာကန်တော့တဲ့လက်ဆောင်နဲ့ ထပ်ကန်တော့လိုက်လို့...အဖေ့ဆီ ပါသွားပြီ”

“ခင်ဗျာ...ဆရာအဖေ...ဆရာအဖေက...ဘယ်အချိန်ပြန်တာလဲဆရာ...”

“ဇန့်ခင်း (၁)နာရီခွဲကားနဲ့ မောင်မိုးဆွေ...၊ ခုဆို ကားကလက်ပံတန်းနားနီးနေလောက်ပြီ”

ကျွန်တော် အရုပ်ကျိုးပြတ် လဲမကျသွားအောင် တော်တော်ကလေး ထိန်းလိုက်ရပါတယ်။ အပြင်တွေ မှုန်ဝါးသွားတာတော့ အမှန်ပဲ။
လမင်း...။

လမင်းရေ...။

■ သူမရဲ့နောက်...

ရွှေလျှားနေတဲ့လမင်းဆီ...

ရှည်လျားတဲ့ရေစပ်က တံတားတစ်ခုဆီ...

ရှိုမီးနဲ့ထိန်ညှိနေတဲ့ တောင်ကြားဆီ...

မေတ္တာကြေးမုံပြင်တစ်ခုထဲက ပန်းပွင့်သေတွေဆီ...

ကောင်းကင်ဘုံ လေဟာနယ်ထဲက ဆော့ကစားနေတဲ့ လက်တွေဆီ..

နာရီတစ်လုံးရဲ့မိနစ်ရိုင်းများကို ဝါးမျိုနေသူတွေဆီ...

ရဲတိုက်တစ်ခုရဲ့ မှောင်မဲမဲ အခန်းစွယ်ဆီ...

ငါ...

လိုက်လို့နေ...။

■ နေထွက်လာတဲ့အခါ

စာကလေးတွေရဲ့ သွေးစေ့ လွှမ်းနေတဲ့

ကောင်းကင်ယံအောက်မှာ

ဆုံးရှုံးမှုဝတ်ရုံကို ခြုံလို့

သူမ...

အိပ်ပျော်နေလိမ့်မယ်...။

■ ဒါပေမဲ့

အခု... လမင်းဆီ ငါလာလို့

ငါ့ဦးနှောက်ထဲက လက်နက်တွေ

လ...ရေကန်ထဲ သွန်ချသလို ကျွမ်းမြိုက်

ဟားတိုက်ရယ်မောခြင်းရဲ့ ည

သံစုံကြူးတဲ့ ည

သူမ...

လမင်းထဲမှာ ရှိလိမ့်။

(အုန်းမဂ္ဂဇင်းအဖွဲ့မှ ပြန်ဆိုသည်)

ရန်ကုန်-ပြည် အပြန် Express ကားကြီးပေါ်ကနေ ကျွန်တော် လမင်းကို ငေးနေမိတယ်။ လမင်းက ကျွန်တော့်နံဘေးကနေ အပြေးကလေး လိုက်လာနေတယ်။ ကားရပ်ရင် ရပ်လို့ ကားရွေ့ရင် ရွေ့လို့...။ တစ်ခါတစ်ရံတော့လည်း လမ်းနံဘေးက သစ်ပင်အုပ်တွေကြားထဲမှာ လမင်းက ပျောက်သွားတတ်တယ်။ လယ်ကွင်းတွေဆီကို ရောက်ရင်တော့ လမင်းက ကင်းကင်းရှင်းရှင်းကလေးကို ထွန်းလင်းပြီး ကျွန်တော့်နောက်ကို လိုက်ပြန်တယ်။ ကျွန်တော် သက်ပြင်းချပြီး ကားပြတင်းကနေ လမင်းကို မလွတ်တမ်း ငေးလာခဲ့တယ်။ ပြီးတော့... စိတ်ထဲမှာ ကြုံးဝါးနေမိတာက 'စိတ်ချ လမင်းရေ...။ ငါ မင်းနောက်ကို မမောမပန်း အပြေးလိုက်လာ နေတယ်' ...လို့။

ကြုံးဝါးသံကို စိတ်ထဲက ပြောပြီး သက်ပြင်းချလိုက်တော့မှ ကျွန်တော့်တစ်ကိုယ်လုံးဟာ မလှုပ်ချင်လောက်အောင် နှုံးနေတယ်ဆိုတာ သိလိုက်ရတယ်။ ဒါပေမဲ့ အိပ်ချင်စိတ်ကတော့ ကျွန်တော့်ခန္ဓာကိုယ်ထဲက သွေးဆဲလ်တစ်ခုရဲ့ အသေးဆုံး Proton ထဲမှာတောင် မရှိပါဘူး။ အဲဒီ Proton တွေဟာ ကျွန်တော်စီးလာတဲ့ကားကို နိုင်အောင်ပြေးပြီး ရွှေ့တောင်မြို့ကို ရောက်နေတဲ့ ကျွန်တော့်စိတ်နဲ့အတူ သွက်လက်နေကြတယ်။ တစ်ခုတော့ ရှိတာပေါ့လေ...။ ကျွန်တော်အခုသွားနေရတဲ့ ရွှေ့တောင်မြို့ဆိုတာကို တစ်ခါမှ မရောက်ဖူးဘူးဆိုတော့ ကျွန်တော် စီးလာတဲ့ Express ကားကြီးကို ကျော်အောင်ပြေးနေတဲ့ ကျွန်တော့်စိတ်

တွေက အူကြောင်ကြောင်ဖြစ်ပြီး ကျွန်တော့်ဆီ ပြန်ရောက်လာကြတယ်။ Express ကားကြီးထက် အဆပေါင်းများစွာ စောပြီး ထွက်သွားကြတဲ့ ကျွန်တော့်ရဲ့စိတ်ဟာ ဘာတစ်ခုမှ အဆင်မပြေဘဲ၊ တွေ့ခွင့်မရလိုက်ဘဲ ကျွန်တော့်ဆီကို ပြန်ရောက်လာကြတယ်။ အဲဒီတော့...ကျွန်တော် မချင့် မရဲ့ဖြစ်ပြီး ကျွန်တော့်စိတ်ကို ဒီထက်မြန်တဲ့အလျှင်နဲ့ ထပ်လွှတ်ပြန်တယ်။ ဒါပေမဲ့ ဘာကိုမှ ကျွန်တော့်စိတ်ဟာ မတွေ့ခဲ့ရဘူး။

ကျွန်တော် အရင်က ရွှေတောင်မြို့ဆိုတာကို ရောက်ခဲ့ဖူးရင် သိပ်ကောင်းမှာပဲ...။ ဦးပြည့်ဝဆိုတဲ့လူရဲ့အဖေ နေတဲ့အိမ်ကို သိဖူးရင် လည်း သိပ်ကောင်းမှာပဲ...။ ကားကြီးထက် ပြန်နေတဲ့ ကျွန်တော့်စိတ်ဟာ ရွှေတောင်မြို့ထဲကိုရောက်၊ ဦးပြည့်ဝရဲ့အဖေနဲ့တွေ့၊ ကြုံရသမျှ ရှင်းပြ၊ အဲဒီ ဘကြီးက နားလည်သွားပြီး ဝမ်းသာအားရနဲ့ ဆပ်ပြာခဲကို ထုတ်ပေး၊ ကျွန်တော်က ဆပ်ပြာခဲကို ယူပြီးပြန်၊ သူငယ်ချင်းတွေနဲ့တိုင်ပင်ပြီး လမင်းကို ခိုးပြေး၊ လမင်းနဲ့ကျွန်တော် အိမ်ထောင်ကျ။ ဒါပေမဲ့ သူ့မိဖတွေ ကတော့ မကျေနပ်ဘူးပေါ့ခင်ဗျာ...။ အမွေတွေ ဘာတွေ ဖြတ်ထားပြီးမှ လမင်းနဲ့ကျွန်တော်က အရမ်းချစ်ဖို့ကောင်းတဲ့ ကလေးလေးတစ်ယောက် မွေးတဲ့အခါကျတော့ အဖွားကြီးလည်း ဘယ်နေနိုင်တော့မလဲ...။ မဟုတ်ဘူးလား...။

စိတ်ကူးထဲမှာတော့ အရာရာက အဆင်ပြေပြီး ချောမွေ့နေတာပဲ။ စိတ်ကူးဆိုတာကတော့ ဒီလိုပါပဲ...။ သဘာဝကျအောင် ဖြစ်နိုင်ချေရှိတဲ့ အခက်အခဲကို ထည့်ပေးရင်တောင် နောက်ဆုံးမှာ အဲဒီအခက်အခဲကို မူလစိတ်ကူးယဉ်သူက အမြဲ အောင်နိုင်လေ့ရှိပါတယ်။ ဒါကြောင့်မို့လို့လဲ လူတွေဟာ မနက်ဖြန်ဆိုတဲ့ အနာဂတ်ကို အမြဲတမ်း မျှော်လင့်နေကြတာပေါ့။ စိတ်ကူးနဲ့အနာဂတ်ကြားမှာတော့ မနက်ဖြန်မှန်သမျှဟာ လှပနေကြတာပဲ။ ဒါ...သာမန်လူတွေ ရနေကျ သုခပါ။ အခုတော့...

ကျွန်တော့်မှာ ရွှေတောင်မြို့ဆိုတာကို မရောက်ဘူးလေတော့ သာမန် လူတွေ ရနေကျ သုခကလေးကိုတောင် မရနိုင်တော့ဘူးပေါ့။ ကျွန်တော့် အတွေးဟာ ရွှေတောင်မြို့ကို ရောက်တယ်ဆိုရင်ပဲ ပျက်တော့တာပဲ။ အဲဒီတော့ ဟိုတက်က ခံစားမှုတွေအားလုံးဟာ ဘာမှကို ဆက်တွေးလို့ကို မရတော့ဘူး ကိုယ့်ဆရာရေ...။

ကျွန်တော်နဲ့အတူ Express ကားကြီးပေါ်မှာ စီးလာတဲ့ ခရီးသည် တွေအားလုံးဟာ သူတို့ ဘယ်နေရာကို သွားမယ်ဆိုတာ သိကြတယ်။ အဲဒီနေရာမှာရှိတဲ့ လူတွေကိုလည်း သိကြတယ်။ ဒီတော့ သူတို့အတွက် မနက်ဖြန်ဆိုတဲ့ အနာဂတ်က အေးအေးဆေးဆေးပေါ့...။ စိတ်ကူး ကလေး ယဉ်လိုက်ရုံနဲ့ အိုကေပဲ။ ကျွန်တော့်မှာသာ ဘာမှန်းမသိတာ။ ဒီကားကြီးပေါ်မှာ အနာဂတ် မသေချာသူဆိုလို့ ကျွန်တော်တစ်ယောက်ပဲ ရှိပါတယ်။

အဲဒီအချိန်မှာ ဒုက္ခအရောက်ဆုံးတစ်ခုကို ပြောရဦးမယ်ဗျာ...။

Express ကားကြီးပေါ်က TV ပါ။ TV က မြန်မာကားတစ်ကား ကို ဖွင့်ထားတယ်ခင်ဗျ။ ဘယ်ပညာရှိကများ စတင်တီထွင်လိုက်တဲ့ နည်းလည်းတော့ ကျွန်တော်လည်း မသိဘူး။ ဒါပေမဲ့ တော်တော်ဒုက္ခ ရောက်တယ်ခင်ဗျာ...။ ထွက်ပြေးလို့လည်း မရ၊ ငြင်းဆန်လို့လည်း မရနဲ့။ ခရီးသွားတယ်ဆိုတာ စိတ်ရဲ့ မျှော်လင့်ချက်တစ်ခုခု ဒါမှမဟုတ်ရင် စိတ်ရဲ့ ဆန္ဒတစ်ခုခုကြောင့်သာ ဖြစ်ရတဲ့ကိစ္စပါ။ အဲဒီလို သွားနေရတဲ့ အချိန်မှာ ကိုယ့်ကိစ္စကလွဲပြီး ဘာကိုမှ စိတ်မဝင်စားနိုင်တဲ့ အခြေအနေပေါ့။ ကိုယ့်အိမ်မှာကိုယ် အေးအေးဆေးဆေးဆိုရင်တော့ တစ်မျိုးပေါ့လေ...။ ဒီကြားထဲ ကိုရွှေမြန်မာကားက တုန်လိုက်၊ မှုန်လိုက်၊ Tracking တွေက ငြိလိုက်နဲ့ဆိုတော့ ကျွန်တော့်မှာ ဟစ်ပြီး ဟစ်ပြီးလို့သာ အော်ပစ် လိုက်ချင်တာပါပဲ။

အဲဒီအချိန်မှာ ကျွန်တော့်သူငယ်ချင်းတွေကို တော်တော်မွတ်မွတ်ကို သတိရမိတာ အမှန်ပဲခင်ဗျာ။ သူငယ်ချင်းတစ်ယောက်သာ ပါလာခဲ့ရင် ဦးပြည့်ဝဆိုတဲ့လူရဲ့ အဖေအိမ်ကို မသိနဲ့ဦး...၊ ဟိုရောက်ရင် ဘာစုပုံမယ် ညာလုပ်မယ် စသည်ဖြင့်တော့ ပြောလို့ရမယ် မဟုတ်လား...။ အဲဒီ သူငယ်ချင်းဟာ ဝင်းအောင်ဖြစ်နေပေစဦး...၊ သူ့တော်ခြံတွေကို တဗျင်း ဗျင်းနဲ့ ညှစ်နေပေစဦး...၊ ကျွန်တော် လမင်းကို ဘယ်လောက်ချစ်တယ် ဆိုတာကို ပြောပြလို့ ရမယ်။ သူ့ဆီကလည်း “စိတ်မပူပါနဲ့ ကိုယ့်ညီရာ... အဆင်ပြေသွားမှာပါ” ဆိုတဲ့ စကားတစ်ခွန်းလောက်တော့ ပြန်ကြားရမှာ သေချာတယ်။ ကျွန်တော် သူ့ကို အစ်ကိုကြီးဝင်းအောင်လို့ ခေါ်ရပါစေဦး ဗျာ...ကျွန်တော် ကျေကျေနပ်နပ်နဲ့ ခေါ်ပေးမှာ သေချာတယ်။ အခုတော့ ကျွန်တော့်မှာ တစ်ယောက်တည်းခင်ဗျာ။

မျိုးဆွေသန်း ပါလာဦးမလား...၊ ရသေးတယ်ခင်ဗျာ။

ဒီကောင်က မန္တလေးမှာတုန်းက ရည်းစားတစ်ယောက် ရှိခဲ့တယ်။ နာမည်က ငွေငွေတဲ့။ အဲဒီကောင်မလေးနဲ့ သူ ပန်ချီဆရာတစ်ယောက် အိမ်မှာ ချိန်းတွေ့တာကို ဒီကောင်က မကြာခဏ ဂုတ်ယူပြီး ပြောတတ် လေ့ရှိတယ်။ သူ့အညာလေးနဲ့ပြောရရင်... “ငါက မိငွေရဲ့လက်ကို စကိုင်တာ မဟုတ်ဘူးကွ။ သူက ငါ့လက်ကို စကိုင်တာရယ်...” တဲ့။ သူ အဲဒီစကားကို မကြာခဏပြောလွန်းလို့ ကျွန်တော်တို့က အမြင်ကပ်ပြီး တဲ့ အမြဲ မသိချင်ယောင်ဆောင်နေခဲ့တူးတယ်။ အခု ပြောစမ်းပါစေဗျာ...။ ကျွန်တော် ယုံယုံကြည်ကြည်နဲ့ကို နားထောင်ပစ်လိုက်ဦးမယ်။ ဒါဆိုရင် ...။ သူ့ဆီကလည်း “စိတ်မပူပါနဲ့ကွာ...လမင်းက မင်းကို တကယ်ချစ်တာပါ။ အခု လွဲတာကိုလည်း ငါတို့က ရှင်းပြမှာပေါ့”...ဆိုတဲ့ စကားလောက် ဟစ်တော့ ကြားရမယ် ထင်တာပဲ။ အဲဒီစကားသံဟာ Tracking ငြိနေတဲ့ TVပေါ်က အရုပ်တွေထက်တော့ ကျွန်တော့်စိတ်ကို သက်သာစေမှာ

အမှန်ပဲ။

ဒါပေမဲ့ သူတို့ကို ကျွန်တော်ကိုယ်တိုင် ထားခဲ့တာပါ။ ကျွန်တော်နဲ့ အတူ တောက်လျှောက်လိုက်ပြီး ပင်ပန်းနေတဲ့ ဒီကောင်တွေ တစ်ညနား၊ နောက်နေ့မှာ လမင်းတို့အိမ်ကို စောင့်ကြည့်ထားဖို့ ကျွန်တော် စီစဉ်ခဲ့တယ်။ ကျွန်တော် တစ်ခုခုများ အဆင်မပြေခဲ့ရင် လမင်းကို တစ်နည်းနည်းနဲ့ သတင်းပေးလို့ရအောင်၊ ဒါမှမဟုတ် လမင်းဘက်က အစီအစဉ်ပြောင်း သွားရင်လည်း ဒီကောင်တွေ ကြည့်ကျက် ခေါ်ထားလို့ ရအောင်လို့ပါ။

ဒီတော့လည်း ဒီကောင်တွေကို ထားခဲ့တာ မှန်ပါတယ်...လို့ စိတ်ကိုလျှော့ပြီး တွေးရတယ်။ ဒါပေမဲ့ ကျွန်တော် စိတ်ချလက်ချ ဖြစ်သွားတာ မဟုတ်ပါဘူး။ အိပ်လို့လည်း မရပါဘူး။ ကျွန်တော့်ခုံဘေး နှစ်လျက်က လူကတော့ အိပ်ပျော်နေတာမှ ဟောက်သံတွေ ဘာတွေကို ထွက်လို့...။ ကျွန်တော့်ပေါ်ကို ယိုင်ယိုင်ကျလို့ ပြန်ပြန်တွန်းရတာလည်း ခဏခဏပဲ။ ကျွန်တော်ကတော့ အိပ်လို့ရတော့မယ် မထင်ပါဘူး။ ကျွန်တော့်နေရာမှာဆိုရင် ဘယ်သူမှလည်း အိပ်လို့ရမှာ မဟုတ်ပါဘူး။ ကဲ...တစ်သန်းကြေး လောင်းမလား။

ဒါပေမဲ့ ကျွန်တော်ပုခုံးကို အတင်းလှုပ်နှိုးတာခံရတော့ ရွှေတောင်ကို ရောက်နေပါပြီ။ ကျွန်တော် ဘယ်အချိန် အိပ်ပျော်သွားလိုက်မှန်းကို မသိဘူးခင်ဗျ။ အိပ်ဖြစ်ရင်လည်း ခဏပါ။ အဲဒီလို အိပ်လိုက်တဲ့ ခဏ လေးမှာကို အိပ်မက်က မက်လိုက်သေးတယ်ခင်ဗျ။ မက်တဲ့အိပ်မက် ကလည်း လမင်းအကြောင်း မဟုတ်ပါဘူးဗျာ...။ ကျွန်တော်ငယ်ငယ် တုန်းက ကျွန်တော့်အမေကြီးနဲ့ ကျွန်တော် ကောက်ညှင်းပေါင်းနဲ့ ငါးရဲ့ ခြောက်ဖုတ်တွေ စားနေတဲ့ အကြောင်းပါ။ လူ့စိတ်ဆိုတာ တော်တော် ဆန်းကြယ်တာပဲ။

ကားပေါ်က ကျွန်တော်ဆင်းလိုက်တော့ ရွှေတောင်ဆိုတဲ့နေရာက

မှောင်မဲနေတာပဲခင်ဗျာ။ ကျွန်တော့်ရှေ့တည့်တည့်မှာရှိနေတဲ့ လက်ဖက်ရည် ဆိုင်လေးကလွဲလို့ နေရာတိုင်းဟာ မဲမဲမှောင်နေတာပါပဲ။ မီးပွင့်ကလေးတွေ ဖွင့်ထားပေမဲ့ တံခါးပိတ်ထားတဲ့ ဆိုင်တွေကိုလည်း တွေ့ရတယ်။ ကားပေါ်က ဆင်သူကလည်း ကျွန်တော်တစ်ယောက်တည်းဆိုတော့ ကျွန်တော် သိပ်သွားချင်နေတဲ့ လိပ်စာကို သွားဖို့ မိုးလင်းအောင် စောင့်ဖို့မှတစ်ပါး ဘာမှ မရှိတော့ပါဘူး။ ကောင်းကင်ကို မော့ကြည့်တော့ အရှေ့ဘက်မှာ ကောင်းကင်ဟာ နည်းနည်းကလေးတော့ လင်းနေပါတယ်။ လင်းတယ် ဆိုရုံကလေးပါ။ ကျွန်တော် စိတ်ထင်တာလည်း ဖြစ်ချင်ဖြစ်မှာပေါ့လေ...။

ဆိုင်ထဲရောက်တော့ အိပ်မှုနံရံဖွားဖြစ်နေတဲ့ စားပွဲထိုးလေးကို လက်ဖက်ရည်တစ်ခွက် မှာရတယ်။ လက်ဖက်ရည်ကလည်း ညှပ်လိုက်တာ ဗျာ...ပြောမနေပါနဲ့တော့။ ဘာမှ မတတ်နိုင်တဲ့အဆုံး ကျွန်တော် သည်းခံ စိတ်ကို ဆွဲဆန့်ပစ်လိုက်ရတယ်။ လမင်းကတော့ အခုချိန်ဆို သူ့အိမ် ကလေးထဲမှာ သူ အိပ်ပျော်နေမှာပါပဲ။ ကျွန်တော်ကတော့-တစ်ခါမှ မရောက်ဘူးတဲ့ နေရာတစ်ခုမှာ ဘာကြောင့်မှန်းမသိဘူး ရောက်နေရတယ်။ တွေးမိတော့ ငိုချင်လိုက်တာဗျာ...။ ကျွန်တော် လမင်းနဲ့ မဝေးရဖို့ လမင်းနဲ့ အဝေးကြီးကို ရောက်နေရတာကို သတိရမိတော့...ကျွန်တော့် ကိုယ် ကျွန်တော် ဘာတွေဖြစ်ကုန်မှန်းကို မသိတော့ဘူး။

အိပ်မှုနံရံဖွားဖြစ်နေတဲ့ လက်ဖက်ရည်ဆိုင်ကလေးရယ်၊ မှောင်မဲ တိတ်ဆိတ်နေတဲ့ ပတ်ဝန်းကျင်ရယ်၊ ကုန်တင်ကားကြီးတွေ တစ်ခါခါ ဖြတ်သန်းသွားနေတဲ့ အဝေပြေးကားလမ်းမရယ်၊ လက်ဖက်ရည်ဆိုင် ခုံတွေပေါ်မှာ ပြန်အိပ်ပျော်သွားတဲ့ စားပွဲထိုးကလေးကို ကျွန်တော် ငေးနေ မိတယ်။

တပြည်ပြည်မိုးလင်းလာပြီး လူတွေ ဟိုတစ်စ ဒီတစ်စ ပြန်လှုပ်ရှား လာတာမြင်ရတော့ ကျွန်တော် စိတ်ဓာတ်တွေပြန်တက်လာပြီးလက်ဖက်ရည်

ဆိုင်ထဲက ထထွက်၊ အိတ်ထဲမှာပါတဲ့ လိပ်စာကလေးနဲ့ ဦးဖိုးရဲ့အိမ်ကို မေးရတယ်။ Express ကားကြီး ကျွန်တော့်ကို ချပေးသွားတဲ့နေရာနဲ့ ကျွန်တော်သွားရမယ့်နေရာက တော်တော်လေးကို လှမ်းနေပါသေးတယ်။ တစ်ချို့ဆိုရင် ကျွန်တော်မေးတဲ့လိပ်စာကို သိတောင်မှ မသိဘူး။ ဒါပေမဲ့ လူတွေနိုးထပြီး ကားလမ်းနံဘေးက လယ်ကွင်းတွေထဲမှာ ဗျိုင်းကလေး တွေတောင် ပျံနေပြီမို့ တော်တော်အားတက်စရာတော့ ကောင်းပါတယ်။

ကျွန်တော် ဟိုမေးဒီမေးနဲ့ပဲ နောက်ဆုံး သဘောကောင်းဟန်တူတဲ့ လူတစ်ယောက်နဲ့ သွားတွေ့တယ်။

“ဒီရွာက ဝေးသေးတယ်ကွ။ ဒီလယ်ကွင်းတွေ ဆုံးအောင်လျှောက် သွား...အဲဒီနားမှာ မေးကြည့်ကွ”

သူညွှန်ပြတဲ့နေရာက အဝေးမှာ ခပ်ညိုညိုပါ။ ဒါပေမဲ့ ကျွန်တော် အားတင်းပြီး လယ်ကွင်းရှေ့ကနေ လျှောက်ခဲ့တယ်။ သူပြောတဲ့နေရာ ရောက်တော့ အသေအချာကို မိုးလင်းနေပါပြီ။ ထပ်စုံစမ်းတော့ ရွာထဲကို သွားဖို့ ထပ်ညွှန်ကြတယ်။ တိတ်ဆိတ်နေတဲ့ ရွာလမ်းကလေးနံဘေးက ဝါးပင်တွေအုံဆိုင်းနေတဲ့ ကြက်ကလေးတွေ မိုးလင်းစ အစာကောက်နေ တဲ့၊ ထွန်တုံးတွေ ငြိမ်ဆိတ်နေတဲ့၊ သီးပင်စားပင်တွေနဲ့ စိမ်းစိုနေတဲ့ အိမ်ကလေးတွေကို ကျွန်တော် ဖြတ်လာရင်း ရွာရဲ့အလှကို ကြည့်နှူးနေမိ သေးတယ်။ ရွာထဲတော်တော်ရောက်ပြီး စုံစမ်းတော့မှ နွားတစ်ရှဉ်းကို လှည်းမှာတပ်နေတဲ့ ဦးလေးကြီးတစ်ယောက်က ဦးပြည့်ဝရဲ့အဖေ ဦးဖိုးနီ ဆိုတဲ့အိမ်ကို လမ်းညွှန်လိုက်တယ်။

“ဦးဖိုးနီ...။ ဦးဖိုးနီရှိလားခင်ဗျ”

ကျွန်တော် ကြိုးအော်ပေမဲ့ အိမ်ထဲက ဘာသံမှ မကြားရပါဘူး။ လေးငါးခွန်း ဆက်အော်တော့မှ အိမ်ထဲက မိန်းကလေးတစ်ယောက် လှမ်းထူးသံနဲ့အတူ ထွက်လာတယ်။

“အဘကိုခေါ်တာလား...။ ဘယ်သူလဲ”

“ဒါ...ဦးဖိုးနီတို့ အိမ်ကပါလားခင်ဗျာ...။ ကျွန်တော် ရန်ကုန်ကပါ။
ဦးဖိုးနီနဲ့ တွေ့ချင်လို့ပါ”

“ဟင်...အဘက မနေ့ကမှ ရန်ကုန်က ပြန်လာတဲ့ဟာ...။
ဘာကိစ္စရှိလို့လဲ”

“ဟုတ်ပါတယ်ခင်ဗျာ...။ ကျွန်တော့်ကို ဦးပြည့်ဝက လွှတ်လိုက်
လို့။ ကိစ္စအရေးကြီးတာနဲ့ ညတွင်းချင်း လိုက်လာတာပါခင်ဗျာ။ ဦးဖိုးနီနဲ့
တွေ့ပါရစေ”

ကျွန်တော့်စကားကြောင့် ကောင်မလေးက နည်းနည်းစိုးရိမ်သွား
ဟန် တူပါတယ်။ ဦးပြည့်ဝဆိုတဲ့ နာမည်ကြောင့် ကျွန်တော့်ကို ရန်ကုန်က
လာတယ်ဆိုတာ ယုံကြည်သွားဟန်လည်း တူပါတယ်။

“ဟင်...ဒါဆို ကိုကိုကြီးက လွှတ်လိုက်တာပေါ့။ မနေ့က အဘ
ရန်ကုန်ကိုသွားရက်နဲ့ ဒီနေ့ချက်ချင်းကြီး လွှတ်ရအောင် ဘာများဖြစ်လို့
လဲဟင်...။ ကိုကိုကြီးရော...ဘာဖြစ်လို့လဲ”

“ဘယ်သူမှ ဘာမှ မဖြစ်ပါဘူးခင်ဗျာ။ ကိစ္စက ကျွန်တော့်ကိစ္စပါ။
ဦးဖိုးနီနဲ့ တွေ့မှရမှာမို့ပါ”

ပထမ ကောင်မလေးက မယုံသင်္ကာဖြစ်နေတယ်ခင်ဗျာ။ မနေ့ကမှ
ရန်ကုန်ကပြန်လာတဲ့ သူ့အဘကို တစ်ရက်ခြားကြီး ရန်ကုန်က လူ
တစ်ယောက်က လာမေးတယ်ဆိုတော့ ဘာများလဲပေါ့လေ...။ ကျွန်တော်
ကလည်း ဆပ်ပြာကိစ္စကို ထုတ်မပြောသေးပါဘူး။ မသင်္ကာရတဲ့အထဲ
ရှုပ်ကုန်မှာ စိုးလို့ပါ။ ကိုယ်တိုက်ဆပ်ပြာကလေးတစ်တုံးကြောင့် ရန်ကုန်က
နေ ရွှေတောင်အထိ လိုက်လာတယ်ဆိုတာ ကိုယ်က ဖြစ်နိုင်စရာ
သိပ်မရှိဘူး မဟုတ်လား။ နောက်ဆုံးမှ ကောင်မလေးက ကျွန်တော့်ကို
ယုံကြည်သွားဟန်နဲ့ ပြောပါတယ်။

“အဘက ခုနကပဲ ရွာဦးကျောင်းကို သွားတယ်။ အရေးကြီးရင် လိုက်သွားလေ...။ ဒါမှမဟုတ် ဒီက စောင့်ချင်လည်း စောင့်၊ သွားခေါ် ပေးမယ်”

စောင့်ရရင် ပိုစိတ်ပင်ပန်းလို့ ရွာဦးကျောင်းကို မေးပြီး ကျွန်တော် ကိုယ်တိုင် လိုက်ခဲ့ပါတယ်။ တတ်နိုင်ဘူးလေ ကိုယ့်ဆရာရယ်...။ မောရ မယ်ဆိုရင်လည်း လမ်းနဲ့ပတ်သက်တာတွေ တစ်ဘဝလုံးစာအမော ကုန်ပါ စေတော့လို့ ဆက်လိုက်ရင်း ဆုတောင်းရတာ အမောပဲ။

ရွာဦးကျောင်းဝန်းထဲကို ရောက်တော့ စေတီကလေးတစ်ဆူကို တွေ့တယ်။ ကျွန်တော်လည်း ဝတ်ချဖို့ စိတ်ထဲမှာရှိပေမဲ့ ဦးဖိုးနီက အရေးကြီးနေတာမို့ ဝတ်မချဖြစ်ဘူး။ ဟိုဟိုဒီဒီငေးတော့ စေတီကလေးနဲ့ မလှမ်းမကမ်းမှာ ရှေးဟောင်းအပြောက်အမွှန်းတွေနဲ့ ချေနံချေး ဝနေတဲ့ သစ်ကျောင်းဆောင်ကြီးတစ်ဆောင် သွားတွေ့တယ်။ ဆရာတော်ဆီ သွားတာဆိုရင်တော့ ဒီကျောင်းဆောင်ကြီးပေါ်ပဲ နေမှာပဲ...လို့ ဆုံးဖြတ်ပြီး ကျောင်းကြီးပေါ်ကို တက်တော့ တရားသံသဲ့သဲ့ကို စကြားရတယ်ခင်ဗျ။

ကိုယ်တော်တစ်ပါးက ပလ္လင်ပေါ်ထိုင်ပြီး တရားပေးလို့။ လူ နှစ်ယောက်က တရားနာလို့...။ ကျွန်တော်လည်း မောသွားတာပဲ။ တရားနာနေတဲ့ လူတွေထဲမှာ ဦးဖိုးနီဆိုတာ ရှိသလား မရှိဘူးလားဆိုတာ မေးဖို့ ဘယ်ကောင်းပါ့မလဲ။ တရားမနာဘဲနေတဲ့လူကလည်း တစ်ယောက် မှကို မရှိဘူး မဟုတ်လား။ မတ်တပ်ရပ်နေလို့ မသင့်တော်တာနဲ့ ကျွန်တော် လည်း ဝင်ထိုင်ရတော့တာပေါ့ဗျာ။ ပြီးတော့မှ ကိုယ်တစ်ကြိမ်မှ မရောက် ဘူးတဲ့၊ လာဖို့လည်း တစ်ခါမှစိတ်မကူးခဲ့ဘူးတဲ့ ရွာတစ်ရွာရဲ့ ဘုန်းကြီး ကျောင်းထဲက တရားပွဲတစ်ခုထဲ ရောက်နေတဲ့ ကျွန်တော့်ကိုယ်ကျွန်တော် အံ့ဩနေမိတယ်။ တံတရားက ပို့ရင် မရောက်ဘူးဆိုတဲ့နေရာ မရှိနိုင်ဘူး လို့လည်း တရားနဲ့ ဆင်ခြင်နေမိတယ်။

ကျွန်တော်က ဘုန်းကြီးကျောင်းထဲရောက်နေပေမဲ့ မဟာဇနက ကတော့ သမုဒ္ဒရာထဲကို ရောက်နေတာခင်ဗျ။ ဆရာတော်ဟောနေတဲ့ ဇာတ်က မဟာဇနကဇာတ်ကိုး...။

“အေး...အဲဒီလို ငါတို့မြတ်စွာဘုရားဟာ လုံ့လကို မလျော့ဘဲ မဟာသမုဒ္ဒရာထဲ ကူးခတ်နေရင်း နေ့လွဲညစာ စားသောက်ဖွယ်ရာ တစ်စုံ တစ်ရာ အနီးအစပ် မျှောက်လာသော်လည်း ဆယ်ယူသုံးဆောင်ခြင်း အလျင်းမပြုဘဲ ဆားငံရေဖြင့် ခံတွင်းကို ဆေးရင်း ဥပုသ်ဆောက်တည် တော်မူတယ် ဒကာတို့ရဲ့”

“အစားစာကို စားတော်မူသလား ပရိတ်သတ်”

“မစားပါ ဘုရား...”

“အေး...ကိုယ့်အိမ်ထဲ ကိုယ်နေရမှ ဥပုသ်သီလ စောင့်တည်ချင် သူများ မဟာဇနကရဲ့ စီရိယနဲ့ သည်းခံမှုမျိုးကို နမူနာယူကြစမ်းပါ။ ကဲ...တရားကို ဆက်ရရင် အဲဒီအခါသမယမှာ တောရဋ္ဌ ပိရူဠက၊ ပိရူပက္ခ၊ ကုဝေရဆိုတဲ့ စတုလောကပါလ နတ်မင်းကြီးလေးပါးက မဏိ မေခလာမည်သော နတ်သမီးအား မိဖကို ရိုသေစွာလုပ်ကျွေးခြင်း၊ သူ တစ်ပါးတို့အား ချစ်ခင်သနားခြင်း၊ အလှူပေးခြင်း၊ သီလဆောက်တည်ခြင်း စသောဂုဏ်နဲ့ ပြည့်စုံတဲ့ ယောက်ျားမြတ်တို့ကို ဤမဟာသမုဒ္ဒရာ၌ နှစ်မွန်း၍ မသေစေလင့်...ဆိုပြီး ကယ်ဆယ်ရန် အစောင့်ထားကြသတဲ့”

မဟာဇနကမင်းသား သမုဒ္ဒရာမှာ ဟိုမှဒီမှ တစ်ပြောင်းတပြန် ကူးခတ်နေရသလို တပည့်တော်လည်း ဟိုမှဒီမှ တစ်ပြောင်းတပြန် ကူးခတ် နေရတယ် ဘုရား။ တပည့်တော်ကို ကယ်တင်ရန် ဦးဖိုးနီကို လွှတ်ပေး တော်မူပါ။ ရင်ထဲမှာဆုတောင်းရင်း တရားဟောဆရာတော်ကို လှမ်းကြည့် တော့ ဆရာတော်က ကျွန်တော့်ကို လှမ်းကြည့်နေတာခင်ဗျ။ ကျွန်တော် လည်း မျက်လုံးချင်း မဆုံရဲတာနဲ့ မျက်စေ့ကို မှိတ်ထားလိုက်တယ်။

တရားနာဖို့လာတာမဟုတ်မှန်း ကိုယ့်ကိုကိုယ် သိနေတော့ ဘယ်လုံ
ပါတော့မလဲ...။

ဆရာတော့်တရားထဲမှာ မဏိမေခလာနဲ့ မဟာဇနက တွေကြ
တယ်။

“နတ်သမီး...။ ဤလောက၌ ရှေးကုသိုလ်ကံ မဖွံ့ဖြိုးလွန်းသော
လူတို့သည် မိမိတို့နှင့် ထိုက်တန်ရာ လယ်လုပ်ခြင်း၊ ကုန်သွယ်ခြင်း
အစရှိသော အလုပ်တို့ကို ဆောင်ရွက်လိုသည်ဖြစ်စေ၊ မဆောင်ရွက်လို
သည်ဖြစ်စေ ကိုယ့်အလိုဆန္ဒပြည့်စုံမည် စင်စစ်မှန်လျှင် ပျင်းရိသည်ဟူ၍
မနေအပ်။ ကောင်းစွာသော လုံ့လဖြင့် အခါခပ်သိမ်း ကိုယ်စိတ်နှစ်ပါး
လုံ့လဖြင့် ပြုအပ်လှသည်မှာ အမှန်ပင် ဖြစ်ပါတော့သတည်း...”

“သာဓု...သာဓု...သာဓုပါ...ဘုရား”



“မောင်ရင် မောင်ရင် ထ ထစမ်း။ မောင်ရင် ဘယ်ကလူလဲ...။
ထ ထစမ်း”

ခပ်ကြမ်းကြမ်းလှုပ်နှိုးတာ ခံရလို့ မျက်စေ့ဖွင့်တော့ ကျွန်တော့်ရှေ့မှာ
လူဆယ်ယောက် ဝိုင်းအုံကြည့်နေကြတယ်ခင်ဗျ။ ခဏတော့ ကျွန်တော်
ဘာမှကို ပြန်မပြောနိုင်ဘူး။ ပြန်မပြောနိုင်ဆို အိပ်ယာက နှိုးကာစ
စိတ်မှာ ဘာတွေဖြစ်နေမှန်းတောင် ကျွန်တော် ကောင်းကောင်းမသိပါဘူး။
ခဏလေးကြာသွားတော့မှ လက်ရှိရောက်နေတဲ့ နေရာနဲ့ ကျွန်တော့်ဘဝကို

ဝုန်းခနဲ အတင်းဆက်စပ်ယူရတယ်။

“ဦးဖိုးနီ...ဦးဖိုးနီ။ ကျွန်တော်...ဦးဖိုးနီကို လာရှာတာပါ။

ကျွန်တော် ရန်ကုန်ကပါ”

“မင်းက ဦးဖိုးနီကို လာရှာတာ ဟုတ်လား...။ ဦးဖိုးနီ ခင်ဗျား
ကိုတဲ့...”

ကျွန်တော့်ကို ဝိုင်းကြည့်နေတဲ့ထဲက အသက်(၆၀)နီးပါးရှိတဲ့ လူကြီး
တစ်ယောက် ထွက်လာပြီး ကျွန်တော့်ရှေ့ကို လာရပ်တယ်။

“ကျွန်ုပ်ကို လာရှာတာ...။ မောင်ရင်က ဘယ်သူလဲ...။ ဘာကိစ္စ
ရှာတာလဲ...”

ကျွန်တော်လည်း ကိုပြည့်ဝဆိုတဲ့လူ ရေးတဲ့စာကို ထုတ်ပြရင်း
ဖြစ်ကြောင်းကုန်စင်ကို သူတို့နားလည်အောင် ရှင်းပြရတယ်။

“မောင်ရင်အဖြစ်ကလည်း အဆန်းပါလား။ အေးလေ...ဖြစ်ချင်
တာ မဖြစ်ရ မဖြစ်ချင်တာ ဖြစ်ရတဲ့ လူ့လောကမှာ ဒီလိုကြုံရတာပါပဲ။
ကိုင်း...သူပြောသမျှ ဟုတ်ပါလိမ့်မယ်။ ကျွန်ုပ်သားက ကျွန်ုပ်ကို ကန်တော့
လိုက်တဲ့ထဲမှာလည်း ဆစ်ပြာတစ်တုံးတော့ ပါတယ်။ မောင်ရင် စိတ်အေး
အေးထားပြီး အိမ်လိုက်ခဲ့ပေတော့...။ မောင်ရင်ခရီး ကျွန်ုပ်နဲ့မှာ ဆုံးပါပြီ”

“ကျေးဇူးတင်လိုက်တာ ဘကြီးရယ်...။ အဲဒီဆပ်ပြာအစား
ကန်တော့ဖို့ ဆပ်ပြာဆယ်တုံးလည်း ကျွန်တော့်မှာ ပါလာပါတယ်”

ဘုန်းကြီးကျောင်းကနေ ရွာထဲကို ပြန်လာရတယ်။ ဦးဖိုးနီရဲ့အိမ်ရှေ့
ကို ရောက်တော့ ခုနက ကောင်မလေးက စိတ်ပူဟန်တူပါရဲ့...မျက်နှာ
ပျက်ပြီး ကျွန်တော့်ကို ကြည့်နေတယ်ခင်ဗျာ။

“ကိုင်း...သမီးဧရ။ ရန်ကုန်ကညွှန်သည်အတွက် ရေငွေးကြမ်းအိုး
ချဟော့။ ပြီးရင်... မနေ့က ရန်ကုန်က ပြန်တုန်းက ပါလာတဲ့အိပ်
အဘယူပေးစမ်းကွယ်။ ကဲ...မောင်ရင် ထိုင်...ထိုင်။ ခဏ နားပါဦး။

စိတ်ချလက်ချသာ နေပါကွယ်...။ မင်းခရီး ဆုံးပါပြီ။ အဘ ဒီဆပ်ပြာကို လက်ဖျားနဲ့တောင် မထိရသေးပါဘူး”

“ဟုတ်ကဲ့ အဘ။ ဒီမှာ...အဘအတွက် ကျွန်တော့်လက်ဆောင် ဆပ်ပြာတုံးတွေပါ”

မထိုင် မပြုနိုင် ဖြစ်နေတာကို သိပြီး နည်းနည်းရှက်သွားမိတယ်။ အင်းလေ...ကိစ္စက ပြီးပါပြီ။ လမင်းရေ... ငါလာပြီဟေ့...လို့ စိတ်ထဲက ကြွေးကြော်ရင်း ထိုင်ရတယ်။ ခဏအိပ်လိုက်ရလို့လား။ စိတ်ပဲ အေးသွား လို့လားတော့ မသိဘူး။ လူက လန်းဆန်းနေတာပဲ။

အိမ်ပေါ်ပြန်တက်သွားတဲ့ကောင်မလေးက ရေခွေးကြမ်းအိုးနဲ့ ထန်းလျက်ခဲပန်းကန် လာချရင်း ကျွန်တော့်ကို တစ်ချက်ရိုက်ကြည့်တယ်။ ဒီတော့မှ သတိထားမိတယ်။ ကောင်းမလေးက တောကသာ ဆိုပေမယ့် ချောချောကလေးဗျ။ ကိုယ်လုံးကိုယ်ပေါက်ကလည်း မိတယ်။ ပြင်ဆင် မထားဘဲ ခပ်ရိုးရိုးဆိုတော့ တစ်မျိုးကြည့်ကောင်းတာပဲခင်ဗျ။ ဒီလို စိတ်ထားလို့ ကျွန်တော့်ကို အပြစ်တော့ မတင်ပါနဲ့။ ဒါ...လမင်းအပေါ်မှာ ဇောက်ပြန်နေတဲ့ သစ္စာမရှိတဲ့အပြစ် မဟုတ်ပါဘူး။ မိန်းကလေး တစ်ယောက်ရဲ့ ရွယ်ရုံကို မှတ်ချက်ပေးတတ်တဲ့ ယောက်ျားတစ်ယောက်ရဲ့ သာမန်စိတ်ပါ။ ခုနက ဒီကောင်မလေးကို ကျွန်တော်တွေ့ရပေမယ့် လှမှန်းတောင် သတိမထားမိဘူး။ ခုတော့ အရာရာက OK သွားပြီ လေ...။

စိတ်အေးလက်အေးရှိသွားတော့ အလှတရားကို အလှတရားအတိုင်း မြင်မိတာမျိုးပါ။ ကျွန်တော်တို့ မြန်မာ့ဗီဒီယိုနဲ့ ရုပ်ရှင်ကားတွေထဲက မင်းသားတွေလောက် ကျွန်တော့်ကို မရိုးသားဘူးလို့ အပြစ်ပြောချင်လည်း ပြောပေါ့။

“ဟဲ့...ကလေးမ အဘအိပ် သွားယူခဲ့ပါဆိုကွယ်။ မောင်ရင်

ကလည်း အေးအေးဆေးဆေးပဲ မဟုတ်လား...။ ဒီမှာ နားချင်လည်း နားနော်”

“ဟာ...ကိစ္စမရှိဘူး အဘ။ ဆပ်ပြာရတာနဲ့ ကျွန်တော်ပြန်မှာပါ။ ဟိုမှာက အဘသိတဲ့အတိုင်းပဲ။ အားလုံးအဆင်ပြေပြီးမှ အဘကို သပ်သပ် လာကန်တော့ပါဦးမယ်”

“အေးကွာ...ကံရှိရင် ဆုံး ကံကုန်တော့ သွားပဲကွ။ ငါတို့ ကံရှိလို့ ဆုံကြရတာ...။ ဆွေမျိုးလိုသာ သဘောထားဟေ့”

ဒီစကားကို ဒီဘကြီးက ရင်ထဲကအတိုင်း ပြောတယ်ဆိုတာ ကိုတော့ ကျွန်တော်ယုံတယ်ဗျာ။ ယုံကြည်လောက်တဲ့ ရိုးသားလေးနက်မှု ကိုလည်း ဒီဘကြီးရဲ့မျက်နှာမှာ အရင်းအတိုင်းကို ကျွန်တော် တွေ့နေရ တာပဲ။ ဒီလိုတွေးမိတော့ ခုနက လာကန်တော့ပါဦးမယ်လို့ ပြောမိတဲ့စကား ကို ကျွန်တော့်စိတ်ထဲမှာ ရှက်သွားတယ်။

ဘာကြောင့်လဲဆိုတော့ အဲဒီစကားကို ကျွန်တော် ကြိုတင်စိတ်ကူး ထားတာတော့ မဟုတ်ဘူး။ ညှော်ဝတ်ကျေတဲ့ ဒီနေရာမှာ ကြာကြာမနေနိုင် တာကို အကြောင်းပြုပြီး ပြောမိတဲ့စကားပါ။ အခုမှ တကယ့်ကို လာ ကန်တော့ဦးမယ်လို့ စိတ်ထဲက လေးလေးနက်နက်ကို ဆုံးဖြတ်ပြီး ထပ် ပြောရတယ်။

“ကျွန်တော် တကယ်ကို လာကန်တော့ဦးမှာပါ အဘ”

“အေးလကွာ...အေးပါ...။ ဟဲ့...မဒွေး အိတ်ယူခဲ့ ဆိုတာ ကို...။ မိဒွေး”

“လာပြီ...အဘ...လာပြီ”

အရေးတကြီး ပြန်အော်သံ ခဏကြာတော့ ကောင်မလေးက ခပ်ဟောင်းဟောင်းဟမ်းဘက်(ခ)အိတ်တစ်လုံးကို ယူပြီး ဆင်းလာတယ်။ အိတ်ကို ဘကြီးဆီမပေးခင် ကျွန်တော့်ကို တစ်ချက်ခိုးကြည့်သေးတယ်

ခင်ဗျ။ ကျွန်တော်လည်း သူ့ခိုးကြည့်သွားတာကို ကျေနပ်သလိုပဲ။ ဒါပေမဲ့
ခဏပါ။ စိတ်က သူလာပေးတဲ့အိတ်ဆီကို ရောက်သွားရော...။ ကိုယ်က
အိတ်ဆီကို စိတ်ရောက်တော့မှ ဘကြီးက ကွမ်းယာကို ယာနေတာနဲ့
ကြုံတယ်။ စိတ်ထဲမှာ အသည်းယားလှပြီဗျာ...။ အဲဒီလောက် ဒုက္ခပေးခဲ့
တဲ့ဆပ်ပြာကို ဘယ်လိုပုံစံလည်းဆိုတာ သိချင်လှပြီ။ လက်ထဲမှာ အားရပါးရ
ဆုတ်ကိုင်ထားလိုက်ချင်ပြီ။

ဘကြီးကတော့ အေးအေးဆေးဆေးပဲ ခင်ဗျ။ လက်ညှိုးနဲ့ လက်မ
မှာ ပေနေတဲ့ ထုံးကိုတောင် အရသာသိပ်ရှိတဲ့ပုံစံနဲ့ လျှက်နေသေးတယ်။
ပြီးသွားမှ လက်နှစ်ဘက်ကို ပွတ်ခါရင်း ကျွန်တော့်ကို ကြည့်ပြီး ပြုံးပြတယ်။
အငိုပယ်ကတော့ စိတ်မပူပါနဲ့ ကိုယ့်လူရာပေါ့လေ...။ ပြီးတော့မှ သူ့အိတ်
ထဲ ဂရုတစိုက်ဖွင့်တယ်။ ဟို...မဒွေးဆိုတဲ့ ကလေးမကလည်း အနားမှာ
ရပ်လို့...။ သူ့စိတ်ထဲမှာတော့ ဘာများလဲဆိုတာ ရှိနေပုံပဲ။

ဘကြီးက အိတ်ကိုဖွင့်ပြီး လက် အထဲကို နှိုက်တယ်။ ပြီးတော့...
ဟိုဟိုဒီဒီရှာတယ်။ အိတ်ထဲက သူ့လက်ကို မမြင်ရတော့ သူ့မျက်နှာကိုပဲ
ကျွန်တော်က အငမ်းမရကြည့်နေရတာပေါ့။ ဘကြီးက တစ်ချက် ဆတ်ခနဲ
ရပ်တယ်။ ပြီးတော့... ပုံမှန်ဖြစ်နေတဲ့ သူ့မျက်နှာကို မော့လိုက်တော့
ဘယ်ဘက်နှုတ်ခမ်းထောင့်ကနေ ကွမ်းတံတွေတွေ စီးကျလာတယ်။
ဒါပေမဲ့ ဘကြီးက မသုတ်ပါဘူး။ ကွမ်းတံတွေက မေးဖျားအထိ ဖျပ်ခနဲ
ကျတယ်။

“ဟေ့ မိဒွေး...။ ငါ့အိတ်ကို ဘယ်သူကိုင်သေးတုန်းကွ”

“အို...မကိုင်ရပါဘူးတော်။ ကျွန်ုပ်ဆို ထိတောင် မထိဘူး။ အခုန
အဘယူခိုင်းလို့သာ ယူရတာ”

“ဟေ...အဲဒါဆို ငါ့အိတ်ထဲက ဒီဆပ်ပြာက”

ကျွန်တော် ရပ်တွေ့ရန်သွားလိုက်တာမှဗျာ...ရင်ခုန်သံက ကျွန်တော့်

တစ်ကိုယ်လုံးကို အမြောက်ကျည်ဆံလို လုပ်ပစ်လိုက်သလားကို ထင်ရတာ...။ ဟမ်းဘက်(ခ)အိတ်တွေထဲက ကျလာတဲ့ ပစ္စည်းတွေက ပုဆိုးသုံးထည်၊ သဘက်နှစ်ထည်၊ သွားတိုက်ဆေးငါးဘူ၊ အကိုက်အခဲပျောက်ဆေးပုလင်း၊ ငါးပုလင်းနဲ့ ကိတ်မှန်တစ်လုံး။

ဘယ်မှာလဲ...ဆပ်ပြာ။

“ဟေ့ ဆပ်ပြာ ပါကိုပါတယ်ကွ။ ဘယ်မှာလဲ ဆပ်ပြာ”

“ဘယ်သိမတုန်းတော့။ ဆပ်ပြာ...ဟုတ်လား။ ဒီမှာလည်း ဆပ်ပြာတွေ ရှိနေတာပဲ”

“မဟုတ်ဘူး။ ငါ့အိတ်ထဲက ဆပ်ပြာကို လိုချင်တာ...။ မိဒွေး... နင်ယူသလား”

အော်သံ ဟစ်သံတွေ ကြားထဲမှာ ကျွန်တော့်ဘဝဟာ အဝေကြီးကို ရောက်သွားသလိုပဲဗျာ။ ကျွန်တော်ဟာ အရှုံးအပျက်ဖြစ်ပြီး အိတ်ထဲက ကျလာတဲ့ ပစ္စည်းတွေကြားထဲမှာ လျှောက်မွေနှောက်ရှာနေမိတယ်။

ဘယ်မှာလဲ...။ ဘယ်မှာလဲ...။

“ဆပ်ပြာဆို ကျုပ် ဘယ်သိမလဲတော့။ ကိုခွေးသာ ရှိတော့တာပေါ့။ အဘပြန်လာတုန်းက ပစ္စည်းတွေပြတော့ သူပဲ ဆပ်ပြာကို တောင်းတာ။ သူယူတာသာ ဖြစ်မှာပေါ့။ ကျုပ် ဘယ်သိမှာလဲ”

“ဆပ်ပြာတင် မဟုတ်ဘူးဟေ့...ကိတ်မှန်တစ်လုံးလည်း ပျောက်သေးတယ်။ မိဒွေး ကိတ်မှန်ကိုတော့...”

“ကိတ်မှန်ကတော့ ကျုပ်ပါတော့...။ ဘုရားစင်တောင် နှစ်ချပ် တင်ထားသေးတယ်။ ကျုပ်လည်း တစ်ချပ်ပဲစားတာပါ။ အခု ဧည့်သည်ကို တောင် ချပေးရမလားလို့ စဉ်းစားနေတာ...။ ဆပ်ပြာတော့ ကျုပ် မထိပါဘူး”

“တယ်... နင်တို့ ခက်တာပဲ။ မိပျက်နှာ အိုးမဲသုတ်တဲ့ ကလေး

တွေပဲ။ အခု ဘယ်နှယ်လုပ်ကြမတုန်း။ ငါ့မှာ ကောင်းပြီ ကောင်းရက် ပြောပြီးမှ။ တောက်...ငါလေ...တယ်”

“တော်...တော်ပါတော့ ဘကြီးရယ်။ အဲဒီဆပ်ပြာက အခု”

ဘကြီးမျက်နှာက တော်တော်ပျက်နေပြီဗျာ။ ကျွန်တော့်ရင်ထဲမှာလဲ မီးလောင်နေပြီပေါ့။ ဘကြီးက ကျွန်တော့်ကို အားနာတဲ့မျက်နှာနဲ့ ကြည့်ပါတယ်။

“မောင်ခွေး...မောင်ခွေး။ လုပ်ရက်လေကွာ...။ စိတ်ချပါ မောင်ရင်။ ဒီကောင်က ကျုပ်သားပါ။ ကျုပ် မရ ရအောင် ပြန်ယူပေးပါ့မယ်။ ဟဲ့...မိဒွေး။ ဒီကောင် ဘာလို့ ဆပ်ပြာယူသလဲ ပြောစမ်း”

မိဒွေးက တော်ရုံနဲ့ မပြောနိုင်ပါဘူး။ သူစိမ်းယောက်ကျားလေး တစ်ယောက်ရှေ့မှာ ဝုန်းဝုန်းခိုင်းခိုင်းနဲ့ အမာန်ခံရလို့ ရုတ်နေဟန်၊ ဝမ်းနည်းသွားဟန်နဲ့ ငိုနေရှာတယ်...။ ဘကြီးက ဒေါသနဲ့ ထပ်မေးတော့မှ...

“ဆပ်ပြာဆို... သူ့ကောင်မ ချောရီအတွက်ပဲ နေမှာပေါ့တော့။ အဘဆီ တောင်းကတည်းက သူ့ကောင်မ ပေးဖို့ တောင်းတာပဲဟာ...”

“ခက်ချည်ရဲ့ကွာ...။ ကဲ...မောင်ရင် ဒီကသာစောင့်။ ကျုပ် လိုက်ယူပေးပါမယ်။ စိတ်ချ...ရအောင်သာယူခဲ့ပါ့မယ်”

“ကျွန်တော် မနေခဲ့ပါရစေနဲ့ အဘရယ်...ကျွန်တော့်ကို ခေါ်ပါ။ ကျွန်တော်ပါ လိုက်ခဲ့ပါရစေ...။ ကျွန်တော့်ကို နားလည်ပါ”

ဘကြီး ပြန်မငြင်းတော့ဘဲ ရှေ့က ထွက်သွားတယ်။ တစ်လမ်းလုံး ဘာစကားကိုမှလည်း မပြောဘူး။ ကွမ်းတံတွေး ထွေးလိုက်၊ မောင်ခွေး ဆိုတဲ့လူကို ကျိန်ဆဲလိုက်၊ လမ်းမှာ ရွာကလူတွေကို တွေ့ရင် မောင်ခွေးကို ဘယ်မှာတွေ့သလဲ မေးလိုက်နဲ့...။

ဘယ်သူမမှ ဘယ်သူ့ပတ်သလဲတော့ မသိတော့ပါဘူး။ အခုတော့ ဆပ်ပြာနောက်ကို လိုက်တဲ့လူဟာ ကျွန်တော်တစ်ယောက်တည်း မဟုတ်

တော့ဘူး။ ကျွန်တော်ကတော့ ဘကြီးကိုလည်း အားနာ၊ ရင်ထဲမှာ
ဇောတွေတက်၊ နှလုံးသားထဲမှာလည်း ဝမ်းနည်းကြေကွဲပေါ့...။

လမင်းရေ... ငါ့ကို မြင်လှည့်စမ်းပါဦး။

“မချယ်...မချယ်။ ဟေး...မချယ်”

ဘကြီးခေါ်သံတွေထဲမှာ အရေးကြီးတာ၊ စိတ်မရှည်တာ၊ စိုးရိမ်
နေတာတွေ အပြည့်ပါနေလို့ ကျွန်တော် စိတ်ကို နည်းနည်းလျော့ထား
လိုက်ပါတယ်။ ဘကြီးရပ်ပြီးအော်နေတဲ့ နှစ်ထပ်သစ်သားစိန်ကလေးထဲက
ဘာသံမှ တုန်ပြန်တာ မကြားရဘူးခင်ဗျ။ ဒုတိယအကြိမ်အော်တော့မှ...

“ကဖိုးနီလားတော့...။ ဘာတုန်း”

“အေး...ငါပါဟ။ နင့်သမီး ချောရီ ရှိလား”

“ချောရီ...ဘာကိစ္စတုန်း”

တအံ့တဩမေးသံနဲ့အတူ မိန်းမကြီးတစ်ယောက် ဘီးစပတ်
ပတ်ရင်းနဲ့ ထွက်လာတယ်။ တစ်ခါ အိမ်ထဲပြန်ဝင်ပြီး ဖြစ်ကြောင်းကုန်စင်
ရှင်းပြရပြန်တယ်ဗျ။ ကျွန်တော်ကတော့ သေချင်စော်ကို နံနေပြီ။
မောင်ခွေးဆိုတဲ့လူ ယူသွားတာ ဘယ့်နှယ် ချောရီဆီ လိုက်ရတယ်ဆိုတာ
ကိုလည်း ကျွန်တော်နားမလည်တာ အမှန်ပဲ။

“ဒီကိစ္စတွေ ကျုပ်မသိတာ အမှန်ပဲ။ ချောရီ...ချောရီ...။ ပိုးကြေး
နိုးကြေးပေးတာတွေကို အခုထိ သာယာနေတုန်း။ မြန်မြန်ယောက်ျား

ပေးစားတာပဲ ကောင်းတယ်။ ဟဲ့...စောမို...စောမို လာစမ်း”

ဆယ့်လေးနှစ်လောက်ရှိတဲ့ ကောင်မလေးတစ်ယောက် အပေါ်ထပ် ပြတင်းဝနား ပေါ်လာတယ်။ ဒေါ်ချယ်ဆိုတဲ့အဒေါ်ကြီး ကြည့်ရတာလည်း တော်တော်ဒေါသထွက်နေပုံပဲ ခင်ဗျ။

“နင့်အမ ချောရီကို ငခွေးက ဆပ်ပြာခဲတစ်ခဲ လာပေးတာ နှင်သိလား”

“ကျုပ် သိဘူးတော့...။ ဒါပေမယ့် မနက်က ဆပ်ပြာတစ်ခဲ ရတယ်လို့ ချောရီပြောသံတော့ ကြားမိသား”

“ချောရီ ဘယ်မလဲ”

“ခုနကပဲ ရေချိုးမယ်ဆိုပြီး ဆင်းသွားတာပဲတော့”

ကျွန်တော့်ဘဝအတွက် နောက်ဆုံးအချိန်မို့ ရေတွင်းကုန်းကို လိုက် လာတဲ့အထဲမှာ ကျွန်တော်က ရှေ့ကပဲ။ လမ်းမသိလို့သာဗျာ...။ သိများ သိရင် ပြေးသွားတာ ကြာပြီ။ ဆပ်ပြာကို ထုတ်များ တိုက်လိုက်လို့ကတော့ ကျွန်တော့်သော့ရာ ပျက်ပြီပေါ့...။ ကျွန်တော့်ဘဝလည်း သွားပြီပေါ့။

“မြန်မြန်လာပါ အဘရာ...။ တော်ကြာ ကျွန်တော့်ဆပ်ပြာကို တိုက်လိုက်ပြီဆိုရင်...”

“အေးပါကွာ...ငါရှိပါတယ်။ စိတ်ချပါ”

ဒီတစ်ခါတော့ ကျွန်တော် စိတ်မချနိုင်တော့ပါဘူး။ အဘဦးဖိုးနီရဲ့ စေတနာကို စော်ကားတာ မဟုတ်ပေမယ့် သူ့ရှိနေတာဟာ ဆပ်ပြာကို ဘာမှ အကာအကွယ်မပေးနိုင်ဘူးဆိုတာတော့ ကျွန်တော်သိပါတယ်။ လမ်းကလေးကွေ့တော့ ကျောက်စီရေတွင်းကြီးကို ဖြုန်းခနဲဆို တွေ့တယ်။ ဝမ်းသာသွားပေမဲ့ ဘာမှ မလုပ်နိုင်ဘူး။ ရေချိုးဖို့ရှိနေတဲ့မိန်းကလေးက ငါးယောက်ရှိနေတာခင်ဗျ။ အဲဒီအထဲက ဘယ်သူက ချောရီလဲဆိုတာ ကျွန်တော် အသေအချာမသိဘူး။ အဲဒီအချိန်မှာပဲ ဦးဖိုးနီရဲ့ ကြားအော်သံကို

ကျွန်တော်ကြားရတာ...။

“ဟဲ့...ချောရီ...ချောရီ၊ အဲဒီဆပ်ပြာကို မလုပ်နဲ့...မလုပ်နဲ့”

ရေချိုးလက်စ မိန်းကလေးတစ်ယောက် ဆပ်ပြာဘူးအသစ်ကို ဖွင့်နေတာ တွေ့ရတော့ ကျွန်တော် အသိဉာဏ်တစ်ခုလုံး ပြာဝေသွားပြီး အတင်းပြေးရင်း ဆပ်ပြာခဲကို ဝင်လုတယ်။ အဲဒီမိန်းကလေး လန့်အော်သံ၊ ဝရန်းသုန်းကား လူတွေအော်သံ၊ ဆပ်ပြာခဲ ကျွန်တော့်လက်ထဲရောက်လို့ သော့ရာရှိလား ကမန်းကတမ်းကြည့်တုန်း... ကျွန်တော့်မျက်နှာ ပူခနဲပြစ် သွားတယ်။ ပြီးတော့... ကျွန်တော့်ခန္ဓာကိုယ် လွင့်ထွက်သွားတယ်။ ပြီးတော့... ပစ်တွန်းခံရ၊ ဆွဲတာခံရနဲ့ နောက်ဆုံး ကျွန်တော့်မျက်စိထဲမှာ ဝင်းခနဲ တစ်ချက်ကိုတော့ မြင်လိုက်ရပါသေးတယ်။



ကျွန်တော်သတိရလို့ မျက်လုံးဖွင့်ကြည့်တော့ ဆေးရုံကို ရောက် နေပြီ။

ရွှေတောင်က ရပ်ရွာလူကြီးတွေနဲ့ အဘဦးဖိုးလူလည်း ရှိပါ တယ်။ ကျွန်တော် ချက်ချင်း ကုန်းရုန်းထတယ်။ ဒါပေမဲ့ တစ်ကိုယ်လုံး နာကျင်ကိုက်ခဲပြီး ထလို မရဘူး။

“မထနဲ့ဦးသား...၊ သား တော်တော်ဒဏ်ရာ ရထားတာ...။ သား ထလို့မရသေးဘူး။ ရွာသားတွေကလည်း ဘာမှမသိတော့ မင်းကို ဖော်ကားတယ်ထင်ပြီး ဝိုင်းရိုက်ကြတာပေါ့။ မင်းက မျက်နှာစိမ်းကိုး”

“ကျွန်တော့်ဆပ်ပြာရော...အဘ”

“ရှိတယ်...အဘ သိမ်းထားတယ်”

“ဒီနေ့ ဘာနေ့လဲအဘ...”

“သားက တစ်ရက်လုံးလုံး သတိလစ်နေတာကိုး...၊ ဒီနေ့ စနေနေ့လေ”

“ဗျာ...”

ကျွန်တော် လန်ဖြူပြီး တအားကြီးထတယ်။ လူတွေအားလုံးက ကျွန်တော့်ကို ဝိုင်းဖိထားကြတယ်...။ လမင်း...လမင်း...။ လမင်း...။ ကျွန်တော်ကြီးအော်နေတုန်း ဆေးရုံက ဆရာဝန်တွေ ဝုန်းပုန်းဒိုင်းဒိုင်း ဆူညံသွားတယ်။ ကျွန်တော့်ဆီလာတာတော့ မဟုတ်ဘူး။ ကားမှောက် လို့တဲ့။ ကားတစ်စင်းမှောက်လို့တဲ့...။ အရေးပေါ်တဲ့။ အဲဒီအသံကြားပြီး ကတည်းက ကျွန်တော်လည်း ဘာမှ မသိတော့ပြန်ဘူး။

ကျွန်တော် ပြန်သတိရလာတော့ ကျွန်တော့်အနားမှာ ဘယ်သူ မှ မရှိဘူး။ နပ်(စ်)မ ရှပ်ဆိုးဆိုးကလေးတစ်ယောက်ပဲ ရှိတယ်။ သူက ပြုံးပြီး ‘သတိရလာပြီလား’...တဲ့။ ကျွန်တော် အရုပ်ကြိုးပြတ် လဲကျ သွားတယ်။ ကျွန်တော် ဘာကြောင့် တစ်ခါတည်း သေမသွားတာလဲ။ ကျွန်တော်မေးတာက ဒီနေ့ ဘာနေ့လဲပဲ။ သူက တနင်္ဂနွေ...တဲ့။ နောက်ဆုံးအကြိမ်အထိ လွဲတဲ့လူလို့ လမင်းက ယူကြုံးမရ ထင်သွားမှာ ထက်စာရင် ကျွန်တော် သေသွားပြီဆိုတဲ့ စာတင်းကမှ သူ့အတွက် ကျွန်တော့်ကို ဂုဏ်ထက်စေဦးမယ်။

“စိတ်ဓါတ်မကျပါနဲ့...နေ့လည်လောက်ကို...မနေ့ကဦးကြီးတွေ

က လာမယ်တဲ့”

နပ်(စ်)မလေးက အပြုံးနဲ့ပြောရင်း ထွက်သွားတယ်။

ကျွန်တော်လည်း ဘာမှပြောမနေတော့ပါဘူး။ ဘာမှ ပြောချင်စိတ်လည်း မရှိတော့ဘူး။ မျက်စိကိုပဲ မှိတ်ထားလိုက်တယ်။ မျက်စိမှိတ်လိုက်တော့ အမှောင်ထုကို စိတ်ထဲမှာ တွေ့တယ်။ အဲဒီအမှောင်ထုထဲ ကျွန်တော့်စိတ်ကို တဟုန်ထိုး ထိုးချပစ်လိုက်တယ်။

အဲဒီအချိန်မှာပဲ...အမေရေ...အမေရေ...ဆိုတဲ့ အော်သံကို ကြားတယ်။ ဒါ...လမင်းရဲ့အသံ။ ကျွန်တော် တဟုန်ထိုး ဆင်းနေဆဲပဲ။

“အမေရေ...အမေရေ...အမေ...”

ကျွန်တော် ကြက်သီးတွေ ဖြန်းခနဲထပြီး ထထိုင်တယ်။ ဟုတ်တယ်...။

လမင်းရဲ့အသံကို ကျွန်တော်ကိုယ်တိုင် ကြားရတာ...။

ကျွန်တော် သေသွားတာလား။

ဒါမှမဟုတ်...

“အမေရေ...အမေ...အမေရေ...”

ကျွန်တော်လန့်ပြီး လှည့်ကြည့်တော့ ဘေးကုတင်မှာ... လမင်း...

လမင်း...။

ကျွန်တော် ဝုန်းဆိုထပြီး လမင်းဆီ ရောက်သွားတယ်။ လမင်းခေါင်းမှာ ပတ်တီးတွေနဲ့ လမင်းလည်း ကျွန်တော့်ကိုတွေ့တော့ လန့်သွားတယ်။

“မိုးဆွေ...မိုးဆွေ...နင် ဘယ်လိုဖြစ်ပြီး ဒီကိုရောက်နေတာလဲ”

“နင်ကရာ လမင်း...နင်ကရာ...”

သူနာပြုတွေရော ဆရာဝန်တွေပါ...အားလုံးပြေးလာကြတယ်။ ဒါပေမဲ့ ကျွန်တော့်တို့လက်တွေ့ကို သူတို့ ဆွဲမဖြုတ်နိုင်ပါဘူး။ သူတို့မှ မဟုတ်ဘူး တစ်လောကလုံးက ဘယ်သူမှ ဆွဲမဖြုတ်နိုင်တော့ဘူးဆိုတာ သေချာတယ်။

ဒီလိုဖြစ်တာတဲ့ ကိုယ့်ဆရာရေ...။

ကျွန်တော် ပြည်ကို ထွက်သွားတဲ့ညမှာ...လမင်းနဲ့ မျိုးဆွေသန်းနဲ့ တွေ့ကြတယ်။ ဒီကောင်က အားလုံးရှင်းပြတော့ လမင်းကလည်း ကျွန်တော့်ကြိုးစားမှုကို နားလည် ကျွန်တော့်ကို စိတ်ပူပြီး သူ့အမေကြီး အလစ်မှာ ခြံစောင့်ကိုပေါင်းပြီး ကားပါယူ...ချိန်းထားတဲ့ သူငယ်ချင်းတွေကိုတင်ပြီး ကျွန်တော်ရှိတဲ့ ရွှေတောင်ကိုလိုက်တာ...။ လမ်းကလည်း မသိဆိုတော့ ရွှေတောင်အလွန်မှာ ကားမှောက်ပြီး ရွှေတောင်ဆေးရုံကို ရောက်လာတာတဲ့။

အပွဲပွဲလွဲလာတဲ့ ကျွန်တော် ဒီတစ်ခါ အပျော်ဆုံးပါပဲ။

“အမေလိုက်လာရင်တော့ ဒုက္ခပဲနော်...”

“ဒါနဲ့...ခုနက...အမေရေ...အမေလို့ အော်နေတာ မဟုတ်လား”

“အိုး...လိုသလိုတွေပေါ့၊ နာရင် အမေပဲ အော်မှာပေါ့။ ဘယ်သူက ချစ်သူနာမည် အော်မှာလဲ။ ဟိုတက်မှာ...သူငယ်ချင်းတွေလည်း ရှိတယ်၊ သူတို့လည်း ဒါဏ်ရာနဲ့ပဲ”

“စိတ်မပူနဲ့...မကြာခင် ဒီက လူကြီးတွေ တို့ဆီရောက်လာလိမ့်မယ်...။ အဲဒီကျတော့ ဆေးရုံပေါ်မှာပဲ အရေးပေါ်လက်ထပ်လိုက်ကြတာပေါ့”

“အိုး...ဆေးရုံပေါ်မှာတော့ ဘယ်ဖြစ်မလဲ”

“လမင်း...နေရာကို ရွေးမှာလား၊ လူကို ရွေးမှာလား”

လမင်းက ဘာမှမပြောတော့ပါဘူး။ ကျွန်တော်တို့ချင်း ခုနက ရှင်းကြကတည်းက စိတ်ဝင်စားလို့ ရပ်နားထောင်ရင်း သူတို့နားလည် သွားကြပါပြီ။ ကျွန်တော် လမင်းလက်ကလေးကို ခပ်တင်းတင်းဆုပ် ထားလိုက်တယ်။ ပတ်တီးတွေနဲ့ လက်ထပ်ရမှာတော့ နည်းနည်း ရယ်စရာ ကောင်းတာပေါ့။ ဘာပဲဖြစ်ဖြစ်လေ...ကျွန်တော်ကတော့ ဒီပုံကို အမှတ် တရဇိတ်ပုံ ရိုက်ကို ထားဦးမှာ...။ ငါတို့လိုလူစား ဘယ်သူများရှိသလဲ ပေါ့။

အဲဒီအချိန်မှာပါပဲ...

“မလမင်း...မလမင်းဆိုတာ ဘယ်သူလဲ”

ကျွန်တော် လှည့်ကြည့်တော့ ယာဉ်ထိန်းရဲနဲ့ ရဲအရာရှိတွေ...။ ဆရာဝန်တွေက ညွှန်ပြတော့ ကျွန်တော်တို့ခုံကို ရောက်လာ တယ်။

“မလမင်းဇော်...၊ ယာဉ်အမှတ်----- က ဟေ့တ်လား၊ မနေ့ညက ရွှေတောင်နားမှာ ကား ဝမ်းဘေးဆိုးဆင်းပြီး ခြံစည်းရိုးကို တိုက်တာ...”

“ဟုတ်...ဟုတ်ပါတယ်...”

“မလမင်းရဲ့ မှတ်ပုံတင်ရော၊ ကားလိုင်စင်ရော ကားထဲမှာ တွေ့ပါတယ်၊ ပါလာတဲ့ ငွေတွေလည်း ရှာဖွေပုံစံနဲ့ သိမ်းထားပါတယ်၊ ညဘက် ယာဉ်ကို မဆင်မခြင်မောင်းနှင်မှုနဲ့ အမှုဖွင့်ထားလို့ စခန်းက အရေးယူဖို့ လာတာပါ။ ဆိတ်နှစ်ကောင် သေသွားတယ်ခင်ဗျ”

ကျွန်တော် ဘာပြောရမှန်း မသိဘူး။ ကျွန်တော် ဝုန်းဆို... ထရပ်လိုက်တယ်။

“စခန်းမှူးကြီး...၊ သူနဲ့ ကျွန်တော် လက်ထပ်လို့ ရမလား”

“အာ...ဘယ်လိုလဲဟ၊ ဒါ တရားရေးကိစ္စပါ၊ ကျွန်တော်တို့နဲ့

မဆိုင်ပါဘူး၊ အခု...အမှုဖွင့်ထားတာက ကားကိစ္စပါ၊ မလမင်းက ကား
မောင်းတာဆိုတော့...”



လမင်းကို သူတို့ ခေါ်သွားကြပါတယ်။

လမင်းက နဖူးကလေးပဲ ပေါက်တာဆိုတော့ ဆရာဝန်ရဲ့ခွင့်
ပြုချက်နဲ့ ကား မှန်မမှန်ကြည့်ဖို့၊ စစ်ချက်ယူဖို့အတွက် ခေါ်သွားတာပါ။
သေသွားတဲ့ ဆိတ်နှစ်ကောင်နဲ့ ပျက်သွားတဲ့ ခြံစည်းရိုးကို အလျော်
ပေးနိုင်ရင် လမင်း အာမခံ ရမှာပါ။

ကျွန်တော့်ကိုတော့ ဒါဏ်ရာနည်းနည်းများလို့ ဆေးရုံက ဆင်းဖို့
ခွင့်မပြုပါဘူး။ ကျွန်တော် သွားနိုင် လာနိုင်ပါတယ် ပြောတာတောင်မှ
နှစ်ခါမေ့ထားလို့ ဆင်းခွင့်မပေးကြဘူး။ တစ်ခြားဒဏ်ရာရတဲ့ သူငယ်ချင်း
တွေကို သွားကြည့်တော့ မျိုးဆွေသန်းက ရှေ့သွားနှစ်ချောင်းကျိုးပြီး
နဖူးမှာ ငါးချက်ချုပ်ရတယ်။ ဝင်းအောင်က ညာဘက်လက် ကျိုးတယ်။
မွှေးမွှေးကတော့ နှာခေါင်းရိုးကျိုးပြီး နားရွက်ပြတ်သွားသတဲ့။

ကျွန်တော့်တို့ကိစ္စတွေကို လမင်းက အလုံးစုံအစစ်ခံတာရယ်၊
ကျွန်တော့်ကို ဝိုင်းရိုက်တဲ့အမှုက ရှိနေတာရယ်ကြောင့် ဝင်းဆက်ချိတ်
မိသွားတဲ့ စစ်နီးမှူးကြီးက ကျွန်တော့်ဆီကို ပြုံးပြီးပြီးနဲ့ ရောက်လာပါ
တယ်။

“ဒါကြောင့် မောင်ရင်လေးက လက်ထပ်လို့ရမလားလို့ တန်း

မေးတာကိုး”

“ဟုတ်ပါတယ်”

“မလမင်းက အာမခံရပါတယ်...၊ အခု ဦးဖိုးလူကပဲ သူ့အိမ်မှာ ခေါ်ထားတယ်”

“ဟုတ်ကဲ့...၊ ကျွန်တော် လက်ထပ်လို့ရပြီလား ခင်ဗျာ”

“ဆေးရုံမှာတော့ ဘယ်ရမလဲ...၊ ဆေးရုံက ဆင်းရရင်တော့ ကြည့်စီစဉ်ပေါ့။ မနက်ကပဲ မလမင်းအိမ်ကိုတော့ အကြောင်းကြားလိုက်ရတယ်”

“ခင်ဗျာ...သူ့အမေ သိသွားပြီ...၊ သွားပြီပေါ့ ဆရာရယ်... သူ့အမေ ဒီရောက်လာရင် ကျွန်တော်တို့ ကွဲပြီပေါ့”

“စိတ်မစောပါနဲ့ မောင်ရင်ရယ်... ဒီနေ့ (၁၂)နာရီမှာ ဆရာဝန်ကြီးက မောင်ရင်လေး ဆင်တင် ခုခံရ ဆုံးဖြတ်ပါလိမ့်မယ်၊ ရန်ကုန်နဲ့ ရွှေတောင်ဆိုတာ အနည်းဆုံး ခြောက်နာရီတော့ ကားမောင်းရပါတယ်... အဆင်ပြေရင် အချိန်မီမှာပါ”

“တော်ပါသေးရဲ့ဗျာ...ဆရာဝန်ကြီးကို ပြောပြပေးပါ”

“မောင်ရင်လေး ဆင်းရမှာပါ”

“ကျေးဇူးပါပဲ စခန်းမှူးကြီးရယ်...”

ကျွန်တော် အရမ်းပျော်ပြီး စခန်းမှူးကြီးကို လက်ကမ်းပေးလိုက်တယ်။ စခန်းမှူးကြီးကလည်း ပြုံးပြီး လက်ဆွဲနှုတ်ဆက်ပါတယ်။

“ဪ...မောင်ရင်လေးကိုလည်း တရားစွဲထားတယ်နော်...၊ ရေချိုးနေတဲ့ မိန်းမပျိုကလေးတစ်ယောက်ကို အတင်းဖက်မှုနဲ့...တဲ့”

